

اسلام کے

شیخ پیر بادی جعفر



حضرت مولانا سید ابو الحسن علی حسني ندویؒ

ناشر :

سید احمد شہید راکیڈ می

دارِ عرفات، تکیہ کلاں، رائے بریلی (یوپی)

طبع اول

۱۴۲۵ھ مطابق ۲۰۰۳ء

اسلام کے تین بنیادی عقائد	:	کتاب
حضرت مولانا سید ابو الحسن علی حسني ندوی	:	مصنف
۱۶۳	:	صفحات
۷۰ روپیہ	:	قیمت
ایپروج کمپیوٹرز، ایمن آباد، لکھنؤ	:	کمپووزنگ
فون : ۳۲۰۰۳۶۲		

ملنے کے پتے :

مجلس تحقیقات و نشریات اسلام، ندوۃ العلماء، لکھنؤ

- ☆ مکتبہ ندویہ، ندوۃ العلماء، لکھنؤ
- ☆ مکتبہ اسلام، گوئن روڈ، لکھنؤ
- ☆ الفرقان بکڈ پو، نظیر آباد، لکھنؤ
- ☆ حر میں بکڈ پو، پچھری روڈ، لکھنؤ

ناشر :

سید احمد شہید اکیڈمی

دارِ عرفات، تکمیل کلاں، رائے بریلی (یوپی)

فہرست (۹)

توحید کی چند حکیمانہ مثالیں ۲۳	عرض ناشر ۵
حضرت میر سید علی ہمدانی ۲۶	مقدمہ ۷
توحید کا سرچشمہ ۲۶	تمہید ۱۰
سید علی ہمدانی کی غیرت ۲۷	
الا له الخلق والأمر ۲۸	باب اول
عقیدہ توحید مسلمانوں کا بین الاقوامی شعار ۴۱	توحید
خالص عقیدہ توحید ۵۳	۵۳ - ۱۳
	توحید ایک انسانی ضرورت ۱۳
رسالت ۱۳۳ - ۵۵	دھوکہ اور غفلت ۱۳
فطرت انسانی کے سوالات ۵۵	فضل ترین علم ۱۵
سوالات کے جواب کی دوارا ہیں ۵۶	انبیاء کا طریقہ دعوت ۱۶
زندگی کی مکمل توجیہ و تحریک اور پیغمبروں کی بصیرت کے بغیر ممکن نہیں ۶۲	لوگوں کے دو طبقے ۲۰
انبیاء اور محققین کے طریق نظر اور طریق کار کا اختلاف ۶۳	توحید اور شرک کی حقیقت اور نشر کیں عرب ۲۳
انبیائے کرام کا امتیاز ۶۷	شرک کے مظاہر و اعمال اور جاہلی رسم و رواج ۲۶
انبیاء کی تعلیمات سے بے نیازی کا انجام ۶۸	نبوت کا بنیادی مقصد اور بعثت کی اہم غرض عالمگیر مشرکانہ جاہلیت کا استیصال ہے ۲۸
	دعوتِ توحید ہندوستان میں ۳۲
	حضرت مجدد الف ثانی ۳۳

۱۲۸.....	نبیاء کے علم اور دوسرے علوم اور صنعتوں کا مقابلہ.....
۱۳۱.....	رسول کی بعثت کے بعد انکار کی گنجائش نہیں.....
۱۳۳.....	انبیاء کی دعوت.....
	وحی و رسالت تمدن کی بنیاد ہے ۷۵
	انسانیت کی خیر و برکت اور تمدن کے ارتقاء کا بنیادی سبب ۸۵
	دین و شریعت کے بارے میں انبیاء کی غیرت و استقامت ۸۷
۱۳۳.....	حکمت دعوت ۹۲
۱۳۶.....	انبیاء کی اطاعت و تقلید پر قرآن کا ذروری انبیاء کا احترام اور ان سے محبت ۹۳
۱۵۲.....	نبی ﷺ کی اطاعت و محبت ہی میں قوم کی فلاح ہے ۱۰۱
۱۵۷.....	رسالت محمدی کی عظمت اور انسانیت کو اس کی ضرورت ۱۰۲
	نبوت کا اصل کارنامہ ۱۲۲
	عقیدہ ختم نبوت ایک انسانی ضرورت .. ۱۲۳
	امت مسلمہ کی سب سے بڑی خصوصیت ۱۲۵
	وحدث عقائد ۱۲۷
	وحدث اركان ۱۲۷
	ختم نبوت کا اعلان اس امت کی حفاظت و



﴿ بَابُ سُومُ ﴾

آخِرَت

۱۶۳ - ۱۳۳

۱۳۳.....	معاد کے متعلق قرآن مجید کا بیان اور اس کے دلائل
۱۳۶.....	ایمان بالآخرت کے خواص
۱۵۲.....	مومن کی دعا ہے
۱۵۷.....	انکار آخرت کے خواص

مُقْتَلٌ مَّتَّ

مولانا سید عبداللہ حسینی ندوی

(استاذ حدیث دارالعلوم ندوۃ العلماء)

الحمد لله رب العالمين والصلوة والسلام على سيد
المرسلين و على الله و صحبه اجمعين اما بعد !

حضرت مولانا سید سلیمان ندوی رحمۃ اللہ علیہ نے فرمایا ہے ”انسان کی عملی اصلاح
کے لئے اس کی قلبی اور دماغی اصلاح مقدم ہے، اور انسان کے دل اور ارادہ پر اگر کوئی چیز
حکمراں ہے تو وہ اس کا عقیدہ ہے“ رسول اللہ ﷺ نے صریح الفاظ میں عقائد کے پانچ
اصول تلقین کیے، خدا پر ایمان، فرشتوں پر ایمان، خدا کے رسولوں پر ایمان، خدا کی کتابوں پر
ایمان اور اعمال کی خبر اور سزا کے دن پر ایمان۔

یہ وہ پانچ اصول ہیں جن کا ذکر قرآن مجید میں مختلف جگہوں پر آیا ہے، سورہ نساء میں
اس کو اس طرح بیان کیا گیا ہے :

يَا أَيُّهَا الَّذِينَ آمَنُوا بِاللَّهِ وَرَسُولِهِ وَالْكِتَابِ نَزَّلَ
عَلَى رَسُولِهِ وَالْكِتَابِ الَّذِي أَنْزَلَ مِنْ قَبْلِ وَمَنْ يَكْفُرُ بِاللَّهِ وَ
مَلَائِكَتِهِ وَكِتَبِهِ وَرَسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا.
اے وہ لوگو جو ایمان لا چکے ہو! ایمان لا و خدا پر اور اس کے رسول پر
اور اس کی کتاب پر جو اس نے اپنے رسول پر اتاری اور اس کتاب پر جو اس
نے پہلے اتاری، اور جو شخص خدا کا، اس کے فرشتوں کا اس کی کتابوں کا، اس
کے پیغمبروں کا اور روز آخرت کا انکار کرے وہ سخت گمراہ ہوا۔

قرآن مجید میں یہ تمام عقائد بار بار بیان کئے گئے ہیں اور اس کے علاوہ دوسرے

عقائد جو اہل سنت و جماعت کے یہاں مسلمات میں سے ہیں ان کا تذکرہ قرآن مجید اور حدیث شریف میں پایا جاتا ہے جیسا کہ تقدیر کا مسئلہ ہے، قرآن مجید میں اس کا مختلف انداز سے تذکرہ ہے اور پھر حدیث شریف میں بڑی وضاحت و صراحت سے اس کو ایمانیات میں داخل کیا گیا ہے۔

ان میں عقیدہ توحید، عقیدہ آخرت اور رسالت کو تو قرآن مجید میں بڑی کثرت سے بیان کیا گیا ہے۔ اس نے قرآن مجید کو ”کتاب التوحید“ بھی کہا گیا۔ حضرت مولانا سید ابو الحسن علی ندوی رحمۃ اللہ علیہ نے تحریر فرمایا ہے کہ توحید کے بارے میں واضح سے واضح، صریح سے صریح، طاقتور سے طاقتور دوٹوک بات جو کہی جاسکتی ہے قرآن مجید میں موجود ہے، قرآن مجید پڑھ کر آدمی سب کچھ ہو سکتا ہے لیکن مشرک نہیں ہو سکتا ہے۔

اسی طرح رسول اللہ ﷺ نے عقیدہ آخرت پر بے حد زور دیا ہے۔ بلکہ کمی وی کا پیشتر حصہ اس کی تلقین و تبلیغ پر مشتمل ہے۔

خدا کے رسول پر ایمان ضروری قرار دیا گیا ہے، اور جگہ جگہ ان کے اوصاف و کمالات اور ان کا تذکرہ کیا ہے، کیونکہ اللہ تعالیٰ کے احکامات اس کی ہدایات اور اس کی مرضی کا علم انہی کے واسطہ سے ہوتا ہے، اس کے ساتھ اس کی کتابوں اور فرشتوں پر بھی ایمان ضروری قرار دیا گیا ہے۔

حضرت مولانا سید سلیمان ندویؒ نے ان تمام ایمانیات پر اپنی بے نظیر تالیف ”سیرۃ النبی“، ج چہارم میں نہایت محققانہ اور فاضلانہ کلام فرمایا ہے۔

حضرت مولانا سید ابو الحسن علی ندوی رحمۃ اللہ نے ”ارکان اربعہ“، پر قلم اٹھایا اور ایک ایسی تصنیف وجود میں آئی جس کی داد ہر صاحب قلم نے دی اور دل کھول کر دی، ان کا ارادہ تھا کہ اسی طرز پر اسلام کے رکن اول پر بھی قلم اٹھائیں اور اس کا خاکہ بھی تیار کر لیا تھا لیکن یہ پایہ تکمیل کو نہیں پہنچ سکا، ان کے نیاز مندوں کو یہ خیال ہوا کہ حضرت مولانا نے عقائد پر مختلف اوقات میں مختلف انداز سے کچھ نہ کچھ تحریر کیا ہے، جو مختلف پر چوں اور رسالوں کی فائلوں میں بند ہے، اگر ان کو کیجا کر کے طبع کر دیا جائے تو نفع سے خالی نہ ہو گا، برادر عزیز القدر مولوی

بلاں سلمہ اللہ تعالیٰ وفع بے سب کے شکریہ کے مستحق ہیں جنہوں نے اپنی سعادت سمجھ کر محنت و جبوکر کے یہ تمام مضامین جمع کئے، اس طرح توحید، آخرت اور رسالت جو عقیدہ کے بنیادی اور اہم ترین اجزاء میں سے ہیں پر کئی مضامین دستیاب ہو گئے، جو بے نام خدا طبع کرائے جا رہے ہیں۔ اللہ تعالیٰ اس محنت کو قبول فرمائے، اس فساذ زدہ بگڑے ہوئے ماحول میں عقیدہ توحید کے پھیلنے، عقیدہ توحید کے راست ہونے اور عقیدہ رسالت کو سمجھنے اور آپ ﷺ کے نبی آخر الزماں ہونے کو تسلیم کرنے اور ان کو جزا ایمان بنانے کا ذریعہ بنائے۔ آمین

عبدالله حسني ندوی
دارالعلوم ندوة العلماء لكتابه

عرض ناشر

ادیان و مذاہب کی تاریخ یہ بتاتی ہے کہ اسلام کے علاوہ تمام مذاہب میں زیادہ زور و اصرار ظاہری عادات و رسوم پر ہے۔ لیکن اسلام نے دین کی بنیاد عقائد پر رکھی ہے اور ظاہر کو باطن سے جوڑا ہے، دونوں میں توافق پیدا کرنے پر زور دیا ہے، اور یہ بات صاف کردی ہے کہ بڑے سے بڑا عمل اس وقت تک قبول نہیں ہو سکتا جب تک وہ اس عقیدہ و ایمان کے ساتھ مربوط نہ ہو جو حضرت محمد ﷺ نے بیان فرمادیا ہے۔

ابتداء ہی سے اسلامی عقائد پر بڑی فاضلانہ اور منکلمانہ کتابیں لکھی جاتی رہی ہیں جن میں ”العقيدة الطحاوية“ کو بڑی مقبولیت حاصل رہی ہے اور علمی و دینی اداروں میں اس کو نصاب کا جزء بنایا گیا ہے۔ قریبی دور میں حضرت شاہ اسماعیل شہیدؒ نے ”تفویہ الایمان“ کے نام سے کتاب لکھ کر ایمان اور کفر، سنت اور بدعت کے درمیان حد فاصل سچیخ دی ہے۔ حضرت مولانا سید ابو الحسن علی ندویؒ نے ”رسالة التوحيد“ کے نام سے اس کا بڑا سلسلی ترجمہ فرمایا ہے جس پر بڑے قیمتی حواشی بھی تحریر فرمائے ہیں۔

حضرت مولاناؒ کے خاندان کوشروعؒ ہی سے توحید و سنت کے ساتھ خاص شقف رہا ہے، اور اس سلسلہ میں خاندان کے بزرگوں میں ہمیشہ بڑی حساسیت رہی ہے، تصوف سے اشتغال کے ساتھ ساتھ توحید و سنت کی دعوت جس قوت کے ساتھ دائرہ شاہ علم اللہ سے بلند کی گئی ہے وہ اس کا نمایاں امتیاز ہے۔

حضرت مولاناؒ نے بھی اپنی تحریر و تقریر میں جا بجا اسلامی عقائد کی عام زبان میں وضاحت فرمائی ہے، ”العقيدة والعبادة والسلوك“ (دستور حیات) میں خاص طور پر

مولانا نے اسلامی عقائد کو آسان زبان میں اختصار کے ساتھ بیان فرمادیا ہے، اس کے علاوہ شروع ہی میں حضرت مولانا نے توحید، رسالت اور آخرت پر تفصیل مضامین تحریر فرمائے تھے جو مجلہ ”الفرقان“ اور بعض دوسرے رسائل میں شائع ہوئے تھے، ان مضامین کی خصوصیت یہ ہے کہ اس میں حضرت مولانا نے انسانی نفیات کو سامنے رکھ کر عقیدہ کی ضرورت بیان فرمائی ہے، اور پھر اس کی وضاحت کی ہے۔ یہ بڑے مفید مضامین تھے اور اس کی بڑی ضرورت تھی کہ یہ دوبارہ شائع کئے جائیں تاکہ عمومی طور پر فائدہ اٹھایا جاسکے،

رقم سطور کے لئے یہ بڑی سعادت کی بات ہے کہ یہ کام اس کے حصہ میں آیا۔ ان تینوں مضامین کے ساتھ حضرت مولانا کی دوسری اہم تقسیمات اور تقریروں سے بھی ضروری اقتباسات اس میں شامل کر دئے گئے ہیں، عناؤں جا بجا اس خاکسار نے ڈال دئے ہیں۔ اس طرح یہ مکمل کتاب قارئین کے سامنے ہے۔

سید احمد شہیدؒ اکیڈمی کے مقاصد میں یہ داخل ہے کہ حضرت مولانا کے منتشر مضامین کو یکجا کیا جائے اور موضوع کی وحدت کو پیش نظر رکھتے ہوئے کتابیں شائع کی جائیں۔ یہ کتاب اس سلسلہ کی پہلی کڑی ہے جس کا موضوع اسلامی عقائد ہے۔ موضوع کی اولیت و اہمیت کے اعتبار سے یہ بہتر آغاز ہے۔ اللہ تعالیٰ بہتری کے ساتھ اس کی تمجیل بھی کرادے اور اس سلسلہ کو مفید تر بنائے۔ اور تمام تعاون کرنے والوں کو اجر عطا فرمائے۔

بلال عبدالحی حسنی ندوی
۹ ربیعان المظہم ۱۴۲۵ھ
دارعرفات، رائے بریلی

مکملہ سیدہ

دینِ اسلام کا سب سے پہلا امتیاز اور نمایاں شعار ”عقیدہ“ پر زور اور اصرار، اور سب سے پہلے اس کا مسئلہ حل کر لینے کی تاکید ہے، حضرت آدم علیہ السلام سے لے کر خاتم النبیین ﷺ تک تمام انبیاء کرام ایک معین عقیدے کی (جو ان کو وجی کے ذریعہ ملا تھا) دعوت دیتے اور اس کا مطالبہ کرتے رہے، اور اس کے مقابلہ میں کسی مفاهیم، یادوں برداری پر تیار نہ ہوئے، ان کے نزدیک بہتر سے بہتر اخلاقی زندگی اور اعلیٰ سے اعلیٰ انسانی کردار کا حال، نیکی و صلاح، سلامت روی اور معقولیت کا زندہ پیکر، اور مثالی مجسمہ، خواہ اس سے کسی بہتر حکومت کا قیام، کسی صالح معاشرہ کا وجود، اور کسی مفید انقلاب کا ظہور ہوا ہو، اس وقت تک کوئی قدر و قیمت نہیں رکھتا، جب تک وہ اس عقیدہ کا ماننے والا نہ ہو، جس کو وہ لے کر آئے، اور جس کی دعوت ان کی زندگی کا نصب لعین ہے، اور جب تک اس کی یہ ساری کوششیں اور کاوشیں صرف اس عقیدہ کی بنیاد پر نہ ہوں، یہی وہ حد فاصل اور واضح و روشن خط ہے، جو انبیائے کرام علیہم الصلوٰۃ والسلام کی دعوت اور قومی رہنماؤں، سیاسی لیڈروں، انقلابیوں، اور ہر اس شخص کے درمیان کھینچ دیا گیا ہے، جس کا سرچشمہ، فکر و نظر انبیائے کرام کی تعلیمات اور سیرتوں کے بجائے کوئی اور ہو۔ (۱)

قرآن مجید جو تحریف سے محفوظ اور قیامت تک باقی رہنے والی واحد آسمانی کتاب

(۱) موجودہ دور کے بگڑے ہوئے حالات سے دل برداشتہ بہت سے لوگوں کے اندر یہ مزاج پیدا ہو گیا ہے کہ وہ ہر اس شخص کے جوانقلاب کا نفرہ لگائے یا کسی بڑی طاقت کو چلچھ کرے، عقیدہ کے ہر بگاڑ اور افکار و نظریات کی ہر بُکجی اور انحراف کو معاف کر دیتے ہیں، اور عقیدہ کے مسئلہ سے بالکل صرف نظر کر لیتے ہیں، بلکہ اُن لوگوں کو ہدفِ ملامت بنا لیتے ہیں، اور بھی باطل طاقتوں سے سازباز کر لینے کا الزام بھی لگاتے ہیں جو اس موقعہ ر عقیدہ کی بحث کو اٹھا میں، اور اس شخص کے عقائد کے بارے میں کوئی سوال کریں، یہ طرز فکر اور طرزِ علیحدگی دینی مزاج اور نبوی طریق سے کوئی مناسبت نہیں رکھتا۔

ہے، اور سیرت خاتم النبیین ﷺ جوانبیائے کرام کی سیرتوں میں تنہا وہ سیرت ہے، جس پر تاریخی و علمی طور پر اعتماد کیا جاسکتا ہے، اور جس سے ہر دور میں عملی استفادہ ممکن ہے، اس حقیقت اور دعوے کے بکثرت شواہد و دلائل فراہم کرتے ہیں، ذیل میں صرف چند مثالوں پر اکتفا کیا جاتا ہے۔

اس سلسلہ میں سب سے نمایاں وہ آیت کریمہ ہے، جس میں اللہ تعالیٰ نے اپنے نبی خلیل حضرت ابراہیم علیہ السلام کے تخلی اور نرم دلی کی خاص طور پر تعریف کی ہے :

إِنَّ إِبْرَاهِيمَ لَحَلِيلُهُ أَوَّلُهُ مُنْيِّبٌ۔ (۱)

بے شک ابراہیم بڑے تخلی والے، نرم دل، اور جوع کرنے والے تھے اور ان کے رفقاء و قبیلین کا طرز عمل، اصول زندگی، اور مزاج و مذاق، اسی طرح بیان فرمایا ہے :

قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَآءُ أَمْنُكُمْ وَمِمَّا تَعْبُدُونَ مِنْ دُوْنِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ وَالْبُغْضَاءُ أَبْدَا حَتَّى تُؤْمِنُوا بِاللَّهِ وَحْدَهُ إِلَّا قَوْلُ إِبْرَاهِيمَ لَأَبِيهِ لَا سُتْغَفِرَنَّ لَكَ وَمَا أَمْلَكُ لَكَ مِنَ اللَّهِ مِنْ شَيْءٍ رَبَّنَا عَلَيْكَ تَوَكَّلْنَا وَإِلَيْكَ أَنْبَنَا وَإِلَيْكَ الْمَصِيرُ (۲)

تمہیں ابراہیم اور ان کے رفقاء کی نیک چال چلنی (ضرور) ہے، جب انہوں نے اپنی قوم کے لوگوں سے کہا کہ ہم تم سے اور ان بتوں سے جن کو تم خدا کے سوا پوچھتے ہو، بے تعلق ہیں (اور) تمہارے معبودوں کے (کبھی) قائل نہیں ہو سکتے اور جب تک تم خدائے واحد پر ایمان نہ لاو، ہم میں تم میں ہمیشہ کھلم کھلا عداوت اور دشمنی رہے گی، ہاں! ابراہیم نے اپنے باپ سے یہ (ضرور) کہا کہ میں آپ کے لئے مغفرت مانگوں گا، (۳) اور میں خدا کے

سامنے آپ کے بارے میں کسی چیز کا کچھ اختیار نہیں رکھتا، اے ہمارے پروردگار تھجی پر ہمارا بھروسہ ہے، اور تیرے ہی طرف ہم رجوع کرتے ہیں، اور تیرے ہی حضور میں ہمیں لوث جانا ہے۔

عقیدہ کی اہمیت اور اس کے وصل و فصل کا معیار ہونے کا ثبوت اس سے زیادہ کیا ہو سکتا ہے، کہ سورۃ الکافرون مکہ مکرمہ میں اس وقت نازل ہوئی، جب حالات نرمی، تلطیف، اور عبادات و عقیدہ کی بنیاد پر شنسی پیدا نہ کرنے، اور اس مسئلہ کو اس وقت تک کے لئے ملتی رکھنے کے مقاضی تھے، جب اسلام کو طاقت حاصل ہو جائے، اور معتدل و پرسکون حالات ہوں، لیکن قرآن صاف صاف کہتا ہے، اور رسول اللہ ﷺ کھل کر اعلان کرتے ہیں :

قُلْ يَا أَيُّهَا الْكُفَّارُونَ ○ لَا أَعْبُدُ مَا تَعْبُدُونَ ○ وَلَا أَنْتُمْ عَبِيدُونَ
مَا أَعْبُدُ ○ وَلَا أَنَا عَابِدٌ مَا عَبَدْتُمْ ○ وَلَا أَنْتُمْ عَبِيدُونَ مَا أَعْبُدُ ○
لَكُمْ دِينُكُمْ وَلِيَ دِينِ ○ (۱)

”اے پیغمبر! ان منکرانِ اسلام سے کہد و کہ اے کافرو جن (بتوں) کو تم پوچھتے ہو، میں نہیں پوچھتا، اور جس (خدا) کی میں عبادت کرتا ہوں، اس کی تم عبادات نہیں کرتے اور میں پھر کہتا ہوں کہ جن کی تم پرستش کرتے ہو، ان کی میں پرستش کرنے والا نہیں ہوں، اور نہ تم اس کی بندگی کرنے والے (معلوم ہوتے) ہو، جس کی میں بندگی کرتا ہوں، تم اپنے دین پر، میں لپنے دین پر۔“

==

استغفار کا وعدہ کیوں کیا؟ اس کا جواب سورہ براءۃ کی آیات ۱۱۲-۱۱۳ میں موجود ہے، کہ انہوں نے اس وعدہ کا ایقاء کیا، لیکن جب ان کو معلوم ہو گیا کہ وہ خدا کا دشمن ہے۔ تو اس سے بیزار ہو گئے، اور انہوں نے اظہار برأت کیا، اور اب ہمیشہ کے لئے یہی اصول بنادیا گیا۔

(۱) کافرون

﴿باب اول﴾

توحید

توحید ایک انسانی ضرورت

انسان سراپا احتیاج، جسم صورت سوال اور ہمہ تن کا سئہ گدائی ہے! اس کی ضرورتیں بے پایاں اور گویا غیر محدود، اس کے جسمانی اور روحانی مطالبے اور تقاضے حد سے بڑھے ہوئے، اس کی فطرت حریص اور غیر قانع ہے، اس لئے وہ کسی ایسی ہستی کے سہارے نہیں جی سکتا، جس کی طاقت اختیار، جس کی بخشش و رزاقی، جس کی اطلاع و اتفاقیت، خواہ وہ کتنی وسیع ہو، لیکن محدود ہے۔

انسان اپنی فطرت میں شیشہ سے زیادہ نازک اور حجاب سے زیادہ کمزور ہے، وہ اپنے وجود و بقا کے لئے صد ہا چیزوں کا محتاج ہے، اور اس عالم میں ہزاروں موجودات اس کے دشمن ہیں، اس کی حفاظت وہی کر سکتا ہے جو کائنات پر فرمانروائی کرتا ہو، عناصر پر جس کا قبضہ ہو، اشیاء کے خواص و اثرات اس کی مٹھی میں ہوں، وہ ان کا پیدا کرنے والا بھی ہو، ان کو نظم و ضبط میں رکھنے والا بھی ہو، اور ان کو سلب کر لینے، تبدیل کر دینے کی قدرت بھی رکھتا ہو، اس کے دستِ قدرت میں کبھی رعشہ اور اس کے پایہ حکومت میں کبھی لغزش و اضطراب نہ ہو، کہ ایک خفیف ارتعاش اور ایک ادنیٰ لغزش و اضطراب، آفاق و نفس کی اس کی کارگہ شیشہ گری کو بر باد اور اضداد و متناقضات کے اس کارخانہ کو ٹکرایا کر درہم برہم کر سکتا ہے، اس کا علم حاضر اور صحیط ہو، وہ ہمہ وقت ہوشیار و بیدار ہو، سہو و نسیان، غفلت اور نیند کا خمار بھی کبھی اس کے پاس نہ آ سکے، کہ مخلوقات بے شمار اور ان کی ضرورتیں بے حد و حساب اور ایسی مخفی ہیں کہ ان کو خود خبر نہیں، وہ طفیل شیرخوار سے زیادہ پروش و گرانی کا محتاج اور محبت و شفقت کا مستحق ہے، اس کو ایسی ہستی کی ضرورت ہے، جو ماں باپ سے زیادہ شفیق ہو، لیکن اس کی شفقت میں رحمت و حکمت دونوں ہوں کہ اس کی تربیت کے لیے دونوں ناگزیر ہیں۔

اگرچہ اس عالم خارجی و داخلی (آفاق و نفس) میں غور کرنے سے معلوم ہوتا ہے کہ ایسی ہستی سوائے اللہ کے کوئی نہیں، اور آفاق و نفس کی بکثرت نشانیاں، اور دلائل اس حقیقت کی طرف رہبری کرتے ہیں، جیسا کہ خود فرمایا:

**سَنُرِيهِمْ آيَاتِنَا فِي الْأَفَاقِ وَ فِي أَنفُسِهِمْ، حَتَّىٰ يَتَبَيَّنَ لَهُمْ أَنَّهُ
الْحَقُّ، أَوْ لَمْ يَكُنْ بِرَبِّكَ أَنَّهُ عَلَىٰ كُلِّ شَيْءٍ شَهِيدٌ** (۱)

”ہم ان کو اپنے نمونے دکھائیں گے دنیا میں اور خود ان کی جانوں میں یہاں تک کہ ان پر یہ حقیقت کھل جائے کہ وہ حق ہے، کیا تمہارا رب ہر چیز پر گواہ ہونے کیلئے کافی نہیں،

اس لیے عبادت و بندگی کی مستحق اسی کی ذات ہے۔

دھوکہ اور غفلت

لیکن اس عالم میں موہوم نفع و ضرر کا چشمہ سراب اس طرح متوج ہے، کہ انسان کی نظر بار بار دھوکہ کھاتی ہے، اور اپنی جیسی صدھا مجبورو بے اختیار ہستیوں کو نافع و ضار اور قادر و مختار سمجھ کر اپنا اللہ و معبود بنالیتا ہے، اور یہ طسم بعض اوقات زندگی بھرنہیں ٹوٹتا۔

انسان کھائے پینے، پڑا رہے اور اس کی نسل چلتی رہے، اور بعض اوقات علم میں آسمان کے تارے توڑ لائے اور بڑے بڑے سمندر و صحراء طے کر لے لیکن اپنے پیدا کرنے والے کو نہ پہچانے، اس سے بڑھ کر جہالت کیا ہو سکتی ہے، لیکن دنیا میں یہی ہورہا تھا، کروڑوں انسان اپنے پیدا کرنے والے کو نہیں جانتے تھے، باپ کو جانتے تھے لیکن باپ کو کس نے پیدا کیا پھر اس کے باپ کو کس نے پیدا کیا؟ پھر اس کو اور آگے حضرت آدم تک لے جائیے، یہ کوئی نسب نامہ نہیں ہے لیکن ہم کو کس نے پیدا کیا؟ کائنات کو کس نے بنایا؟ زمین و آسمان کی کس نے خلقت کی؟ پھر اس نے کھڑے کئے؟ یہ باغ کس نے اگائے؟ اور روزی کون دیتا ہے؟ اور اچھی برقی تقدیر کس نے بنائی ہے؟ اور کون موت و زندگی کا مالک ہے؟ آج اگر کوئی شخص ہندی نہیں پڑھا ہے تو لوگ کہیں گے کہ ”آن پڑھ“ ہے اور اگر ارادو نہیں پڑھا

ہے تو مسلمانوں کے حلقوں میں ناخواندہ کہیں گے، اور عربی نہیں پڑھا ہے تو عرب کہیں گے اسی
ہے، جاہل ہے، لیکن اس سے بڑھ کر کیا جہالت ہو سکتی ہے کہ اپنے پیدا کرنے والے ہی کونہ
جانے کہ وہی عبادت کا مستحق ہے، دنیا اس سے بالکل نا آشنا تھی، اسی لئے اللہ تعالیٰ نے انبياء
علیہم السلام کو مب尤ث فرمایا۔

فضل ترین علم

انبیائے کرام علیہم الصلاۃ والسلام کے ذریعہ جو علم و معارف انسانوں تک پہنچے
ہیں، ان میں سب سے اعلیٰ، اہم اور ضروری علم خدا تعالیٰ کی ذات، صفات اور افعال کا علم
ہے، اس علم کا مصدر و منبع صرف انبیاء کرام ہیں کیونکہ اس علم کے وسائل و ذرائع، اور اس کی
ابتدائی معلومات و تجربات بھی انسان کے دسترس سے باہر ہیں، یہاں قیاس کی سرے سے
بنیاد ہی نہیں، خدا کا کوئی شبیہ و نظیر نہیں، اور وہ ہر طرح کی مشابہت و مثالثت سے منزہ ہے، پاک
اور بلند و برتر ہے، وہ ہر اس خیال، مشاہدہ اور احساس سے وراء الوراء ہے، جن سے انسان
واقف و مانوس ہے اور جن سے وہ ماڈی و حشی دنیا میں کام لیتا ہے، یہاں عقل و قیاس اور
ذہانت و ذکاوت بھی کچھ مدد نہیں کر سکتے، کیونکہ یہ وہ میدان نہیں ہے جہاں عقل کے گھوڑے
دوڑائے جائیں، اور قیاسات کی پتلتگیں اڑائی جائیں، شاعر نے صحیح کہا ہے۔

اے برتر از قیاس و خیال و گمان و دھم وز ہرچہ گفتہ ایم شنیدم و خواندہ ایم
منزل تمام گشت و پاپاں رسید عمر ما ہم چنان دراول وصف تو ماندہ ایم
یہ علم اس لئے سب سے برتر و افضل قرار دیا گیا کہ اسی پر انسانوں کی سعادت و
 فلاح موقوف ہے اور یہی عقائد و اعمال، اخلاق و تمدن کی بنیاد ہے، اسی کے ذریعہ انسان اپنی
حقیقت سے واقف ہوتا ہے، کائنات کی پہلی بوجھتا اور زندگی کا راز معلوم کرتا ہے، اسی سے
اس عالم میں اپنی حیثیت کا تعین کرتا ہے اور اسی کی بنیاد پر اپنے ہم جنسوں سے اپنے تعلقات
استوار کرتا ہے، اپنے مسلک زندگی کے بارے میں فیصلہ، اور پورے اعتماد، بصیرت اور
وضاحت کے ساتھ اپنے مقاصد کا تعین کرتا ہے۔

اسی لئے ہر قوم نسل، اور ہر دو رو طبقہ میں اس علم کو سب سے بلند درجہ دیا گیا، اور ہر
سب سمجھیدہ، مخلص، با مقصد اور انجام کی فکر رکھنے والے انسان نے اس علم سے گہری دلچسپی اور

شفگ کا اظہار کیا، کیونکہ اس علم سے ناواقفیت (خواہ شعوری و ارادی ہو یا غیر شعوری وغیر ارادی) ایسی محرومی کا سبب ہے جس کے بعد کوئی محرومی نہیں، اور ایسی ہلاکت و بربادی کا باعث جس سے بڑھ کر کوئی ہلاکت و بربادی نہیں۔

انبیاء کا طریقہ دعوت

انبیاء علیہم الصلاۃ والسلام نے حق واضح کرنے کے لئے اور لوگوں کے طسم نظر کو توڑنے کے لئے دو طریقے اختیار کئے :

(۱) اللہ تبارک و تعالیٰ کی صفات کو نہایت وضاحت کے ساتھ بار بار بیان کیا کہ شرک و جہل کے زہر کے لئے اس سے بڑھ کر کوئی تریاق نہیں، شرک، جہل خدا سے بیگانگی اور غیر اللہ کی گرفتاری و مشغولی کا اصل سبب، خداشناستی، اس کی صفات و افعال سے بے خبری یا غفلت ہے، اسی لئے فرمایا :

”وَمَا قَدَرُوا اللَّهَ حَقًّا قَدْرِهِ وَالْأَرْضُ جَمِيعًا قَبْضَتُهُ يَوْمَ الْقِيَامَةِ

وَالسَّمَاوَاتُ مَطْوِيَّاتٍ بِيَمِينِهِ، سُبْحَنَهُ وَتَعَالَى عَمَّا يُشَرِّكُونَ ۝

(۱)

اور نہیں سمجھے وہ اللہ کو جتنا کچھ وہ ہے اور زمین ساری مٹھی میں ہے اس کی قیامت کے دن، اور آسمان لپٹے ہوئے ہوں گے اس کے دامنے ہاتھ میں، وہ پاک ہے اور بہت بلند ہے اس سے کہ اس کا شریک بتلاتے ہیں۔

(۲) اللہ کے سواتمام ہستیوں اور مخلوقات کی اصل حقیقت اور ان کی صحیح حدیث بیان کردی تاکہ نگاہ سے پرده ہٹ جائے، اور روشنی میں دیکھ لیا جائے کہ وہ دراصل کیا ہیں اور کسی کے لئے اور اپنے لئے وہ کس حد تک مفید و کار آمد ہو سکتے ہیں، اور ان کے ساتھ عبودیت و بنگی کا معاملہ، اور ان سے نفع و ضرر اور کار بآری کی توقع، ان کی حمایت و سر پرستی پر بھروسہ، ان کے علم و آگاہی پر اعتماد اور ان کے سہارے جینا کہاں تک درست اور قرین عقل ہے؟

اللہ تبارک و تعالیٰ کی صفات کے سلسلہ میں ان حضرات نے بڑی اصولی اور انقلاب انگیز باتیں کیں جن سے زندگی کا رخ اور ذہن و قلب کی سمت بدل جاتی ہے، مثلاً وہ صمد ہے، یعنی تمام کائنات اور عالم کا ہر ذرہ اپنے وجود و متعلقات وجود میں اس کا محتاج ہے اور

وہ قطعاً کسی کا محتاج نہیں، خلق و پیدائش کے سوا دنیا کا یہ پورا کارخانہ ہی وہی تھا
چلارہا ہے اور آسمان سے لے کر زمین تک اُسی کی حکومت اور اسی کا انتظام ہے۔ **اللَّهُ
الْخَلُقُ وَالْأَمْرُ** ۝ سُن لو اُسی کا کام ہے پیدا کرنا اور اسی کا کام ہے حکم چلانا۔ **يَدِبْرُ الْأَمْرَ
مِنَ السَّمَاءِ إِلَى الْأَرْضِ** ۝ کام کا انتظام کرتا ہے آسمان سے زمین تک۔ اور اس سلطنت
میں اس کا کوئی معاون و شریک نہیں۔ **وَقُلِ الْحَمْدُ لِلَّهِ الَّذِي لَمْ يَتَنَحَّدْ وَلَدًا وَلَمْ يَكُنْ
لَّهُ شَرِيكٌ فِي الْمُلْكِ وَلَمْ يَكُنْ لَّهُ وَلِيٌّ مِنَ الدُّلُّ وَكَبُرُّهُ تَكْبِيرًا** ۝ (۱) (کہو
سب تعریفیں اللہ کو جو نہیں رکھتا اولاد اور نہ اس کا کوئی سائبھی ہے سلطنت میں اور نہ کوئی مدگار
ذلت کے وقت پر، اور اس کی بڑائی کرو جان کر) **وَمَا لَهُمْ فِيهِمَا مِنْ شُرُكٍ وَّ مَالَهُ
مِنْهُمْ مِنْ ظَهِيرٍ** ۝ (۲) اور نہ (مشرکین کے معبودوں کا) آسمانوں اور زمین میں کچھ
سام جھا ہے اور نہ ان میں سے (اللہ کا) کوئی مدگار ہے، صرف اسی کی سلطنت لا محدود، قدرت
غیر مقناہی، دریاء کرم بے پایاں اور خزانے غیر مختتم ہیں، **وَلَهُ خَزَانَةُ السَّمَاوَاتِ وَالْأَرْضِ**
(۳) اور اللہ کے ہیں خزانے آسمانوں اور زمین کے، **يَدَاهُ مَبْسُوطَاتٍ يُنْفِقُ كَيْفَ يَشَاءُ**
(۴) اس کے دست کرم دراز ہیں خرچ کرتا ہے جیسے چاہتا ہے، **يَرْزُقُ مَنْ يَشَاءُ بِغَيْرِ
جِسَابٍ** (جس کو چاہتا ہے بغیر حساب دیتا ہے) اس لئے حریص انسان کی جھوٹی وہی بھر سکتا
ہے اور اس کی تشفی وہی فرماسکتا ہے صرف اسی کو ظاہر و پوشیدہ اور راز دلی کا علم ہے اور صرف
اسی کی ذات ہمہ دان و ہمہ بین ہے، **عَالِمُ الْغَيْبِ وَالشَّهَادَةِ** (پوشیدہ اور ظاہر کا جانے
والا ہے) **يَعْلَمُ خَائِنَةَ الْأَغْيَانِ وَمَاتُخْفِي الصُّدُورُ**۔ (وہ آنکھوں کی چوری اور سینوں کی
مچھپی ہوئی چیزوں کو جانتا ہے) اس لئے صرف اس کے علم و آگاہی پر اعتماد کیا جاسکتا ہے، اور
دل کی مخفی خواہشوں اور زندگی کی غیر محسوس ضرورتوں کو وہی جان سکتا ہے اور وہی پورا کر سکتا
ہے، وہی انسان کی حفاظت فرماتا ہے اور اس کے پھرہ دار انسان کی حفاظت کیلئے مقرر ہیں۔
لَهُ مَعَقَبَتُ مِنْ بَيْنِ يَدَيْهِ وَ مِنْ خَلْفِهِ يَحْفَظُونَهُ مِنْ أَمْرِ اللَّهِ (۵) اس کے

پھرے والے ہیں بندہ کے آگے اور پیچھے، اس کی نگہبانی کرتے ہیں اللہ کے حکم سے۔ پھر وہ زندگیوں سے زیادہ نزدیک اور یگانوں سے زیادہ یگانہ ہے، وہ انسان سے اس کی شرگ سے زیادہ قریب ہے اور مرنے والے سے اسکے تیمارداروں سے زیادہ نزدیک ہے۔

نَحْنُ أَقْرَبُ إِلَيْهِ مِنْ حَبْلِ الْوَرِيدِ (۱) وَنَحْنُ أَقْرَبُ إِلَيْهِ مِنْكُمْ وَلَكِنَّ لَا تُبْصِرُونَ (۲)

وہ ہر شخص کی دعا وال التجا کو ہر وقت اور ہر جگہ سنتا ہے، اس کے اور بندے کے درمیان کوئی دیوار اور آڑ نہیں، نہ اس کے یہاں اظہار مداعا کے لئے کسی ذریعہ اور سفارش کی ضرورت۔ وَإِذَا سَأَلَكَ عِبَادٌ عَنِّيْ فَإِنِّيْ قَرِيبٌ۔ أَجِبُ دَعْوَةَ الدَّاعِ إِذَا دَعَانِ فَلَيْسَتْ جِيْبِيُّ الْيَ وَلَيْوِ مِنْوَا بِيْ لَعَلَّهُمْ يَرْشُدُونَ (۳) اور جب تھجھ سے پوچھیں میرے بندے مجھ کو سو میں تو قریب ہوں، قبول کرتا ہوں دعا مانگنے والے کی دعا جب مجھ سے دعا مانگے، تو چاہیئے کہ وہ حکم مانیں میرا، اور یقین لاویں مجھ پر، تاکہ نیک راہ پر آویں پھر اس کی محبت و شفقت حد سے بڑھی ہوئی، ماں باپ کی محبت محض اس کی ربو بیت اور رحمت کا ایک کرشمہ اور ایک ادنیٰ انمونه ہے۔

پھر وہ ہمیشہ زندہ اور بیدار ہے، کیونکہ وہ زمین اور آسمان کو سنبھالے ہوئے اور ان کے زمان انتظام و ضبط و نظام کو ہاتھ میں لئے ہوئے ہے، اس لئے کسی وقت اس کے یہاں غفلت و نسیان نہیں۔

اللَّهُ لَا إِلَهَ إِلَّا هُوَ الْحَقُّ الْقَيْوُمُ لَا تَأْخُذْهُ سِنَةٌ وَ لَا نَوْمٌ (۴)

اس کے مقابلہ میں انہوں نے اللہ کی تمام مخلوقات کے لئے وہ تمام اوصاف ثابت کئے جو ان صفات الہیہ کے مقابل وضد واقع ہوئے ہیں اور جن کا مجموعہ بندگی و بیچارگی اور ضعف و بجز ہے :

لَهُ دَغْوَةُ الْحَقِّ، وَالَّذِينَ يَدْعُونَ مِنْ دُونِهِ لَا يَسْتَجِيْبُونَ لَهُمْ

بِشَيْءٍ إِلَّا كَبَاسِطٌ كَفَيْهِ إِلَى الْمَاءِ لِيُبْلِغَ فَاهَ وَمَا هُوَ بِبَالِغٍ،
وَمَا ذُعَاءُ الْكُفَّارِ إِلَّا فِي ضَلَالٍ ۝ (۱)

اسی کا پکارنا چیز ہے اور جن لوگوں کو کہ پکارتے ہیں اس کے سوا وہ نہیں کام آتے ان کے کچھ بھی، مگر جیسے کسی نے پھیلائے دونوں ہاتھ پانی کی طرف کہ آپنے اس کے مذہ تک اور وہ بھی نہ پہنچے گا اس تک، اور جتنی پکار ہے کافروں کی سب گمراہی ہے۔

يَا أَيُّهَا النَّاسُ ضُرِبَ مَثَلٌ فَاسْتَمِعُوا إِلَهُ، إِنَّ الَّذِينَ تَدْعُونَ مِنْ
دُونِ اللَّهِ لَنْ يَخْلُقُوا ذِيَابًا وَ لَوْ اجْتَمَعُوا إِلَهٌ، وَ إِنَّ يَسْلِبُهُمُ الذِيَابُ
شَيْئًا لَا يَسْتَنِقُذُوهُ مِنْهُ، ضَعْفُ الطَّالِبِ وَالْمَطْلُوبِ ۝ مَا قَدْرُوا
اللَّهُ حَقٌّ قَدْرِهِ، إِنَّ اللَّهَ لَقَوِيٌّ عَزِيزٌ ۝ (۲)

اے لوگو! ایک مثل کہی گئی ہے سواس پر کان رکھو، جن کو تم پوچھتے ہو اللہ کے سوا، ہرگز نہ بنا سکیں گے ایک مکھی، اگرچہ سارے جمع ہو جاویں اور اگر کچھ چھین لے ان سے مکھی، چھڑا نہیں سکتے وہ اس سے، بودا ہے چاہنے والا اور جن کو چاہتا ہے، اللہ کی قدر نہیں سمجھے جن سے ان کی قدر ہے، بیٹک اللہ زور آور ہے زبردست!

مَثَلُ الَّذِينَ اتَّخَذُوا مِنْ دُونِ اللَّهِ أُولَيَاءَ كَمَثَلِ الْعَنْكَبُوتِ.
إِتَّخَذُتْ بَيْتًا وَإِنَّ أَوْهَنَ الْبَيْوَتِ لَبِيْثُ الْعَنْكَبُوتِ لَوْ كَانُوا
يَعْلَمُونَ ۝ (۳)

مثال ان لوگوں کی جنہوں نے پکڑے اللہ کو چھوڑ کر اور حمایتی جیسے مکڑی کی مثال، بنا لیا اس نے ایک گھر اور سب گھروں میں بودا سو مکڑی کا گھر، اگر ان کو سمجھو ہوتی۔

ذَلِكُمُ اللَّهُ رَبُّكُمْ لَهُ الْمُلْكُ، وَالَّذِينَ تَدْعُونَ مِنْ دُونِهِ مَا

يَمْلِكُونَ مِنْ قِطْمَيْرٍ ○ إِنْ تَدْعُوهُمْ لَا يَسْمَعُوْا دُعَائِكُمْ،
وَلَوْسَمَعُوا مَا اسْتَجَابُوا لَكُمْ، وَيَوْمَ الْقِيَمَةِ يَكْفُرُونَ بِشَرِّكُمْ،
وَلَا يُنْبئُكَ مِثْلُ خَبِيرٍ ○ يَا أَيُّهَا النَّاسُ أَتُنْهِمُ الْفُقَرَاءَ إِلَى اللَّهِ
وَاللَّهُ هُوَ الْغَنِيُّ الْحَمِيدُ ○ (۱)

یہ اللہ ہے تمہارا رب، اسی کے لئے بادشاہی ہے اور جن کو تم اس کے سوا پکارتے ہو وہ بھجور کی گھٹلی کے ایک چھلکے کے بھی مالک نہیں، اگر تم ان کو پکارو تو وہ تمہاری پکارنہ سنیں اور اگر سنیں تو تمہارے کام کو نہ پہنچ سکیں، اور قیامت کے دن تمہارے شریک ٹھہرانے سے منکر ہوں گے، اے لوگو! تم ہمچنان اللہ کی طرف اور اللہ بے پرواہ ہے، سب تعریفوں والا۔

وَاتَّخَذُوا مِنْ دُوْنِهِ آلَهَةً لَا يَخْلُقُونَ شَيْئًا وَ هُمْ يُخْلَقُونَ وَلَا
يَمْلِكُونَ لَا نُفْسِيهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَ
لَا نُشُورًا ○ (۲)

مشرکین نے اللہ کے سوا ایسے معبود ٹھہرائے ہیں جو کچھ پیدا نہیں کر سکتے اور خود مخلوق ہیں، اور جو اپنے ہی لئے کسی نفع اور نقصان کا اختیار نہیں رکھتے اور جن کو موت و زندگی اور دوبارہ زندہ ہونے پر بھی کوئی قدرت نہیں۔

لوگوں کے دو طبقے
انبیاء کرام کی ان واضح ہدایات اور تعلیمات کے بعد عام طور پر لوگوں میں دو طبقہ وجود میں آئے:

(۱) ایک طبقہ وہ ہے جس نے خدا کے ان پیغمبروں پر اعتماد کیا جن کو اللہ نے نبوت و رسالت سے سرفراز فرمایا، اپنی صحیح معرفت عطا کی، اور اپنی ذات و صفات اور اپنی مرضیات سے واقفیت کے لئے اپنے اور اپنی مخلوق کے درمیان واسطہ بنایا اور ان کو یقین کی ایسی دولت بخشی جس سے زیادہ کا تصور ممکن نہیں، وہ نور عطا کیا جس سے زیادہ بصیرت افروز اور قابلی

اعتماد کوئی روشنی نہیں ہو سکتی۔

”وَكَذَلِكَ نُرِي إِبْرَاهِيمَ مَلَكُوت السَّمَاوَاتِ وَالْأَرْضِ وَلَيَكُونُ مِنْ الْمُؤْقِنِينَ“ (۱)

اور اس طرح ہم ابراہیم کو آسمانوں اور زمین کی بادشاہت کے جلوے دکھاتے ہیں تاکہ وہ خوب یقین کرنے والوں میں ہو جائیں۔

اسی جماعت انبیاء کے ایک فرد (حضرت ابراہیم) نے اپنی قوم کو جب وہ ان سے خدا تعالیٰ کی ذات و صفات کے بارے میں (بغیر کسی علم اور بغیر کسی نور کے) کٹ جھتی کر رہی تھی، جواب دیا:

أَتُحَاجُجُونِي فِي اللَّهِ وَقَدْ هَدَانِ (۲)

کیا تم مجھ سے اللہ کے بارے میں روکد کرتے ہو، حالانکہ اس نے مجھے راہ حق دکھادی ہے۔

اس طبقہ کے افراد نے انبیاء کرام کا دامن تھام کر اور ان کے عطا کئے ہوئے بنیادی حقائق و عقائد کی روشنی میں کائنات و نفس میں غور و تفکر اور آیات الہی اور صحیفہ آسمانی میں تدبر کا سفر شروع کیا، اور اس کی مدد سے عمل صالح، تزکیۃ نفس، اور تہذیب اخلاق کا کام صحیح خطوط پر انجام دیا، انہوں نے عقل سے کام لینا چھوڑا نہیں، صرف یہ کیا کہ ان کو صحیح راستہ پر ڈال کر اس سے وہ خدمت لی جو اس کے کرنے کا کام، اور اس کا اصلی فائدہ تھا، انہوں نے دیکھا کہ اس کے بعد انبیاء کی تعلیمات اور ان کے نتائج غور و فکر میں مکمل ہم آہنگی ہے، اور وہ ایک دوسرے پر ہر تصدیق شبت کرتے ہیں اور ان کے ایمان و یقین میں اضافہ پر اضافہ ہوتا جاتا ہے۔ وَمَا زَادُهُمْ إِلَّا إِيمَانًا وَتَسْلِيمًا (۳)

اور اس سے ان کے ایمان و اطاعت میں اضافہ و ترقی ہی ہوتی۔

(۲) دوسرا گروہ وہ ہے جس نے اپنی ذہانت اور علم پر کلی اعتماد و انحصار کیا، عقل کی لگام آزاد چھوڑ دی، اور قیاس کے گھوڑے دوڑائے، اللہ تعالیٰ کی ذات و صفات کے مطالعہ و تحقیق

میں اس طرح بے با کانہ تحلیل و تجزیہ سے کام لیا، جس طرح کسی کیمیاوی تجربہ گاہ (لیبارٹری) میں طبیعی قوت، یا کسی نباتاتی وجود کے ساتھ کیا جاتا ہے، اور اللہ تعالیٰ کے بارے میں ”وہ ایسا ہے“ ”وہ ایسا نہیں ہے“ کے بے دھڑک فیصلے شروع کر دیئے، ان کے بیہاں اس سلسلہ میں ”وہ ایسا نہیں ہے“ کی مقدار ”وہ ایسا ہے“ کے مقابلہ میں بہت زیادہ تھی، اور یہ واقعہ ہے کہ جب انسان یقین و روشنی سے محروم ہو تو اس کے لئے ”دنی“، ”اثبات“ سے زیادہ آسان ہوتی ہے، اسی لئے فلاسفہ یونان کے الہیات میں نتائج بحث و تحقیق اکثر منفی ہیں، اور کوئی دین، کوئی مذہب، کوئی نظام حیات بھی نفی پر قائم نہیں ہوتا۔

بیہاں قرآن کریم کا ایک عجیب دل آویز نکتہ ہے جس کی طرف سب سے پہلے شیخ الاسلام ابن تیمیہ کے ایک جملہ سے توجہ ہوئی، وہ فرماتے ہیں، فلاسفہ یونان جب اللہ جل شانہ کی صفات کا ذکر کرتے (جس کو وہ اپنی فلسفیانہ زبان میں ”واجب الوجود“ یا ”مبدأ فیاض“ سے یاد کیا کرتے تھے) تو وہ ان صفات کی زیادہ تفصیل اور گہرائی میں جاتے تھے، جو ان کے نزدیک اللہ تعالیٰ کے لئے مناسب نہیں ہیں، یعنی سلبی صفتیں (وہ ایسا نہیں ہے، اور اس بات سے مبراء ہے) اور جب اثباتی صفات کا ذکر ہوتا (اللہ ایسا ہے اور اس کی یہ صفت ہے) تو اس میں اجمال سے کام لیتے، اس طرح فلسفہ میں سلبیات کا بیان مفصل ہے، اور ایجادیات کا ذکر اجمالاً ملتا ہے، برخلاف قرآن کریم کے اس میں ایجادیات کی تفصیل ہے اور سلبیات کا اختصار ہے، دوسرے آسمانی مذاہب اور انبیاء کرام کی تعلیمات میں یہی مشترک وصف ملے گا کہ اثبات مفصل اور نفی مجمل ہے۔ (۱)

اللہ تعالیٰ کی صفات کا اثباتی بیان قرآن کریم کی ان آیات میں پڑھئے :

هُوَ اللَّهُ الَّذِي لَا إِلَهَ إِلَّا هُوَ، عَالَمُ الْغَيْبِ وَالشَّهَادَةِ، هُوَ الرَّحْمَنُ الرَّحِيمُ ۝ هُوَ اللَّهُ الَّذِي لَا إِلَهَ إِلَّا هُوَ، الْمَلِكُ الْقُدُوسُ السَّلَامُ الْمُؤْمِنُ الْمُهَمِّسُنُ الْعَزِيزُ الْجَبَارُ الْمُتَكَبِّرُ، سُبْحَانَ اللَّهِ عَمَّا يُشَرِّكُونُ ۝ هُوَ اللَّهُ الْخَالِقُ الْبَارِيُّ الْمُصَوِّرُ لَهُ الْأَسْمَاءُ الْخُسْنَىٰ، يُسَبِّحُ لَهُ مَا فِي السَّمَاوَاتِ وَالْأَرْضِ، وَهُوَ الْعَزِيزُ

الْحَكِيمُ (۱)

وہی خدا ہے جس کے سوا کوئی معبود نہیں، پوشیدہ اور ظاہر کا جانے والا، وہ بڑا مہربان، نہایت رحم والا ہے۔ وہی خدا ہے جس کے سوا کوئی لائق عبادت نہیں، بادشاہ حقیقی، پاک ذات، (ہر عیب سے) سالم، امن دینے والا، نگہبان، غالب، غالب، زبردست، بڑائی والا، خدا ان لوگوں کے شریک مقرر کرنے سے پاک ہے۔ وہی خدا (تمام مخلوقات کا) خالق، ایجاد و اختراع کرنے والا، صورتیں بنانے والا، اس کے سب اچھے سے اچھے نام ہیں، جتنی چیزیں آسمانوں اور زمینوں میں ہیں، سب اس کی تسبیح کرتی ہیں اور وہ غالب، حکمت والا ہے۔

اور سلبی صفت کا ذکر پڑھئے :

لَيْسَ كَمِثْلِهِ شَيْءٌ وَ هُوَ السَّمِيعُ الْبَصِيرُ (۲)

اس جیسی کوئی چیز نہیں، اور وہ دیکھتا، سنتا ہے۔

امام ابن تیمیہ نے مزید فرمایا کہ سلبی صفات خواہ سیکھوں کی تعداد میں ہوں، ان کا وہ اثر نہیں پڑ سکتا جو ایک اثباتی بیان کا ہوتا ہے، امام ابن تیمیہ نے بالکل سچی بات کہی ہے، حقیقت یہی ہے کہ ہماری یہ زندگی اور گزری ہوئی نسلوں کی زندگیاں گواہ ہیں کہ انسانی زندگی اثبات پر قائم ہے، نہ کتفی پر، تفی کی نسبت انسانی زندگی اور تمدن میں بہت معمولی ہے۔

توحید اور شرک کی حقیقت اور مشرکین عرب

عبدویت کی بنیاد عقائد اور ایمان کی تصحیح پر ہے، جس کے عقائد میں خلل اور ایمان میں بگاڑ ہو، اس کی نہ کوئی عبادت مقبول اور نہ اس کا کوئی عمل صحیح مانا جائے گا، اور جس کا عقیدہ درست اور ایمان صحیح ہو اس کا تھوڑا عمل بہت ہے، اس لئے ہر شخص کو اس کی پوری کوشش کرنا چاہئے کہ اس کا ایمان و عقیدہ صحیح ہو، اور صحیح ایمان و عقیدہ کا حصول اور اس پر اطمینان، اس کا مقصود عمل، اور منتها یہ آرزو ہو، اس کو ناگزیر اور بے بدلت سمجھے، اور اس میں ایک لمحہ بھی تاخیر

سے کام نہ لے۔ (۱)

صاف ذہن، گہرائی اور حق کی تلاش کے جذبہ کے ساتھ قرآن پاک کے مطالعہ سے یہ بات روشن ہو چکی ہے کہ رسول ﷺ کے زمانہ کے کفار اپنے معبدوں باطل کو اللہ وحده لا شریک له کا بالکل ہمسرو مساوی، اور ہم مرتبہ قرار نہیں دیتے تھے، بلکہ وہ یہ تسلیم کرتے تھے کہ وہ مخلوق اور بندے ہیں، ان کا کبھی یہ عقیدہ نہیں تھا کہ ان کے معبد خدا سے قدرت و طاقت میں کسی طرح کم نہیں، اور وہ خدا کے ساتھ ایک ہی پلٹے میں ہیں، قرآن مجید میں جا بجا اس کی شہادتیں موجود ہیں، اس موقع پر سورہ مؤمنون کی مندرجہ ذیل آیات کافی ہوں گی :

”قُلْ لِمَنِ الْأَرْضُ وَ مَنْ فِيهَا إِنْ كُنْتُمْ تَعْلَمُونَ ○ سَيَقُولُونَ اللَّهُ،
 قُلْ أَفَلَا تَذَكَّرُونَ ○ قُلْ مَنْ رَبُّ السَّمَاوَاتِ السَّبْعِ وَ رَبُّ
 الْعُرْشِ الْعَظِيمِ ○ سَيَقُولُونَ اللَّهُ، قُلْ أَفَلَا تَتَقَوَّنَ ○ قُلْ مَنْ مُبِيدٌ
 مَلَكُوتُ كُلٍّ شَيْءٌ وَ هُوَ يُجِيرُ وَ لَا يُجَارُ عَلَيْهِ إِنْ كُنْتُمْ تَعْلَمُونَ ○
 سَيَقُولُونَ اللَّهُ، قُلْ فَإِنِّي تُسْخِرُونَ ○ (۲)

کہو! کس کی ہے زمین اور جو اس میں ہے؟ بتاؤ اگر تم جانتے ہو، کہیں گے کہ سب کچھ اللہ کا ہے، کہو! پھر تم سوچتے نہیں؟ کہو! کون ہے مالک ساتوں آسمانوں کا اور مالک اس بڑے تخت کا؟ بتائیں گے اللہ کو، کہو! پھر تم ڈرتے نہیں؟ کہو! کس کے ہاتھ میں ہے حکومت ہر چیز کی اور وہ بچالیتا ہے اور اس سے کوئی بچانہیں سکتا؟ بتائیں گے اللہ کو، کہو! کہاں سے تم پر جادو آپڑتا ہے؟ ان کا کفر و شرک صرف یہ تھا کہ وہ اپنے معبدوں باطل کو پکارتے، اور ان کی دہائی دیتے، ان پر نذر ریس چڑھاتے، اور ان کے ناموں پر قربانیاں کرتے، اور ان کو اللہ کے یہاں سفارشی، مشکل کشا اور کار ساز سمجھتے تھے، اس لئے ہر وہ شخص جو کسی کے ساتھ وہی معاملہ کرے جو کفار اپنے معبدوں باطل کے ساتھ کرتے تھے تو گوکہ وہ اس کا اقراری ہو کہ وہ ایک مخلوق اور

(۱) ملاحظہ ہو تقویۃ الایمان، ازمولا ناجم امام اساعل شہید

(۲) مؤمنون : ۸۹۳

خدا کا بندہ ہے، اس میں اور زمانہ جاہلیت کے ایک بڑے سے بڑے بت پرست میں بحیثیت مشرک ہونے کے کوئی فرق نہ ہوگا۔

حضرت شاہ ولی اللہ صاحبؒ تحریر فرماتے ہیں :

”جاننا چاہئے کہ تو حید کے چار درجات ہیں :

۱- صرف خدا تعالیٰ کو ”واجب الوجود“ قرار دینا، لہذا کوئی اور واجب الوجود نہیں۔

۲- عرش، آسمان و زمین، اور تمام قائم بالذات اشیاء کا خالق صرف خدا کو سمجھنا۔ (۱)

یہ دو درجے وہ ہیں جن سے آسمانی کتابوں نے بحث کی ضرورت نہیں سمجھی، اور نہ مشرکین عرب اور یہود و نصاریٰ کو ان کے بارے میں اختلاف و انکار تھا، بلکہ قرآن کریم اس کی صراحت کرتا ہے، (۲) کہ یہ دونوں مرتبے ان کے نزدیک مسلمات میں سے ہیں۔

۳- آسمان و زمین کے اور جو کچھ اس کے درمیان ہے، اس کے انتظام و انصرام کو صرف خدا تعالیٰ کے ساتھ خاص سمجھنا۔

۴- چوتھا درجہ یہ ہے کہ اس کے علاوہ کسی کو مستحق عبادت نہ گردانا۔ (۳)
یہ دونوں درجے طبعی ربط کی وجہ سے باہم دیگر پیوست اور لازم و ملزم کی حیثیت رکھتے ہیں، انہیں دونوں درجوں یا اقسام سے قرآن عظیم نے بحث کی ہے، اور کافروں کے شکوک و شبہات کا شافی و وافی جواب دیا ہے۔ (۴)

اس سے یہ معلوم ہوا کہ شرک کے معنی صرف یہ نہیں ہے کہ کسی کو خدا تعالیٰ کا ہم مرتبہ وہم سر قرار دیا جائے، بلکہ شرک کی حقیقت یہ ہے کہ آدمی کسی کے ساتھ وہ کام یا وہ معاملہ کرے جو خدا تعالیٰ نے اپنی بلند و بالاذات کے ساتھ خاص فرمایا ہے، اور جس کو ”عبدیت“ بندگی کا شعار بنایا ہے، جیسے کہ کسی کے سامنے سجدہ ریز ہونا، کسی کے نام پر قربانی کرنا یا نذر میں ماننا، مصیبت و تنگی میں کسی سے مدد مانگنا، اور یہ سمجھنا کہ وہ ہر جگہ حاضر و ناظر ہے، اور اس کو کائنات

(۱) اسی کو تو حید الربویۃ کہا جاتا ہے۔

(۲) خدا تعالیٰ کا ارشاد ہے ”وَلَيْسَ سَالِئُهُمْ مَنْ خَلَقَ السَّمَاوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ۔ (الخرف-۹)

(۳) اس کو تو حید الوبیۃ کہا جاتا ہے۔

(۴)

جیۃ اللہ البالغ، ج/۱ص، ۵۹-۶۰ باختصار

میں متصرف سمجھنا، یہ ساری وہ چیزیں ہیں، جن سے شرک لازم آتا ہے، اور انسان ان سے مشرک ہو جاتا ہے، خواہ اس کا یہ اعتقاد ہی کیوں نہ ہو کہ یہ انسان، فرشتہ، یا جن جس کے سامنے وہ سجدہ ریز ہو رہا ہے، یا جس کے نام پر قربانی کر رہا ہے، نذریں مان رہا ہے، اور جس سے مد مانگ رہا ہے، اللہ تعالیٰ سے بہت کم مرتبہ اور پست مقام ہے، اور چاہے یہ مانتا ہو کہ اللہ ہی خالق ہے، اور یہ اس کا بندہ اور مخلوق ہے، اس معاملہ میں انبیاء، اولیاء، جن و شیاطین، بھوت پریت، سب برابر ہیں، ان میں سے کسی کے ساتھ بھی جو یہ معاملہ کرے گا وہ مشرک قرار دیا جائے گا، اور یہی وجہ ہے کہ اللہ تعالیٰ ان یہود و نصاریٰ کو جنہوں نے اپنے راہبوں، پادریوں اور پڑوہتوں کے بارے میں اس طرح مبالغہ و غلوکا طریقہ اختیار کیا جس طرح مشرکین نے اپنے معبود ان باطل کے بارے میں، انہیں صفات سے یاد کیا ہے جن صفات سے بت پرستوں اور مشرکوں کو یاد کیا ہے، اور ان غالی اور راہ حق سے بٹے ہوئے لوگوں پر اسی طرح اپنے غصب و ناراضکی کا اظہار فرمایا ہے جس طرح غالی مشرکوں پر، خدا تعالیٰ کا ارشاد ہے :

إِتَّخَذُوا أَحْبَارَهُمْ وَرُهْبَانَهُمْ أَرْبَابًا مِّنْ دُونِ اللَّهِ وَالْمَسِيحَ أُبْنَى
مَرْيَمَ، وَمَا أُمْرُوا إِلَّا لِيَعْبُدُوا إِلَهًا وَاحِدًا، لَا إِلَهَ إِلَّا هُوَ، سُبْحَانَهُ
عَمَّا يُشْرِكُونَ. ۝ (۱)

انہوں نے اپنے علماء اور مشائخ اور مسیح اہن مریمؑ کو اللہ کے سوا خدا بنا لیا، حالانکہ ان کو یہ حکم دیا گیا تھا کہ خدا نے واحد کے سوا نے کسی کی عبادت نہ کریں، اس کے سوا کوئی معبود نہیں، اور وہ ان لوگوں کے شریک مقرر کرنے سے پاک ہے۔

شرک کے مظاہر و اعمال، اور جاہلی رسم و رواج

اس اصولی اور عام بات کے بعد ضرورت ہے کہ ان کمزوریوں، یماری اور اس عالم آشوب فتنہ کی ان جڑوں کی نشان دہی کر دی جائے جو جاہلوں، خارجی اثرات، اور جاہلی رسم و رواج سے متاثراً قوم و ملل، اور ان لوگوں میں پائی جاتی ہیں جن کا نشوونما صحیح اسلامی تعلیمات،

کتاب و سنت کے علم، اور دین خالص کی دعوت سے دور، اور صحیح اسلامی تعلیمات سے محروم ماحول میں ہوا، ان کمزور یوں کی نشان دہی، اور جسم بیمار میں ان امراض کی صحیح تشخیص و تعین ضروری ہے۔

ہمہ گیرا اور محیط علم، ارادہ مطلقاً اور آزاد و غیر محدود تصرف اور قدرت کاملہ خدا تعالیٰ کی خصوصیات میں سے ہے، اور عبادت کے اعمال اور شعائر جیسے سجدہ یا رکوع کا کسی کے سامنے کرنا، کسی کے نام پر اور اس کی خوشنودی کے لئے روزہ رکھنا، دور دور سے اہتمام کے ساتھ کسی جگہ کے لئے ہدیہ رحال (طول طویل سفر کر کے جانا) اور اسکے ساتھ وہ معاملہ کرنا جو بیت اللہ کو زیبا ہے، اور وہاں قربانی کے جانور لے جانا، نذریں اور منتیں ماننا، شرک کے کام اور شرک کے مظاہر ہیں، تعظیم کے وہ طریقے اور علامتیں جو عبودیت اور غایت ذلت کی مظہر ہوں، صرف خدا تعالیٰ کے ساتھ خاص ہیں، علم غیب صرف خدا تعالیٰ کو ہے اور انسانی قدرت سے باہر ہے، دلوں کے بھیدوں اور خیالات اور نیتوں کا علم ہر وقت کسی کے لئے ممکن نہیں، اللہ تعالیٰ کو سفارش قبول کرنے، اور اہل وجہت اور با اثر و اقتدار لوگوں کو راضی و خوش کرنے میں دنیا کے بادشاہوں پر قیاس نہیں کرنا چاہئے ایسی ہر چھوٹی اور بڑی بات میں (ان کے بجائے) خدا ہی کی طرف متوجہ ہونا چاہئے، شاہانِ دنیا کی طرح کائنات کے انتظام، اور دربار یوں اور وزراء و اعوان سے مدد لیتا خدا کے شایانِ شان نہیں ہے، کسی قسم کا سجدہ سوائے خدا کے، کسی کے لئے جائز نہیں، حج کے مناسک و اعمال، غایت درجہ کی تعظیم کے مظاہر اور محبت و فناستیت کے تمام شعائر، بیت اللہ اور حرم محترم کے ساتھ خاص ہیں، صالحین اور اولیاء کے ساتھ جانوروں کی تشخیص، ان کا احترام کرنا، ان کی نذریں چڑھانا، اور ان کی قربانی کے ذریعہ ان سے تقرب حاصل کرنا حرام ہے، عاجزی و انکساری کے ساتھ غایت درجہ کی تعظیم صرف خدا تعالیٰ کا حق ہے، تقرب و تعظیم کے جذبہ سے قربانی کرنا صرف اللہ کا حق ہے، کائنات میں آسمانی بر جوں (چھتروں)، سیاروں کی تاثیر پر اعتقاد رکھنا شرک ہے، کاہنوں، نجومیوں، اور غیب کی باتیں بتانے والوں پر اعتقاد کرنا کفر ہے۔

نام رکھنے میں بھی مسلمانوں کو توحید کے شعار کا اظہار کرنا چاہئے، غلط فہمی پیدا کرنے والے اور جس سے مشرکانہ اعتقاد کا اظہار ہوتا ہوا یہے الفاظ سے پرہیز کرنا چاہئے،

خدا کے علاوہ کسی کی قسم کھانا شرک ہے، غیراللہ کی نذریں ماننا حرام ہے، اسی طرح کسی ایسے مقام پر قربانی کرنا جہاں کوئی بُت تھا، یا جاہلیت کا کوئی جشن منایا جاتا تھا، ناجائز ہے، رسول اللہ ﷺ کی تعلیم میں افراط و تفریط، اور نصاریٰ کے اپنے نبی کے بارے میں غلو و مبالغہ کی تقلید، اور اولیاء و صالحین کی تصویریں اور شبیہوں کی تعلیم کرنے سے پرہیز اور مکمل احتیاط کرنا چاہئے۔

نبوت کا بنیادی مقصد اور بعثت کی اہم غرض عالیٰ مشرکانہ جاہلیت کا استیصال ہے

اللہ تعالیٰ کے بارے میں عقیدہ اور عبد و معبدوں کے باہمی تعلق کی صحیح اور صرف ایک کی بندگی کی دعوت، ہر زمانہ اور ہر ماحول میں انبیائے کرام علیہم السلام کی پہلی دعوت اور ان کی بعثت کا اولین اور اہم ترین مقصد رہا ہے، ہمیشہ ان کی تعلیم یہی رہی ہے کہ اللہ ہی نفع و نقصان پہونچانے کی طاقت رکھتا ہے اور صرف وہی عبادت، دعاء، توجہ اور قربانی کا مستحق ہے، انہوں نے ہر دور میں اپنے زمانہ میں جاری و ساری وثائق پر ضرب کاری لگائی جو مورتیوں، مقدس و صالح، زندہ و مردہ شخصیتوں کی پرستش کی صورت میں جلوہ کرتی، ان ہستیوں کے بارے میں اہل جاہلیت کا اعتقاد تھا کہ اللہ تعالیٰ نے انہیں عزت و عظمت اور معبدیت کے خلعت سے سرفراز فرمایا ہے، ان کو خاص خاص امور میں تصرف کا اختیار بھی دے رکھا ہے، اور انسانوں کے بارے میں ان کی سفارشوں کو علی الاطلاق قبول فرماتا ہے، جیسے شہنشاہ اعظم ہر علاقہ کے لئے ایک حاکم صحیح دیتا ہے، اور بعض بڑے اور اہم امور کے علاوہ علاقہ کے انتظام کی ساری ذمہ داری انہیں کے سرڈاں دیتا ہے، اس لئے انہیں کی طرف رجوع اور انہیں کو راضی کرنا مفید اور ضروری ہے۔

جس شخص کو قرآن سے کچھ بھی تعلق ہے، (جو بھی تمام کتابوں کی تعلیمات کا جامع ہے) اس کو یقینی اور بدیہی طور پر یہ بات معلوم ہوگی کہ شرک و بت پرستی کے خلاف صفات آرائی، اس سے جنگ کرنا، اس کو دنیا سے نیست و نابود کرنے کی کوشش کرنا، اور لوگوں کو اس کے چنگل سے ہمیشہ کے لئے نجات دلانا، نبوت کا بنیادی مقصد تھا، انبیاء کی بعثت کی اصل غرض، ان کی دعوت کی اساس، ان کے اعمال کا منتها اور ان کی جدوجہد کی عناصر اصلی یہی تھی، یہی ان کی دعوتی سرگرمیوں کا محور و مرکزی نقطہ تھا، قرآن بھی تو ان کے بارے میں اجمالاً

کہتا ہے :

وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِيَ إِلَيْهِ أَنَّهُ لَا إِلَهَ إِلَّا آنَا فَاعْبُدُونِ (۱)

اور جو پیغمبر ہم نے تم سے پہلے بھیجے ان کی طرف یہی وحی پھیجی کہ میرے سوا کوئی معبود نہیں، تو میری عبادت کرو۔

اور کبھی تفصیل کے ساتھ ایک ایک نبی کا نام لیتا ہے، اور بتاتا ہے کہ اس کی دعوت کی ابتداء اسی توحید کی دعوت سے ہوئی تھی، (۲) اور پہلی بات جو انہوں نے کہی وہ یہی تھی ”قَالَ يَقُومٌ اعْبُدُوا اللَّهَ مَا لَكُمْ مِنْ إِلَهٖ غَيْرُهُ۔ (۳) اے میری قوم کے لوگو! خدا کی عبادت کرو اس کے سوا تمہارا کوئی معبود نہیں۔ (۴)

یہی بت پرستی اور شرک (یعنی خدا کے علاوہ دوسروں کو معبود بنانا اور ان کے سامنے انتہائی ذلت و مسکنت کا اظہار، ان کے سامنے سجدہ ریزی، ان سے دعا و مدد کی طلب، اور ان کے لئے نذر و نیاز) عالمگیر، طویل العمر اور سخت جان ”جاہلیت“ ہے، جو کسی زمانہ کے ساتھ مخصوص نہیں، اور یہی نوع انسانی کا قدیم ترین و مہلک ترین مرض ہے، جو تاریخ انسانی کے تمام ادوار، تمدن، معاشرت، میعشت و سیاست کے تمام تغیرات اور انقلابات کے باوجود بھی نوع انسانی کے پیچھے لگا رہتا ہے، اللہ کی غیرت اور اس کے غضب کو بھڑکاتا ہے، بندوں کی روحانی، اخلاقی اور تمدنی ترقی کی راہ کاروڑ ابنتا ہے، اور ان کو انسانیت کے بلند درجے سے گرا کر پرستی کے عیقق و مہیب غاروں میں اونڈھے منہڈال دیتا ہے، اور اسی کی تردید قیامت تک کے لئے دینی دعوتوں اور اصلاحی تحریکوں کا بنیادی رکن اور نبوت کی ابدی میراث ہے :

وَجَعَلَهَا كَلِمَةً بَاقِيَةً فِي عَقِبِهِ لَعَلَّهُمْ يَرْجِعُونَ (۵)

اور یہی بات اپنی اولاد میں پیچھے چھوڑ گئے، تاکہ وہ (خدا کی طرف) رجوع کریں۔

(۱) سورہ انہیاء-۲۵

(۲) سورہ اعراف میں حضرت نوح، حضرت ہود، حضرت صالح، حضرت شعیب کا نام لے کر ان کی اس دعوت توحید کا (انہیں الفاظ کے ساتھ جو اور پر آئے ہیں) تذکرہ کیا گیا ہے۔ (سورہ اعراف از رکوع ۸۷ تا رکوع ۱۲ نیز سورہ ہود از رکوع ۳ تا رکوع ۸)

(۳) سورہ زخرف-۲۸

(۴) الاعراف-۵۹

یہ ہرگز جائز نہیں، کہ نئے اصلاحی و دعویٰ تقاضوں اور زمانہ کی نئی ضرورتوں کے اثر سے ”شُرک جَلِیٌّ“ کی اہمیت کو کم کر دیا جائے اور دعوت و تبلیغ کے بنیادی اصولوں میں اس کو ضمنی حیثیت دی جائے یا ”سیاسی اطاعت“ اور انسانوں کے وضع کئے ہوئے کسی نظام و قانون کے قبول کرنے کو اور غیر اللہ کی عبادت کو ایک درجہ میں رکھا جائے اور دونوں پر ایک ہی حکم لگایا جائے، یا یہ سمجھ لیا جائے کہ شُرک، جاہلیت قدیم کی (جب انسانی ذہن اور علم و تمدن دور طفولیت میں تھے) بیماری اور خرابی، اور جہالت کی ایک بھروسہ شکل تھی، جو انسان غیر ترقی یافتہ اور غیر متمدن دور ہی میں اختیار کر سکتا ہے، اب اس کا دور گزر گیا، انسان بہت ترقی کر چکا ہے، اب اس کا ذہنی انحراف نئی نئی ترقی یافتہ شکلوں ہی میں ظاہر ہوتا ہے، یہ دعویٰ اور طرز فکر، مشاہدہ اور تجربہ اور واقعات کے بھی خلاف ہے، شُرک جَلِیٌ بلکہ کھلی ہوئی بت پرستی آج بھی علاویہ طور پر موجود ہے، اور قوموں کی قومیں، پورے پورے ملک حتیٰ کہ بہت سے مسلمان شُرک جَلِی میں بیٹلا ہیں، اور قرآن کا یہ اعلان آج بھی صادق ہے کہ ”وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ“ ○ (۱) (اور ان میں سے اکثر وہ کا حال یہ ہے کہ اللہ پر یقین لاتے اور اس کے ساتھ شریک بھی ٹھیرائے جاتے ہیں)۔

واقعہ یہ ہے کہ اگر کوئی اس کا مستحق تھا کہ اس کے عقیدہ سے صرف نظر کر لیا جائے کیونکہ وہ زندگی بھر رسول اللہ ﷺ کے لئے سینہ سپر، اور جان و اہل سے قربان رہا، تو وہ رسول اللہ ﷺ کے پچا اب او طالب تھے، سیرت نگار بالاتفاق ان کے بارے میں لکھتے ہیں کہ وہ رسول اللہ ﷺ کے لئے سپر اور حصار بنے ہوئے تھے، اور اپنی پوری قوم کے خلاف، آپ کے مُمَد و معاون، اور ناصروحائی تھے، لیکن صحیح روایتوں سے یہ ثابت ہے کہ جب آنحضرت ﷺ ابو طالب کی موت کے وقت جب کہ ابو جہل اور عبد اللہ بن ابی امیہ بھی وہاں بیٹھے ہوئے تھے، ان کے پاس تشریف لے گئے اور فرمایا کہ ”اے پچا! آپ لا اللہ الا اللہ کہہ دیجئے، میں اس کلمہ کی خدائے تعالیٰ کے یہاں گواہی دوں گا“ تو ابو جہل اور ابن ابی امیہ کہنے لگے، ابو طالب! کیا تم عبد المطلب کے مذهب سے روگردانی کرو گے؟ تو ابو طالب نے یہ کہتے ہوئے جان دی کہ عبد المطلب کے مذهب پر ہوں، صحیح روایات میں آتا ہے کہ حضرت عباسؑ نے

رسول اللہ ﷺ سے عرض کیا کہ ”ابو طالب آپ کی حفاظت اور مدد کرتے تھے، اور آپ کے بارے میں ان کے اندر بڑی حمیت تھی، جس کی بنا پر وہ لوگوں کی رضامندی اور ناراضگی کی مطلق پروانہیں کرتے تھے، تو کیا اس کا فائدہ ان کو چھوٹے گا؟ آپ نے فرمایا کہ ”میں نے ان کو آگ کی لپٹوں میں پایا اور معمولی آگ تک نکال لایا۔“ (۱)

اسی طرح امام مسلم نے برداشت حضرت عائشہؓ نقل کیا ہے کہ وہ کہتی ہیں ”میں نے کہا، اے اللہ کے رسول! ابن جدعان جاہلیت کے زمانہ میں بڑی صلح رحمی کرتے تھے، مسکینوں اور غریبوں کو کھانا کھلاتے تھے، تو کیا انکے لئے یہ سودمند ہوگا؟“ آپ نے فرمایا: ”نہیں! انکو اس سے کوئی فائدہ حاصل نہ ہوگا، کیونکہ انہوں نے کبھی نہیں کہا کہ ”ربِ اغفرُ لِي خطیئَتِي يَوْمَ الدِّينَ.“ (۲) (اے میرے رب! روزِ جزا کو میرے گناہ بخش دیجئے گا۔)

اس سے بھی زیادہ واضح اور صریح حضرت عائشہ صدیقہؓ کی ایک دوسری روایت ہے، جس میں وہ فرماتی ہیں کہ ”رسول اللہ ﷺ بدر کی طرف روانہ ہوئے، اور جب مقام حرة الوبرة پر پہنچ تو ایک شخص آیا جس کی جرأت اور بہادری مشہور رزمانہ تھی، اس کو دیکھ کر صحابہ کرامؐ کو بڑی مسرت ہوئی، (کہ اس سے لشکرِ اسلام میں جو صرف تین سوتیرہ افراد پر مشتمل تھا، ایک و قیع اضافہ ہوگا، اس وقت ایک آدمی کی بھی بڑی قیمت تھی، چہ جائے کہ ایک آزمودہ کار سپاہی۔) جب وہ رسول اللہ ﷺ کے پاس آیا تو اس نے عرض کیا کہ میں اس لئے آیا ہوں کہ آپ کے ساتھ چلوں، اور مال غنیمت میں شریک ہوں، رسول اللہ ﷺ نے فرمایا کہ تم اللہ اور اس کے رسول پر ایمان رکھتے ہو؟ اس نے کہا نہیں! آپ نے فرمایا والپس جاؤ، اس لئے کہ میں کسی مشرک سے مدد نہیں لے سکتا، حضرت عائشہؓ کہتی ہیں کہ وہ کچھ دور چلا یہاں تک کہ ہم لوگ جب مقام شجرہ پر تھے، وہ پھر آیا اور رسول اللہ ﷺ سے وہی پہلی بات عرض کی، آپ نے وہی پہلا جواب دیا، فرمایا جاؤ میں مشرک سے مدد نہیں لیتا، وہ چلا گیا، اور بیداء پہنچنے پر پھر آیا، آپ نے پھر دریافت فرمایا کہ اللہ اور اس کے رسول پر ایمان لا تے ہو؟ اس نے کہا ہاں! اس وقت رسول اللہ ﷺ نے فرمایا، تو چلو۔“ (۳)

(۱) ایضاً

(۲)

(۳) صحیح مسلم، کتاب الایمان۔
صحیح مسلم، کتاب الجہاد والسیر۔

صرف اتنا ہی نہیں بلکہ یہ انبیاء کرام کی دعوت، ان کی جدوجہد، اور ان کی مقدس کوششوں کی ایک طرح کی تحقیر و ناقداری، اور قرآن (جو آخری اور ابدی کتاب ہدایت ہے) کی ابدیت میں شک و شبہ کے متراوٹ ہے، اور اس ایمان و اعتقاد میں بے یقینی کے ہم معنی، کہ انبیاء کرام کا طریق کارہی بہترین طریقہ کار ہے، جس کو اللہ نے پسند فرمایا ہے، اور اس کے ساتھ خدا کی تائید و توفیق، کامیابی و کامرانی، قبولیت و رحمت کا ایسا فیصلہ اور معاملہ ہے، جو کسی بھی دوسرے اصلاحی طریق کے لئے نہیں۔

تو حیدر کی دعوت اور اس کے تقاضے

انبیاء علیہم السلام اور ان کے جانشینوں کا اصل کام یہ ہے کہ وہ اللہ سے بندوں کا قوی ترین اور قریب تر تعلق اور وابستگی پیدا کریں :

”وَمَا أُمِرْوْا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ۔ (۱)

ان کو حکم یہی ہوا کہ بندگی کریں اللہ کی خالص کر کے اس کے واسطے بندگی، سب سے کٹ کر اور یکسو ہو کر ابرا ہیم حنیف کی راہ پر۔

اللہ اور اس کے بندوں کے درمیان کوئی حجاب اور روک نہ رہے، الفت و انس، محبت و عشق، محبت و شغل، قصد و عمل، سعی و جہد، رجوع و اثابت، اطاعت و عبادت، التجاویز، سرگوشی و مناجات، خوف و طمع، غرض قلب و دماغ سب کا قبلہ اسی کی ذات ہو، انبیاء علیہم السلام اور ان کے ناسیبین برحق کی تمام مساعی کا مرکز اور سب سے بڑا مقصد یہی ہوتا ہے، اسی کے لئے ان کا جہاد ہے، ان کی ہجرت ہے، ان کی تبلیغ ہے اور اسی راہ میں ان کی زندگی اور موت ہے :

قُلْ إِنَّ صَلَاتِي وَ نُسُكِي وَ مَحْيَايِي وَ مَمَاتِي لِلَّهِ رَبِّ الْعَالَمِينَ ○

لَا شَرِيكَ لَهُ وَ بِذِلِّكَ أُمِرْتُ وَ أَنَا أَوَّلُ الْمُسْلِمِينَ ○ (۲)

بے شک میری نماز اور حج و قربانی اور میری زندگی و موت، سب اللہ کے لئے ہے، جو سارے عالموں کا پروردگار ہے، اس کا کوئی شریک نہیں، اور اس کا مجھ کو حکم ہے اور میں سب سے پہلے حکم بردار ہوں۔

اور اس مقصد میں باذن اللہ تعالیٰ وہ اپنے حلقہ اور قبیعین کی جماعت میں پورے طور پر کامیاب ہوتے ہیں، وہ دلوں اور دماغوں کو غیر اللہ کی مشغولیت اور گرفتاری سے اور جسموں کو غیر اللہ کی حکومت و قانون سے آزاد کر دیتے ہیں، لیکن جاہلی اثرات وقتاً فوقتاً اس کے خلاف بغاوت کرتے رہتے ہیں اور شرک انسانوں میں دب دب کراہ بھارتارہتا ہے، یہاں تک کہ خود ان کے نام لینے والوں اور ان کی امت اور قبیعین کہلانے والوں کا حال وہ ہو جاتا ہے، جو قرآن نے بیان کیا ہے :

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ○ (۱)

بہت لوگ اللہ پر ایمان نہیں لاتے مگر یہ کہ ساتھ ہی ساتھ شرک بھی کئے جاتے ہیں۔ رفتہ رفتہ اللہ سے بے تعلقی اور غیر اللہ سے تعلق اتنا بڑھ جاتا ہے، کہ عملاؤہ کیفیت ہو جاتی ہے، جو قرآن نے بیان کی ہے :

وَمِنَ النَّاسِ مَنْ يَتَّخِذُ مِنْ دُوْنِ اللَّهِ أَنْدَادًا يُحِبُّونَهُمْ كَحُبِّ اللَّهِ ○ (۲)

اور بعضے لوگ وہ ہیں جو بنائیتے ہیں اللہ کے برابر اور وہ کو، ان سے ایسی محبت رکھتے ہیں جیسے اللہ سے۔

غیر اللہ سے دچپسی ایسی بڑھ جاتی ہے کہ :

وَإِذَا ذُكِرَ اللَّهُ وَحْدَهُ اشْمَأَرَثُ قُلُوبُ الَّذِينَ لَا يُؤْمِنُونَ بِالآخِرَةِ،

وَإِذَا ذُكِرَ الَّذِينَ مِنْ دُوْنِهِ إِذَا هُمْ يَسْتَبِّشُرُونَ ○ (۳)

جب نام لجھنے اللہ کا، رک جاتے ہیں ان کے دل جو آخرت کا یقین نہیں رکھتے، اور جب نام لجھنے اس کے سوا اور وہ کھل جاتے ہیں اور بہت مسرور ہوتے ہیں۔

پھر اس عقیدہ کے ماتحت غیر اللہ کے نام پر وہ تمام اعمال کئے جاتے ہیں جو اللہ کے ساتھ مخصوص ہیں، مثلاً ذبح، نذر، وجود، بحود، دعا وغیرہ، اور رفتہ رفتہ زندگی کا رشتہ اللہ سے ٹوٹ کر غیر اللہ سے بندھ جاتا ہے، قلب کی جہت بدل جاتی ہے، انبیاء کی بعثت کا مقصد فوت ہو جاتا

ہے اور اسلام پر جاہلیت غالب آ جاتی ہے۔

ہر زمانہ کے مجدد دین و مصلحین اور علماء حق نے اس صورت حال کے خلاف جہاد کیا۔ علماء حق حضرات انبیاء علیہم الصلوات والسلام کے وارث اور جانشین ہیں ”الْعُلَمَاءُ وَرَثَةُ الْأَنْبِيَاءِ“ (۱) ان کی وراثت اور نیابت اسی وقت صحیح اور مکمل ہوگی، جب ان کی زندگی کا مقصد اور ان کی کوششوں کا مرکزوں ہی ہوگا، جو انبیاء کرام علیہم السلام کا تھا، وہ مقصد زندگی اور وہ مرکز سعی عمل کیا ہے؟ دو لفظوں میں ”اقامتِ دین“ یا ایک لفظ میں ”توحید“۔

یعنی انسانوں کو اختیار اور عمل اس طرح سے اللہ کا ”عبد“ بنانا جیسا کہ وہ فطرتاً اور اخطر اُس کے عبد ہیں، اللہ کی حکومت اور قانون کو انسانوں کے جسموں اور ان کی متعلقہ زمین پر قائم کرنے کی کوشش کرنا جیسا کہ وہ زمین و آسمان پر قائم ہیں۔

وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِيَ إِلَيْهِ أَنَّهُ لَا إِلَهَ إِلَّا أَنَا فَاعْبُدُونَ (۲)

اور ہم نے آپ سے پہلے کوئی پیغمبر نہیں بھیجا مگر اس کو یہی حکم بھیجا کہ میرے سوا کسی کی بندگی نہیں، پس میری ہی بندگی کرو۔

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظَهِّرَهُ عَلَى الْدِينِ كُلِّهِ وَلَوْ كَرِهَ الْمُشْرِكُونَ (۳)

وہ جس نے اپنا رسول رہنمائی اور سچے دین کے ساتھ بھیجا تاکہ اس کو سب دینوں (تمام قسم کے نظام طاعت) پر غالب کرے اگر چہ شرک کرنے والوں کو یہاں گوار ہو۔

اس دینِ حق کے لئے ہر زمانہ میں چند موافع اور مزاحم ہوتے ہیں جن میں سے اکثر ان چار اقسام میں داخل ہیں۔

شُرُكٌ : یعنی غیر اللہ کو اللہ بنانا، اللہ کے سوا کسی ہستی کو مافق طور پر ضاڑ اور نافع بنا لینا، اس کو کائنات میں متصرّف اور موثر تسلیم کر لینا۔

احتیاج و التجا : (پناہ جوئی) اور خوف و رجا اس عقیدہ کے بالکل قدرتی اور طبی نتائج و لوازم ہیں اور دعا و استغانت اور خضوع (جو عبادت کی حقیقت ہے) اس کے لازمی مظاہر ہیں۔

شرک ایک مستقل دین اور مکمل حکومت ہے، اس کا اور دین کا کسی ایک جسم یادل و دماغ یا ناطہ زمین پر ایک ساتھ قائم ہونا ناممکن ہے، یہ غیر الہی دین اور جسم و نفس سے خارج اتنی ہی جگہ گھیرتا ہے جتنی دین اللہ کو مم سے کم درکار ہے۔

وَمِنَ النَّاسِ مَنْ يَتَخَذُ مِنْ ذُوْنِ اللَّهِ أَنَّدَادًا يُحِبُّونَهُمْ كَثُرٌ
اللَّهُ (۱)

بعض لوگ وہ ہیں جو اللہ کے برابر اوروں کو بناتے ہیں، ان کی محبت ایسی رکھتے ہیں جیسی محبت اللہ کی،

قَالُوا تَالَّهِ إِنَّ كُنَّا لَفِي ضَلَالٍ مُّبِينٍ ۝ إِذْ نُسَوِّيْكُمْ بِرَبِّ
الْعَلَمِيْنَ ۝ (۲)

شرکیں نے کہا، خدا کی قسم ہم کھلی ہوئی گمراہی میں تھے جو تم (معبدوں کو) سارے جہانوں کے پروردگار کے برابر کرتے تھے۔

اس لئے جب تک زمین سے شرک کی تمام جڑیں اور اس کی باریک سے باریک رگیں بھی اکھاڑنے والی جائیں اس وقت تک دین اللہ کا پودا لگ نہیں سکتا، اس لئے کہ یہ پودا کسی ایسی زمین میں جڑ نہیں پکڑتا جس کی مٹی میں کسی اور درخت کی جڑ ہو یا کوئی اور تم ہو، اس کی شاخیں اسی وقت آسمان سے با تیں کرتی ہیں اور یہ درخت اُسی وقت پھلتا پھولتا ہے جب اس کی جڑ گہری اور مضبوط ہو۔

أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةً طَيِّبَةً أَصْلُهَا ثَابِثٌ وَ فَرْعُعَهَا فِي السَّمَاءِ ۝ تُؤْتِي أُكْلَهَا كُلَّ حِيْنٍ ۝ بِإِذْنِ
رَبِّهَا. (۳)

تم نے دیکھا اللہ نے کیسی ایک مثال بیان کی، پا کیزہ بات (کلمہ طیبہ وغیرہ)

ایک پاکیزہ درخت کی طرح ہے، اس کی جڑ مضبوط ہے اور اس کی شاخیں آسمان میں ہیں، اپنا پھل لاتا ہے ہر وقت اپنے رب کے حکم سے۔
یہ درخت کسی دوسرے درخت کے سایہ میں نہیں بڑھ سکتا، یہ جہاں رہے گا تھا
رہے گا، اس کے طبعی نشوونما کے لئے لامتناہی فضاضا چاہئے۔

الْأَلِّهُدِ الدِّينُ الْخَالِصُ - (۱) یاد رکھو، اللہ ہی کی تھا تابع داری ہے۔

پس جو لوگ دین اللہ کی فطرت اور اس کے مزاج سے واقف ہوتے ہیں وہ اس کو کسی جگہ قائم کرنے کے لئے زمین کو پورے طور پر صاف اور ہموار کرتے ہیں، وہ شرک اور جاہلیت کی جڑیں اور رگیں پھن پھن کر نکالتے ہیں اور ان کا ایک ایک شق پھن پھن کر پھینکتے ہیں اور مٹی کو بالکل الٹ پلٹ دیتے ہیں، چاہے ان کو اس کام میں کتنی دیر لگے اور کیسی ہی زحمت اٹھانی پڑے، اور چاہے ان کو اس کوشش اور عمر بھر کی اس جذبہ وجہہ کا حاصل حضرت نوح علیہ السلام کی طرح چند نفوس سے زیادہ نہ ہو اور چاہے بعض پیغمبروں کی طرح ان کی ساری زندگی کا سرمایہ صرف ایک شخص ہو، لیکن وہ اس نتیجہ پر قائم اور اس کا میابی پر مسرور ہوتے ہیں اور نتیجے کے حصول میں کبھی عجلت سے کام نہیں لیتے۔

کُفَر : یعنی اللہ کے دین اور اس کی شریعت کا انکار۔ یہ انکار اس کی حکومت سے بغاوت اور اس کے احکام سے سرتاہی ہے، خواہ کسی طریقہ اور علامت سے ظاہر ہو۔
اس میں وہ لوگ بھی شامل ہیں جو اللہ و رسول کے احکام میں سے کسی حکم کو بھی یہ جان لینے کے بعد کہ یہ اللہ اور اس کے رسول کا حکم ہے، نہیں مانتے یا زبان سے تو انکار نہیں کرتے مگر جان بوجہ کراس کی خلاف ورزی کرتے ہیں، ایسے لوگ خواہ دوسرے احکام کے پابند ہوں، اس دائرہ سے (یعنی کفر کے دائرہ سے) خارج نہیں، اللہ تعالیٰ یہودیوں کو مخاطب کر کے کہتا ہے :

أَفَتُؤْمِنُونَ بِعَيْنِ الْكِتَبِ وَتَكْفُرُونَ بِعَيْنِهِنَّ. فَمَا جَزَاءُ مَنْ يَفْعَلُ
ذَلِكَ مِنْكُمْ إِلَّا خَرْزٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ
إِلَى أَشَدِ الْعَذَابِ وَمَا اللَّهُ بِغَافِلٍ عَمَّا تَعْمَلُونَ (۲)

کتابِ الٰہی کے ایک حصہ کو مانتے ہو دوسرے حصے کو نہیں مانتے، تو اس کی کیا سزا ہے جو تم میں سے یہ کام کرتا ہے؟ سوائے دنیا کی زندگی میں رسولی کے اور قیامت کے دن وہ پہنچائے جائیں گے سخت سے سخت عذاب میں اور اللہ تمہارے کاموں سے بے خبر نہیں۔

صرف اللہ کی خداوندی اور حاکمیت کے اقرار سے، طبع طور پر خداوندی اور حاکمیت کے تمام دعویداروں کی خداوندی اور حاکمیت کا انکار ہو جاتا ہے۔

لیکن جو اشخاص خداوندانِ باطل کی خداوندی اور حاکمیت کا صاف صاف انکار کرنے کے لئے تیار نہیں ہوتے یادوسرے الفاظ میں انہوں نے اس قبلہ کی طرف منہ تو کر لیا ہے لیکن دوسرا قبلوں کی طرف ان سے پیٹھ بھی نہیں کی جاتی۔

وَيَنِّ الٰهِيَ كَمَا يَنْعَلِي مِنْ دُنْيَا مِنْ جُونَقَامِ حَاكِمِيَّتِ قَائِمٍ اُور شَرِيعَتِ الٰهِيَ كَمَا يَنْعَلِي مِنْ جُوقَانِينَ نَافِذٌ ہیں، ان سے مخفف نہیں ہو جاتا، وہ کبھی کبھی ان پر بھی عمل کر لیتے ہیں اور بوقتِ ضرورت ان کی طرف رجوع کر لیتے ہیں، وہ درحقیقتِ اسلام میں داخل نہیں ہوئے، ایمان باللہ کے لئے کفر بالطاغوت (۱) ضروری ہے، اور اللہ تعالیٰ نے اس کو ایمان پر مقدم کیا ہے :

فَمَنْ يَكُفُرُ بِالظَّاغُوتِ وَيُؤْمِنُ بِاللَّهِ فَقَدِ اسْتَمْسَكَ بِالْعُرُوَةِ الْوُثْقَى. (۲)

جو سرکش کا انکار کرے اور اللہ پر ایمان لائے اس نے مضبوط حلقة پکڑ لیا۔

اس لئے قرآن نے ایسے اشخاص کا دعویٰ ایمان تسلیم نہیں کیا، جو غیرِ الٰہی قوانین، ان کے نمائندوں اور ان کے مرکزوں کی طرف رجوع کرتے ہیں اور ان کو اپنا حکم اور ثالث بناتے ہیں۔

آلَمْ تَرَ إِلَى الَّذِينَ يَزْعُمُونَ أَنَّهُمْ أَمْنُوا بِمَا أُنْزِلَ إِلَيْكَ وَمَا أُنْزِلَ

(۱) ”طاغوت“ ہر وہ ہستی جس کی خدا تعالیٰ کے مقابلے میں اطاعتِ مطلق کی جائے (الطاغوت عبارۃ عن کل متعبد کل معبد من دون اللہ) (امام راغب اصفہانی) خواہ وہ شیطان ہو یا انسان یا سلطان۔

مِنْ قَبْلِكَ يُرِيدُونَ أَنْ يَتَحَاكُمُوا إِلَيَّ الظَّاغُوتِ وَقَدْ أُمِرُوا أَنْ
يُكْفِرُوا بِهِ وَيُرِيدُ الشَّيْطَنُ أَنْ يُضِلَّهُمْ ضَلَالًا بَعِيدًا ۝ (۱)
تم نے ان لوگوں کو نہ دیکھا جو دعویٰ کرتے ہیں کہ وہ اس پر ایمان لائے جو حق
آپ پر اور آپ سے پہلے اتنا رأیا، چاہتے ہیں کہ قضیہ لے جائیں سرکش کی
طرف، حالانکہ ان کو حکم ہو چکا ہے کہ اس کا انکار کریں اور شیطان چاہتا ہے
کہ ان کو بہکار کر دور جاؤ۔

اس کفر کی بُوأن اشخاص سے بھی نہیں نکلی جو مسلمان کے دائرے میں آجائے کے
بعد بھی ”جاہلیت“ سے مخرف اور عقاًم در سوم جاہلیت سے بے خبر نہ ہو سکے، ان کے دلوں
سے بھی تک ان چیزوں کی نفرت اور کراہت نہیں گئی اور ان کاموں کی تحقیر نہیں نکلی جن کو
جاہلیت بُرا سمجھتی ہے، ان سے نفرت اور تحقیر کرتی ہے، خواہ وہ اللہ کے دین میں پسندیدہ اور
مستحب ہوں اور اللہ کے رسول کی محبوب سنت ہوں۔
اسی طرح ان کے دلوں سے بھی تک ان اعمال و اخلاق اور سوم و عادات کی محبت
اور عزت دور نہیں ہوئی جو اہلی جاہلیت کے نزد دیکھ محبوب و معزز ہیں، خواہ وہ اللہ کی شریعت
میں مکروہ و حقیر ہوں۔

اسی طرح جن کے دلوں سے بھی تک جاہلی حمیت اور عصیت دور نہیں ہوئی اور ان
کا عمل جاہلیت عرب اور درحقیقت ہر جاہلیت کے اس مقبول و مسلم اصول پر ہے کہ :
انصر اخاک ظالماً اوْ مظلوماً۔ ”اپنے بھائی کی ہر حال میں مذکرو خواہ
ظالم ہو خواہ مظلوم“ -

اس سے زیادہ نازک بات یہ ہے کہ اسلام کو اختیار کر لینے کے بعد بھی یا مسلمان
کہلانے کے باوجود بھی حسن و فتح کا معیار وہی ہو جو جاہلیت میں ہوتا ہے، اشیاء کی قیمت وہی
ہو جو جاہلیت نے قائم کر دی ہے، زندگی کی انہی قدروں اور انہی معیاروں کی وقعت ہو جو
جاہلیت تسلیم کرتی ہے۔

اسلام کی صحت کی دلیل یہ ہے کہ کفر اور اس کے پورے ماحول، اس کے تمام

متعلقات، اس کی تمام خصوصیات اور شعائر سے نفرت پیدا ہو جائے اور اس کی طرف والپسی اور اس میں بیٹلا ہو جانے کے تصور سے آدمی کو تکلیف ہو، اور ایمان کی چنگی یہ ہے کہ وہ کفر کے کسی ادنیٰ سے ادنیٰ کام کے مقابلہ میں موت کو زیادہ پسند کرتا ہو، بخاری کی حدیث ہے :

”ثُلَّٰثٌ مِّنْ كَنْ فِيهِ وَجَدَ حَلاوةَ الإِيمَانِ، أَنْ يَكُونَ اللَّهُ وَرَسُولُهُ أَحَبَ إِلَيْهِ مَمَّا سَوَاهُمَا وَأَنْ يَحْبُّ الْمَرْءَ لَا يُحِبَّهُ إِلَّا اللَّهُ وَأَنْ

يَكْرِهَ أَنْ يَعُودَ فِي الْكُفَّارِ كَمَا يَكْرِهَ أَنْ يَقْذِفَ فِي النَّارِ۔“ (۱)

تین باتیں جس شخص میں ہوں گی اس کو ایمان کی حلاوت محسوس ہو گی ایک یہ کہ اللہ اور اس کا رسول ان کے مساوا سے زیادہ محبوب ہوں، دوسرے یہ کہ کسی دوسرے انسان سے صرف اللہ ہی کے لئے محبت ہو، تیسرا یہ کہ کفر میں جانا اس کے لئے اتنا ہی ناگوار ہو جتنا آگ میں ڈالا جانا۔

صحابہ کرامؓ کی یہی کیفیت تھی، ان کو اپنے زمانہ سابق (جاہلیت) سے شدید نفرت پیدا ہو گئی تھی، ان کے نزدیک جاہلیت سے بڑھ کر کوئی تو ہیں نہ تھی، وہ جب اپنے اسلام لانے سے پہلے کے زمانہ کا تذکرہ کرتے تو نہایت شرمندگی اور نفرت کے ساتھ، اس زمانہ کی تمام باتوں، اعمال و اخلاق اور کفر و فسق اور اللہ کی نافرمانی سے ان کو نہ صرف شرعی اور عقلی بلکہ طبعی کراہت تھی، اللہ تعالیٰ ان کی یہ صفت اس طرح بیان کرتا ہے۔

وَلَكِنَّ اللَّهَ حَبِّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ
الْكُفَّارُ وَالْفُسُوقُ وَالْعِصْيَانُ ۝ (۲)

لیکن اللہ نے تمہارے دل میں ایمان کی محبت ڈال دی اور اس کو کھبہا دیا تمہارے دل میں، اور نفرت ڈال دی تمہارے دل میں کفر اور گناہ اور نافرمانی کی۔

جاہلیت کی ایک علامت یہ ہے کہ جب اللہ اور رسول کا حکم سنایا جائے تو قدیم رسم و رواج اور بابا کے طور طریقے کا نام لیا جائے اور اللہ اور رسول کے مقابلے میں گذشتہ زمانہ اور پھر اనے دستور کی سند پیش کی جائے۔

وَإِذَا قِيلَ لَهُمْ اتَّبِعُوا مَا أَنْزَلَ اللَّهُ، قَالُوا بَلْ نَتَّبِعُ مَا أَفْيَانَا عَلَيْهِ
أَبَانَنَا، أَوْلُو كَانَ أَبَاءُهُمْ لَا يَعْقِلُونَ شَيْئًا وَ لَا يَهْتَدُونَ (۱)
جب ان سے کہا جاتا ہے کہ اس حکم کی پیروی کرو جو اللہ نے نازل کیا ہے تو
کہتے ہیں ہم تو اس راستہ کی پیروی کریں گے جس پر ہم نے اپنے باپ
دادوں کو پایا ہے، اگرچہ ان کے باپ دادے نہ سمجھتے ہوں کچھ بھی اور نہ
جانتے ہوں سیدھی را۔

**بَلْ قَالُوا إِنَّا وَجَدْنَا أَبَاءَنَا عَلَىٰ أُمَّةٍ وَ إِنَّا عَلَىٰ أَثَارِهِمْ
مُهْتَدُونَ (۲)**

بلکہ کہتے ہیں کہ ہم نے اپنے باپ دادوں کو ایک طریقہ پر پایا اور ہم انہی کے
نقشِ قدم پڑھیک چل رہے ہیں۔

اللہ کے حکم اور وحی کے مقابلے میں اپنے باپ دادا کے عمل اور اپنی خواہش و مرضی کی
پیروی کرنا خاص جاہلی دین ہے۔

**قَالُوا يَشْعَبُ أَصْلُوتُكَ تَأْمُرُكَ أَنْ نَتُرُكَ مَا يَعْبُدُ أَبَانَنَا أَوْ أَنْ
نَفْعَلَ فِي أَمْوَالِنَا مَا نَشَاءُ. (۳)**

انہوں نے کہا اے شعیب! کیا تمہاری نماز نے تم کو یہ سکھایا ہے کہ ہم
چھوڑ دیں جن کو ہمارے باپ دادا پوچھتے رہے یا ہم چھوڑ دیں جو ہم اپنے
مالوں میں اپنی من مانی باقیں کرتے ہیں۔

پس ایسے تمام لوگ جاہلیت سے نکل کر اسلام میں پورے طور پر داخل نہیں ہوئے
جو اللہ کے مقابلے میں ہر چیز سے دستبردار نہیں ہوئے اور جنہوں نے اپنے تسلیم مکمل طور پر اللہ
کے حوالے نہیں کیا، یہ مکمل دستبرداری اور تسلیم کامل وہ اسلام ہے جس کا حضرت ابراہیم
علیہ السلام کو حکم ہوا اور انہوں نے اس کو قبول کیا۔

إِذْ قَالَ لَهُ رَبُّهُ أَسْلِمْ، قَالَ أَسْلَمْتُ لِرَبِّ الْعَلَمِينَ (۴)

جب (ابراهیم علیہ السلام سے) ان کے رب نے کہا کہ اپنے رب کے
حوالے ہو جاؤ اور اس کی مکمل تابعداری کرو، انہوں نے کہا میں نے اپنے
رب تنیں سارے جہان کے پروردگار کے حوالے کر دیا۔
اور جس کا تمام مسلمانوں کو حکم ہے۔

فَإِلَهُكُمْ إِلَهٌ وَاحِدٌ فَلَهُ أَسْلِمُوا۔ (۱)

تمہارا معبود، حاکم ایک ہی معبدو حاکم ہے، پس اسی کے حوالے ہو جاؤ اور مکمل
تابعدار بن جاؤ۔

اگر یہ نہیں ہے تو گویا اللہ سے جنگ ہے، اس لئے اس مکمل اسلام کو ایک جگہ اللہ
نے "سلام" کہا ہے یعنی یہ اللہ سے صلح ہے۔

يَا أَيُّهَا الَّذِينَ آمَنُوا اذْخُلُوا فِي السِّلْمِ كَافَةً وَ لَا تَتَّبِعُوا خُطُوطَ اِلَشَّيْطَنِ، إِنَّهُ لَكُمْ عَذُونٌ مُّبِينٌ (۲)

اے ایمان والو! داخل ہو جاؤ اسکے بعد اسلام میں پورے پورے اور شیطان کے
قدموں پر مت چلو، پیش کرو اور تمہارا کھلا دشمن ہے۔

یاد رہے کہ جاہلیت سے مراد صرف بخشش نبوی کے قبل کی عرب کی زندگی ہی نہیں
ہے، بلکہ ہر وہ غیر اسلامی زندگی اور نظام ہے، جس کا مأخذ وحی و نبوت اور کتابِ الہی و سنت
انبیاء نہ ہو اور جو اسلام کے مسائل و احکامِ زندگی سے مطابقت نہ رکھتا ہو، خواہ وہ عرب کی
جاہلیت ہو یا ایران کی مزوکتیت یا ہندوستان کی برہمنیت یا مصر کی فرعونیت یا ترکوں کی
طورانیت یا موجودہ مغربی تمدن یا مسلمان قوم کی شرعی زندگی اور ان کے مخالف شریعت رسوم و
عادات، اخلاق و آداب اور میلانات اور جذبات، خواہ وہ قدیم ہوں یا جدید، ماضی ہو یا حال۔

کفر ایک سلبی چیز نہیں ہے، بلکہ ایک ایجادی و مثبت چیز بھی ہے، وہ صرف دین اللہ
کے انکار کا نام نہیں ہے بلکہ وہ ایک مذہبی اور اخلاقی نظام اور مستقل دین ہے، جس میں اپنے
فرائض و واجبات بھی ہیں اور مکروہات و محرمات بھی، اس لئے یہ دونوں ایک جگہ جمع نہیں

ہو سکتے اور ایک انسان ایک وقت میں ان دونوں کا وفادار نہیں ہو سکتا۔

انبیاء کرام کفر کی پوری بیخ کنی کرتے ہیں، وہ کفر کے ساتھ کسی رواداری اور مصلحت کے روادار نہیں ہوتے، کفر کے پہچان لینے کا بھی ان کو بڑا ملکہ ہوتا ہے، اور اس بارے میں ان کی نگاہ بڑی دورس اور باریک بیٹھنے ہوتی ہے۔

اللہ تعالیٰ ان کو اس بارے میں پوری حکمت عطا فرماتا ہے، ان کی خداداد فراست اور بصیرت پر اعتماد کئے بغیر چارہ نہیں، دین کی حفاظت اس کے بغیر ممکن نہیں کہ کفر و اسلام کی جو سرحدیں انہوں نے قائم کیں، ان کے جو نشات مقرر کر دیئے ہیں، ان کی حفاظت کی جائے، اس میں ادنیٰ تسلیم اور رواداری دین کو اتنا مسخ کر کے رکھ دیتی ہے کہ جتنا یہودی، عیسائی اور ہندوستان کے مذاہب مسخ ہو چکے ہیں۔

انبیاء کرام کے جانشین بھی اس بارے میں انہی کی فراست اور عزیمت رکھتے ہیں، وہ کفر یا کفر کی محبت یا اس کی اعانت، جس لباس اور جس صورت میں جلوہ گر ہو اور اس کی روح جس قالب میں بھی ظاہر ہو، وہ اس کو فوراً بھانپ لیتے ہیں، ان کو اس میں کوئی اشتباہ نہیں ہوتا اور اس کی مخالفت کرنے میں کوئی مصلحت ان کے لئے رکاوٹ نہیں بنتی، وہ کفر کو مخاطب کر کے کہتے ہیں۔

بہر رنگے کہ خواہی جامدی پوشی

من اندازِ قدت رامی شنام

ان کے زمانے کے کوتاه نظر یا رند مشرب و صلح کل جود یو و حرم، کعبہ و بت خانہ میں فرق کرنا ہی کفر سمجھتے ہیں، ان کی تضییک کرتے ہیں اور تحیر کے ساتھ ان کو فقیر یہ شہر، محتسب واعظ اور خدائی فوجدار کا لقب دیتے ہیں، لیکن وہ اپنا کام پورے اطمینان و استقلال کے ساتھ کرتے رہتے ہیں اور کوئی شبہ نہیں کہ پیغمبروں کے دین کی حفاظت ہر زمانہ میں انہی لوگوں نے کی ہے۔

اور آج اسلام یہودیت، عیسائیت اور ہندومت سے ممتاز شکل میں جو نظر آتا ہے، وہ انہی کی ہمت و استقامت اور تنقہ کا نتیجہ ہے۔

دعوتِ توحید ہندوستان میں

ہندوستان میں جہاں اسلام کی بنیاد مختلف تاریخی اسباب کی بنا پر ہمیشہ سے کمزور ہے اور جو دنیا کے چند بڑے مشرکانہ مذاہب و اقوام کا مرکز وطن ہے، اسلام کا چشمہ صافی زیادہ مکدر ہونے لگا تھا اور اندریشہ تھا کہ یہ چشمہ حیوان اس بڑی مذہبیات میں اس طرح گم ہو جائے کہ کسی خضر طریق کو بھی اس کا نشان نہ ملے۔

حضرت مجدد الف ثانیؒ

مجدد الف ثانیؒ نے جب اپنا سفر تجدید شروع کیا تو انبیاء کے کارنبوت کی عین ترتیب کے مطابق پہلا قدم یہیں سے اٹھایا، جہاں گیر کے سامنے سجدہ کرنے سے انکار آپ کی تاریخ تجدید کا روشن عنوان ہے، اپنے مکاتیب میں نہایت واضح اور جامع، بچے تسلی الفاظ میں توحید کی تشرع فرمائی، اللہ تعالیٰ کی وحدانیت، اس کے تہاً مستحق عبادت ہونے کے دلائل بیان کئے جو آپ کے رسول فی العلم کا نمونہ ہیں، شرک کے مراسم و مظاہر کی تردید فرمائی، رسوم جاہلیت، اعمال مشرکانہ، تقلید کفار سے اپنے قبیعین و معتقدین کو سختی سے منع کیا کہ تجدید کا کام اس کے بغیر شروع ہی نہیں ہو سکتا، چہ جائے کہ مکمل ہو۔

با الخصوص طریقت کا حاصل و مقصود اور تصوف کا خلاصہ و مطلوب اس کے سوا کچھ نہیں کہ اللہ سے ایسا تعلق و ارتباط پیدا ہو جس میں کبھی کوئی فرق ہی نہ ہوا، ایسی حضوری جس میں کبھی غیبت اور ایسی یکسوئی جس میں کوئی کشمکش نہ ہو، یہ اس وقت تک ممکن نہیں جب تک آفاق و نفس کی تمام اشیاء کے متعلق نفع و ضرر، قدرت و اختیار کا خیال زائل نہ ہو جائے، اور قلب و دماغ ان کی محبت و عظمت اور ان سے خوف و طمع رکھنے سے کامل طور پر آزاد نہ ہو جائیں، اور وہ کسی معنی میں بھی مقصود و مطلوب، مرغوب و مرسوب، اور معظم و محبوب اور بالاختصار اللہ و معبود نہ رہیں، یہی مقام اخلاص ہے جس کی طرف انبیاء علیہم السلام اور ان کے جانشین رہنمائی فرماتے ہیں، مجدد صاحبؒ نے مکتوبات میں جا بجا اس کی دعوت دی ہے اور اس کی وضاحت فرمائی ہے :

”مندو ما! بعد از طے منازل سلوک قطع مقامات جذبہ معلوم شد کہ مقصود ازیں سیر و

سلوک تھیل مقام اخلاص است کہ مربوط بفنا نے آلهہ آفاقی و نفسی است۔ (۱)“

مخدوم من! سلوک کی منزلوں کو طے کرنے اور جذبہ کے مقامات کو قطع کرنے کے بعد معلوم ہوا کہ اس سیر و سلوک کا مقصود مقام اخلاص کا حاصل کرنا ہے، جو وابستہ ہے آفاقی و نفسی معبدوں کے فنا کے ساتھ۔

ایک دوسرے مکتوب میں فرماتے ہیں :

”رَأَسُ امراضِ باطنیَّةٍ وَرَئِیْسُ عَقْلٍ مَعْنَویٰ گرفتاری قلب است بِمَا دُونَ حَقِّ سَجَاهَةٍ وَ
تَعَالَى، وَتَازِیْ گرفتاری تمام آزادی میسر نشود سلامتی محال است چہ شرکت را در آن حضرت
جل سلطانہ بار نیست ”الاَللَّهُ الدِّيْنُ الْخَالِصُ“ فیکیف کہ شریک را غالب ساختہ باشد،
نہایت بے حیائی است محبت غیر حق را سجائھہ برنجھ غالب ساختن کہ محبت اتو تعالیٰ در جب آل
معدوم گردی مغلوب، ”الحیاء شعبۃ من الإیمان“.

باطنی پیاریوں کی جڑ اور معنوی امراض کی اصل قلب ماسوئی اللہ کے ساتھ گرفتاری
اور مشغولی ہے، جب اس گرفتاری سے مکمل طور پر آزادی میسر نہ آئے سلامتی محال ہے۔
کیونکہ اللہ جل سلطانہ کی بارگاہ اور حضور میں کسی کی شرکت کی کسی طرح گنجائش نہیں قرآن کی
آیت ہے ”خالص پرستش و اطاعت اللہ ہی کا حق ہے“ چہ جائے کہ شریک کو غالب بنالیں
بڑی بے حیائی ہے کہ غیر اللہ کی محبت کو اس درجہ غالب بنالیا جائے کہ اللہ تعالیٰ کی محبت اس
کے پہلو میں معدوم یا مغلوب ہو جائے۔

توحید کی چند حکیمانہ مثالیں

حضرت شیخ عبدالقار جیلانی متوفی ۱۴۵۷ھ نے جن کی ولایت و بزرگی پر مسلمانوں
کے تمام حلقے، علاقے اور عامتہ مسلمین متفق ہیں، ایک بڑی حکیمانہ مثال سے توحید کی
وضاحت کی ہے، اور جو لوگ مصائب کو دور کرنے یا کسی طرح کافع حاصل کرنے کی خاطر غیر
اللہ کا سہارا لیتے ہیں، ان کی حماقت اور بے وقوفی کا نقشہ کھینچ دیا ہے، فرماتے ہیں :
”تمام خلوق کو ایک ایسا آدمی سمجھو جس کے ہاتھ، ایک نہایت عظیم و وسیع مملکت کے

بادشاہ نے جس کی فرمانروائی عظیم ہے، اس کا غلبہ اور طاقت ناقابل قیاس ہے، باندھ دئے ہوں، پھر اس بادشاہ نے اس آدمی کے گلے میں پھنڈاڑاں دیا ہے، اور اس کے پیر بھی باندھ دئے، اس کے بعد صنوبر کے ایک ایسے درخت پر لٹکایا ہے جو ایسی ندی کے کنارے ہے جس کی موجیں زبردست، چوڑائی بہت، گہرائی بے پناہ، اور جس کا بہاؤ نہایت تیز و تندر ہے، اس کے بعد بادشاہ خود ایک ایسی کرسی پر بیٹھ گیا ہے جو بڑی شاندار اور بہت بلند ہے، اتنی کہ اس تک پہنچنے کا ارادہ کرنا اور پہنچنا محال ہے، اس بادشاہ نے اپنے پہلو میں تیروں، نیزوں، بر چھوٹوں، بھالوں اور دیگر قسم قسم کے ہتھیار اور اوزاروں کا اتنا بڑا ذخیرہ رکھ لیا ہے۔ کہ اس کی مقدار کا اندازہ نہیں لگایا جا سکتا۔ اب جو شخص اس منظر کو دیکھے کیا اس کے لئے یہ مناسب ہے کہ بادشاہ کی طرف دیکھنے کے بجائے، اس سے ڈرنے اور امید لگانے کے بجائے، اس سولی پر لٹکے ہوئے شخص سے ڈرنے اور اس سے امید لگانے، جو شخص ایسا کرے گا کیا وہ ہر ذی عقل کے نزدیک بے عقل، مجنوں اور انسان کے بجائے جانور کہلانے کا مستحق نہیں۔“

حضرت شیخ شرف الدین تیکی منیری اللہ تعالیٰ کی عظمت و بڑائی، اپنی مخلوق پر اختیار کلی اور تصرف مطلق کا تذکرہ کرتے ہوئے کہ وہ جو چاہتا ہے کرتا ہے، اس کو کسی کی کوئی پرواہ نہیں ہوتی، اپنی مرضی پر چلاتا ہے، کسی کی مجال نہیں کہ کچھ پوچھ سکے، زبانیں کئی ہوئی، منہ بند۔ ایک مکتب میں اپنے ایک شاگرد کو لکھتے ہیں، اور اس حقیقت کو اس طرح بیان کرتے ہیں کہ دل کا نپ اٹھتا اور بدن کے رو ٹکٹے کھڑے ہو جاتے ہیں، فرماتے ہیں :

”وہ جو چاہتا ہے کرتا ہے، اسے کسی کی ہلاکت و نجات کی کوئی پرواہ نہیں ہوتی، دیکھو! ایک انسان کس طرح پیاس سے تڑپ تڑپ کر دم توڑتا ہے اور کہتا ہے، میرے نیچے نہریں جاری ہیں اور میں پیاس سے مر رہا ہوں، پانی کا ایک قطرہ نصیب نہیں ہوتا، ہاتھ غیب اس کو آواز دیتا ہے اور کہتا ہے، میں ہزاروں صد لیقین کوتار یک وخفناک جنگل اور خشک و چیل صحراء میں لاتا ہوں اور سب کو قتل کر دیتا ہوں تاکہ ان کی آنکھوں اور گالوں کو کوؤں اور گدھوں کا رزق بناؤں، جب کوئی بولنا چاہتا ہے تو اس کی زبان پر مہر لگا دیتا ہوں اور کہتا ہوں، وہ جو چاہتا ہے کرے، کوئی کچھ پوچھ نہیں سکتا، یہ پرندے بھی میرے ہیں اور صد لیقین

بھی میرے ہیں، نیچے میں بولنے والا (فضولی) کون ہے؟ جو ہمارے عمل پر تقيید کرتا ہے۔“
حضرت میر سید علی ہمدانیؒ

حضرت میر سید علی ہمدانیؒ کو، ختلان (۱) سے کون سی چیز کھینچ کر کشمیر لائی؟ کیا اس حسین وادی کا حسن کھینچ کر لایا؟ کیا سلسلہ ہمالیہ کی چوٹیوں کی بلندی اور وادیوں کی شادابی کھینچ کر لائی؟ وہ جس خطہ سے آئے تھے وہ بھی حسین خطہ تھا، پھلوں اور پھولوں سے بھرا ہوا تھا، پھر کیا چیز ہے جو ان کو یہاں لائی؟
میں آپ کو بتاؤں کہ وہ کوئی چیز تھی جو ان کو کھینچ کر لائی؟ وہ ایک غیرت تھی، جس کو اپنے محبوب سے زیادہ محبت ہوتی ہے، اس کی ذات و صفات کی زیادہ معرفت ہوتی ہے، اور اس کے محاسن و مکالات پر زیادہ یقین ہوتا ہے، اس میں اتنی ہی اپنے محبوب کے بارے میں غیرت ہوتی ہے، ایک ناواقف آدمی لعل و جواہر کو اینٹ پتھر کی طرح ڈال دیتا ہے، فیتنی ہیرے کو ناواقفی سے توڑ دیتا ہے، لیکن جو ہری کو دیکھنے کہ وہ کس طرح ایک ایک پھول پر قربان ہوتا ہے، اور اس کو پسند نہیں کرتا کہ اس پر کوئی شکن آئے، بلکہ سے پوچھئے گل کے متعلق، پروانوں سے پوچھئے شمع کے متعلق، عاشق سے پوچھئے معشوق کے متعلق، اور خدا کے پیغمبروں اور اس کے عارفوں سے پوچھئے توحید کے متعلق۔

توحید کا سرچشمہ

آنحضرت ﷺ توحید کے سب سے بڑے اہم اور اس کے سب سے بڑے مبلغ و داعی اور اس کے عارف و حقیقت شناس تھے، صدیوں سے انہی کی لائی ہوئی دولت ہے، جو اب تک بڑ رہی ہے اور قیامت تک بڑی رہے گی، ہمارے اور آپ کے دامن میں بھی خدا کے فضل سے وہی دولت موجود ہے، آنحضرت (روحی فداہ) سب سے زیادہ اللہ کو جانے والے، سب سے زیادہ اللہ کو پہنچانے والے، سب سے زیادہ اللہ کو چاہنے والے، سب سے زیادہ اللہ پر قربان ہونے والے تھے، اس لئے آپ کی غیرت کا بھی یہ حال تھا کہ ایک شخص نے صرف یہ کہہ دیا کہ :

(۱) ختلان ماوراء انہر کے علاقہ میں سرقد کے قریب شہروں کا ایک مجموعہ ہے، جو دریائے ”جیون“ کے بالائی حصہ پر واقع ہے۔

من يطع الله ورسوله فقد رشد و من يعصهما فقد غوى.

جو اللہ اور اس کے رسول کی اطاعت کرے گا وہ ہدایت پائے گا اور جو ان دونوں کی نافرمانی کرے گا وہ گمراہ ہو گا۔

آپ اس کو برداشت نہیں کر سکے، اور آپ سے سانہ گیا، فرمایا: ”بئس الخطيب أنت، قل و من يعص الله و رسولة“ (۱) (تمہیں بات کرنے کا سیقہ نہیں (اللگ اللگ) یوں کہو کہ جو اللہ اور اس کے رسول کی نافرمانی کرے گا وہ گمراہ ہو گا۔) ایسے ہی ایک شخص نے کہا ماشاء الله و شئت (اگر اللہ اور آپ چاہیں تو یہ کام ہو جائے گا۔) آپ نے فرمایا: جعلتني والله عدلاً، بل ماشاء الله وحده۔ (تم نے مجھے خدا کا ہمسر بنادیا؟ نہیں) ”ماشاء الله وحده، (جو تھا خدا چاہے)۔

یہ ہے غیرت کا عالم، ایک عاشق صادق کو جتنی محبت ہوتی ہے، اتنی ہی غیرت ہوتی ہے، غیرت تابع ہے محبت کے، غیرت تابع ہے علم کے، غیرت تابع ہے خلوص کے۔

سید علی ہمدانیؒ کی غیرت

حضرت امیر کبیر میر سید علی ہمدانی قدس سرہ عارف باللہ تھے، ولی کامل تھے، عاشق خدا تھے، عاشق رسول تھے، خدا شناس، دین کے مزاج آشنا اور مباض تھے، اس لئے آپ کو دین کے بارے میں غیرت بھی ایسی تھی کہ لاکھوں، کروڑوں آدمیوں میں ایسی نہیں ہوتی، انہوں نے سنا کہ کشمیر ایک طویل و عریض وادی ہے، وہاں کے لوگ خدا سے نا آشنا ہیں، وہاں خدا کی ذات کے سوا، خالق کائنات کے سوا، وحدہ لاشریک کے سوا بہت سی چیزیں پوچھی جا رہی ہیں، اصنام کی پرستش ہوتی ہے، کچھ چیزیں زمین کے اندر ہیں، کچھ زمین کے اوپر ہیں، کچھ کھڑی ہیں، کچھ لیٹی ہیں، لوگوں نے جس میں ذرا سی طاقت دیکھی، نفع و نقصان پہنچانے کی صلاحیت دیکھی، کوئی خصوصی امتیاز دیکھا، ذرا سا حسن و جمال دیکھا، اسی کے سامنے جھک گئے، میرا خیال ہے کہ اگر وہ یہاں نہ آتے تو شاید خدا اور اس کا رسول ان کا دامن گیرنا ہوتا، اس لئے کہ وہ جہاں رہتے تھے، وہاں سے لے کر اس وادی کشمیر تک بڑے

بڑے دین کے روحانی مرکز تھے، ہمایہ کے دامن میں پورا ہندوستان پڑا ہوا تھا، جہاں ہزاروں عالم، سیکڑوں مدرسے اور خانقاہیں تھیں، لیکن عالی ہمت یہ نہیں دیکھتے کہ تھا ہم پر یہ فریضہ عائد ہوتا ہے یا نہیں؟ وہ اس فریضہ کو اپنا ذاتی فریضہ سمجھ لیتے ہیں، ہزار کوئی ان کو روکے، ان کے راستہ پر ہزار کوئی رکاوٹیں کھڑی کر دے، پھاڑان کے راستہ میں حائل ہوں، دریاسہ راہ ہوں، وہ کسی کی بھی پرواہ نہیں کرتے، گویا کوئی آسمانی آواز تھی، جوانہوں نے سنی کہ سید! کشمیر جاؤ اور وہاں توحید پھیلاؤ۔

سید علی ہمدانی نے صاف محسوس کیا کہ میں عند اللہ جواب دہ ہوں، میدانِ حرث سامنے ہے، عرشِ خداوندی موجود ہے، اس کے سایہِ رحمت میں انبیاء و اولیاء کھڑے ہیں، اور وہاں سے سوال ہوتا ہے کہ سید علی! تم کو علم تھا کہ میری پیدا کی ہوئی زمین کے ایک خطہ میں غیر اللہ کی پرستش ہو رہی ہے، غیر اللہ کے سامنے دستِ سوال دراز کئے جا رہے ہیں، دامنِ مراد پھیلائے جا رہے ہیں، تم نے اس کو کیسے برداشت کیا؟ میر سید علی ہمدانی کے سامنے تو یہ منظر تھا، اگر ساری دنیا کے علماء و حکماء جمع ہو کر سمجھاتے کہ حضرت! آپ سے سوال نہیں ہو گا، لیکن وہ کہتے کہ نہیں! مجھہ ہی سے یہ سوال ہو گا، میری غیرت یہ برداشت نہیں کر سکتی کہ اللہ کی لمبی چوڑی زمین کے ایک چھوٹے سے خط میں بھی غیر اللہ کی پرستش ہو، غیر اللہ سے خوف و رجاء کا معاملہ ہو، انسانوں کو (خواہ زندہ ہوں، خواہ مردہ) قسمت کا بنانے اور بگاڑ والاسمجھا جاتا ہو، اولاد اور رزق دینے والا باور کیا جاتا ہو، ان کو ہر وقت اور ہر جگہ حاضر و ناظر جانتے ہوں، اگر مجھے معلوم ہو گیا کہ قطب شمالی میں یا قطب جنوبی میں یا ہمالہ کی بلند و سبز چوٹی پر ایک تنفس بھی ایسا ہے، جو غیر اللہ کی پرستش کر رہا ہے، غیر اللہ کو نافع و ضار سمجھتا ہے، غیر اللہ کو اس کائنات پر حکومت کرنے والا سمجھتا ہے، تو میرا فرض ہے کہ میں وہاں پہنچوں اور اللہ کا پیغام پہنچاؤں۔

آلاَّ لَهُ الْخَلْقُ وَالْأَمْرُ

یاد رکھو! اللہ فرماتا ہے :

آلاَّ لَهُ الْخَلْقُ وَالْأَمْرُ (۱) اسی کا کام ہے پیدا کرنا، اور اسی کا کام ہے، حکم چلانا۔ ایسا نہیں کہ پیدا تو اس نے کیا مگر حکم کسی اور کا چل رہا ہے، اس نے اپنی سلطنت کسی

اور کے حوالہ کر رکھی ہے، کہ ہم نے پیدا کر دیا، تم حکومت کرو، خالق بھی وہی ہے، حاکم اور منتظم (ایڈیٹر شریٹر) بھی وہی ہے، ایسا نہیں ہے کہ جیسے تاج محل کو شاہ جہاں بادشاہ نے بنوایا، ترکستان وغیرہ سے معمار بلائے، صناعوں نے کاریگری دکھائی، وہ آئے اور چلے گئے، اب تاج محل پر جس کا جی چاہے راج کرے، حکومت کرے، تخت بچھائے، توڑے، بنائے۔

یہ دنیا تاج محل نہیں ہے، یہ دنیا قطب مینار نہیں ہے، یہ دنیا کوئی آثار قدیمہ کا عجائب خانہ نہیں ہے، یہ خدا کی پیدا کی ہوئی دنیا ہے، سارا نظام اس کی مشتملی میں ہے، اس کے دست قدرت میں ہے، ایک چھوٹا سا کارخانہ بھی یہاں کا اس نے دوسرے کے حوالہ نہیں کیا ہے، ”وَسَعَ كُرْسِيَّةُ السَّمَوَاتِ وَالْأَرْضَ“ (اس کی بادشاہی (او علم) آسمان وزمین سب پر حاوی ہے) اس کا تخت سلطنت پوری کائنات پر حاوی ہے، اس پورے کرۂ ارض پر حاوی ہے، یہ زمین کا ایک سیارہ کیا ہے؟ سارے سیارے، ساری کہکشاں، سارا نظامِ سمشی، سارا نظامِ فلکی، یہ سب کے سب اسی کے قبضہ میں ہے۔ (۱)

اس غیرت کا ایک نمونہ یہ ہے کہ جب حضرت یعقوب کا وقت آخر قریب آیا تو آپ نے خاندان کے سب افراد، بیٹوں، پتوں، نواسوں کو جمع کیا، اور کہا کہ عزیز و امیرے جگر گوشو! میری پیٹھ قبر سے نہیں لگے گی جب تک مجھے یہ اطمینان نہ دلا دو گے کہ میرے دنیا سے چلے جانے کے بعد کس کی عبادت اور پرستش کرو گے؟ ان لوگوں نے خم ٹھوک کر کے کہا کہ آپ ان دیشہ نہ فرمائیں، ہم آپ ہی کے معبد و برق اور آپ کے باپ دادا، ابراہیم و اسماعیل و اسحاق علیہم السلام کے معبد و وحدۃ لا شریک کی عبادت کریں گے۔

قَالُوا نَعْبُدُ إِلَهَكَ وَإِلَهَ أَبَائِكَ إِبْرَاهِيمَ وَإِسْمَاعِيلَ وَإِسْحَاقَ
إِلَهًا وَاحِدًا وَنَحْنُ لَهُ مُسْلِمُونَ (۲)

انہوں نے کہا آپ کے معبد اور آپ کے باپ دادا، ابراہیم و اسماعیل اور

(۱) خواجہ الطاف حسین حالی مرحوم نے اپنی مشہور لفظ ”سدس حالی“ میں خوب کہا ہے۔

خرد اور ادراک رنجور ہیں وال	مہر ادنی سے مزدور ہیں وال
جهاں دار مغلوب و مقہور ہیں وال	نبی اور صدیق مجبور ہیں وال
نہ پرستش ہے رہبان و احبار کی وال	نہ پرواہ ہے ابرار و احرار کی وال

اسحاق کے معبود کی عبادت کریں گے، جو معبود یکتا ہے اور ہم اسی کے حکم بردار ہیں۔

ابا جان، دادا جان، نانا جان! آپ کیوں ہم سے یہ سوال کر رہے ہیں؟ آپ کو کس بات کا کھٹکا ہے؟ آپ اطمینان رکھئے، آپ نے بچپن سے جس طرح ہماری تربیت فرمائی ہے اور دل کی نرم سرز میں میں تو حید کا پاک فتح بویا ہے، اس سے ہم ہٹ نہیں سکتے، ہم آپ کے معبود برحق، خدائے واحد ہی کی پرستش کریں گے، جس کی ابراہیم و اسماعیل و اسحاق پرستش کرتے تھے، اس وقت ان کو اطمینان ہوا اور دنیا سے خوش خوش رخصت ہوئے، یہ اولیائے عظام، داعیانِ اسلام، بزرگانِ کرام، انہی پیغمبروں کے وارث اور جانشین ہیں، یعقوب عليه السلام کو کھٹکا اسی بات کا تھا کہ میری اولاد شرک کے جنجال میں اسی طرح نہ پھنس جائے، جیسے ہزاروں خاندان اور سیکڑوں قومیں (اپنے بانیوں اور داعیوں کے بعد) پھنس گئیں۔

یہی پیغام ہے، جو خدا کا ہر پیغمبر لے کر آیا، خدا کے ولیوں نے دنیا کو سنایا اور مصلحین و مجددین نے ہر دور کے لوگوں تک پہنچایا، فتح و کامیابی کی شرط یہی ہے، عزت و طاقت کی شرط یہی ہے، اسی کے سامنے ہاتھ پھیلا لیں، اسی سے دل لگائیں، اللہ تعالیٰ فرماتا ہے :

إِنَّ الَّذِينَ أَتَّخَذُوا الْعِجْلَ سَيِّنَاللَّهُمْ غَضَبَ مِنْ رَبِّهِمْ وَذِلَّةٌ فِي

الْحَيَاةِ الدُّنْيَا، وَ كَذَلِكَ نَجْزِي الْمُفْتَرِينَ ۝ (۱)

جن لوگوں نے پھٹرے کو معبود بنالیا تھا ان پر پروردگار کا غضب واقع ہوگا، اور دنیا کی زندگی میں ذلت نصیب ہوگی، اور ہم افترا پر دازوں کو ایسا ہی بدل دیا کرتے ہیں۔

ممکن ہے، لوگ یہ کہتے کہ ہم نے گوسالہ پرستی کب کی؟ اس سے ہزار بار توبہ، ایسی احتمانہ اور شفیع حرکت، ہم کب کر سکتے تھے؟ تو اللہ نے اپنی اس آخری کتاب میں اس کا جواب دیا اور یہ کہہ کر کہ ہم اسی طرح بہتان باندھنے والوں کو سزا دیتے ہیں، تمام مشرکانہ عقائد و اعمال کو شامل فرمالیا کہ مشرک کی بنیاد ہمیشہ من گھڑت قصے کہانیوں اور بے اصل و بے تحقیق

باتوں پر ہوتی ہے اور وہ دونوں تو اُم (جزواں بچوں کی طرح) ہوتے ہیں، اسی لئے اللہ تعالیٰ شرک کا ذکر کرتے ہوئے فرماتا ہے :

فَاجْتَبِبُوا الرّجْسَ مِنَ الْأُوْثَانِ وَاجْتَبِبُوا قَوْلَ الزُّورِ (۱)

بتوں کی پلیدی سے بچوں اور جھوٹی بات سے اجتناب کرو۔

شرک کا اللہ تعالیٰ نے صاف صاف ”افتراق عظیم“ کا القب دیا ہے، فرماتا ہے :

وَمَنْ يُشْرِكُ بِاللّٰهِ فَقَدِ افْتَرَى إِثْمًا عَظِيمًا (۲)

اور جس نے خدا کا شریک مقرر کیا اس نے بڑا بہتان باندھا۔

عقیدہ تو حید مسلمانوں کا بین الاقوامی شعار

تو حید مسلمانوں کی تہذیب کا بین الاقوامی شعار اور علامت ہے، جو عقائد سے لے کر اعمال تک اور عبادات سے لے کر تقریبات تک ہر جگہ نمایاں نظر آئے گا، ان کی مسجدوں کے مینارے پانچ مرتبہ اس کا اعلان کرتے ہیں کہ اللہ کے سوا کوئی عبادت اور بندگی کا مستحق نہیں، ان کے مکانات اور نگارخانوں کو بھی اسلامی اصول کے مطابق بت پرستی اور شرک کے شعار سے محفوظ ہونا چاہئے، تصاویر، آشپیزو، مورتیاں ان کے لئے ناجائز ہیں، یہاں تک کہ بچوں کے کھلونوں میں بھی اس کا لحاظ ضروری ہے، دینی تقریبات ہوں یا ملکی جشن مرت، سیاسی رہنماؤں کا یوم ولادت ہو یا مذہبی پیشواؤں کا جنم دن یا پرچم کشاںی کی تقریب، تصاویر اور مجسموں کے سامنے جھکنا، ان کے سامنے ہاتھ جوڑ کر کھڑا ہونا، یا ان کو ہار پھول پہنانا مسلمان کے لئے منوع اور اس کی موحدانہ تہذیب کے خلاف ہے، اور جہاں کہیں مسلمان اپنی اسلامی تہذیب پر قائم اور اس پر کار بند ہوں گے، وہ اس فعل سے محترز اور علاحدہ ہوں گے، ناموں میں، تقریبات میں، قسم میں، بزرگوں کی تنظیم و احترام اور اظہار نیازمندی میں، ججازی تو حید کے حدود سے تجاوز اور کسی قوم کی تقلید، اسلام سے انحراف کے مراد ف ہے۔

تو حید طاقت کا سرچشمہ

غرض جس کا دل تو حید سے آشنا ہو گا وہ اللہ تعالیٰ ہی کی ذات پر بھروسہ کرے گا،

مصیبت میں اسی کو پکارے گا اور آسودگی و خوشحالی میں اسی کا شکر بھیجے گا اور نیاز و تذلل اور عبیدیت و سرافنگدگی کا تعلق اللہ کے سوا اور کسی سے نہ رکھے گا۔

اس میں اگر کمی ہوتی ہے تو اللہ کی نصرت میں کمی ہوتی ہے، اور قرآن مجید میں صاف صاف اشارے ہیں کہ جس امت کی توحید میں فرق آیا، اس کی طاقت میں فرق آگیا، طاقت کا سب سے بڑا سرچشمہ اور منبع عقیدہ توحید ہے۔

اللہ تعالیٰ فرماتا ہے :

سَنُّلْقِيْ فِي قُلُوبِ الَّذِيْنَ كَفَرُوا الرُّغْبَ بِمَا أَشْرَكُوا بِاللَّهِ مَا لَمْ
يُنَزِّلْ بِهِ سُلْطَانًا، وَ مَا وَاهَمُ النَّارُ وَ بِشَسْ مَثُوَى الظَّالِمِيْنَ ○ (۱)
اب ہم کافروں کے دلوں میں ہبیت ڈال دیں گے، اس لئے کہ انہوں نے اللہ کا شریک ٹھہرایا جس کی اس نے کوئی دلیل نہیں اتنا ری اور ان کا مٹھکانا دوزخ ہے اور ظالموں کا بہت برا مٹھکانا ہے۔

اور

إِنَّ الَّذِيْنَ اتَّخَذُوا الْعِجْلَ سَيِّنَاللَّهُمْ غَضَبَ مِنْ رَبِّهِمْ وَ ذَلَّةٌ فِي
الْحَيَاةِ الدُّنْيَا وَ كَذِلِكَ نَجْزِيُ الْمُفْتَرِيْنَ ○ (۲)

بے شک جنہوں نے بچھڑے کو معبد بنایا انہیں ان کے رب کی طرف سے غصب اور دنیا کی زندگی میں ذلت پہنچے گی اور ہم بہتان باندھنے والوں کو یہی سزا دیتے ہیں۔

شرک ضعف کا سبب ہے، ہمیشہ رہا ہے اور ہمیشہ رہے گا ”سنۃ اللہ فی الذین خلوا من قبل“ اللہ تعالیٰ نے اشیاء میں خاصیتیں پیدا کی ہیں، زہر میں ایک خاصیت ہے، تریاق میں ایک خاصیت ہے، پانی میں ایک خاصیت ہے، آگ میں ایک خاصیت ہے، اسی طرح شرک میں کمزوری کی خاصیت ہے، اور توحید میں طاقت اور بے خوفی اور بے رعنی کی خاصیت ہے، اسی لئے سب سے بڑی ضرورت اس کی ہے کہ عقائد کی تصحیح ہو، خدا کے ساتھ ابراہیمی، محمدی، قرآنی تعلیم کے مطابق توحید کا رشتہ استوار ہو، اس رشتہ کو پھر استحکام کی

ضرورت ہے، اس لئے کہ شیطان ہمیشہ تاک میں رہتا ہے، وہ ہمیشہ چھاپا مارتا رہتا ہے، اور چوروں ہیں جاتا ہے جہاں دولت ہوتی ہے، جس کے پاس تو حیدر کی، ایمان کی دولت ہے، اس کے لئے خطرہ ہے، ان کے لئے خطرہ میں نہیں بتاتا جن کے پاس سرے سے یہ نعمت نہیں۔

انسان پر عقیدہ تو حید کا جو عقلی اثر مرتب ہوتا ہے، اس کی بدولت وہ سارے عالم کو ایک مرکز اور ایک نظام کے تابع سمجھنے لگتا ہے اور اس کے اجزاء پریشاں میں ایک کھلا ہوا ربط اور وحدت نظر آنے لگتی ہے، اور اس طرح انسان زندگی کی پوری تشريع کر سکتا ہے، اور اس کے فکر و عمل کی عمارت حکمت و بصیرت، خیر و تقویٰ پر تعاون، انسانیت کی صلاح و فلاح، معاشرے کی تنظیم، تمدن کی رہنمائی، دین و دنیا کے اجتماع اور حریف و برسر پیکار طبقات کی وحدت و اخوت کی بنیادوں پر قائم ہو سکتی ہے۔

خاص عقیدہ تو حید

اس کا رخانہ قدرت کا ایک بنانے والا ہے، جو ہمیشہ سے ہے ہمیشہ رہے گا، وہ تمام خوبیوں، تعریف کی پاتوں اور کمالات کا حامل اور ہر طرح کے عیوب و نقصانوں اور کمزوریوں سے پاک ہے، تمام موجودات اور تمام معلومات اس کے علم میں ہیں، یہ پوری کائنات (Universe) اسی کے ارادہ سے ہے، وہ زندہ ہے، سمجح (سننے والا) بصیر (دیکھنے والا) ہے، نہ کوئی اس کی طرح ہے، نہ اس کا کوئی مقابلہ اور برابری والا ہے، وہ بے مثال ہے، وہ کسی مدد کا محتاج نہیں، کائنات کے چلانے اور اس کا انتظام کرنے میں اس کا کوئی شریک، ساتھی اور مددگار نہیں، عبادت (یعنی انتہائی تعظیم) کا صرف وہی مستحق ہے، صرف وہی ہے جو مریض کو شفاء دیتا، مخلوق کو روزی دینتا اور ان کی تکلیفوں کو دور کرتا ہے، خدا کے علاوہ دوسروں کو معبدوں بناانا، ان کے سامنے انتہائی ذلت و مسکنت کا اظہار، ان کا سجدہ کرنا، ان سے دعا اور ایسی چیزوں میں مدد مانگنا جو انسانی طاقت سے باہر اور صرف خدا کی قدرت سے تعلق رکھتی ہیں (مثلاً اولاد دینا، قسمت اچھی بُری کرنا، ہر جگہ مدد کے لئے پہنچ جانا، ہر فال صدقہ کی بات سن لینا، دل کی باتوں اور چھپی ہوئی چیزوں کا جان لینا) اسلام کی اصطلاح میں شرک ہے، اور وہ سب سے بڑا گناہ ہے جو بغیر توبہ کے معاف نہیں ہوتا۔

قرآن مجید میں کہا گیا ہے کہ ”اس کی شان یہ ہے کہ جب وہ کسی چیز کا ارادہ کرتا ہے تو اس سے کہہ دیتا ہے کہ (كُنْ فَيَكُونُ) ”ہو جا“ تو وہ ہو جاتی ہے“ (۱) اللہ تعالیٰ نہ کسی کے جسم میں اُترتا ہے، نہ کسی کاروپ بھرتا ہے، نہ اس کا کوئی اوتار ہوتا ہے، وہ کسی جگہ یا سمت میں محدود نہیں ہے، جو وہ چاہتا ہے سو ہوتا ہے، جو نہیں چاہتا نہیں ہوتا، وہ غنی و بے نیاز ہے، کسی چیز کا بھی محتاج نہیں، اس پر کسی کا حکم نہیں چلتا، اس سے پوچھا نہیں جاسکتا کہ وہ کیا کر رہا ہے؟ حکمت اس کی صفت ہے، اس کا ہر فعل حکیمانہ ہے اور اچھائی لئے ہوئے ہے، اس کے علاوہ کوئی (حقیقی) حاکم نہیں، تقدیر اچھی ہو یا بُری اللہ کی طرف سے ہے، وہ پیش آنے والی چیزوں کو پیش آنے سے پہلے جانتا اور ان کو وجود بخشتا ہے۔



باب دوم

رسالت

فطرت انسانی کے سوالات

انسان کی فطرت کے کچھ سوالات ہیں، جو رہ کر اس کی گہرائیوں سے اٹھتے ہیں۔ ان سوالات کو نہ حیلوں بہانوں سے ٹالا جاسکتا ہے، نہ ان کے جواب سے چشم پوشی کی جاسکتی ہے، اس عالم کو کون چلا رہا ہے؟ اس کی کیا صفات ہیں؟ اس کا ہم سے اور ہمارا اس سے کیا تعلق ہے؟ اس کو کیا پسند ہے اور کیا ناپسند؟ اور یہ کہ اس زندگی کا انجام اور اس عالم کا منتها کیا ہے؟ یہ وہ سوالات ہیں، جو بالکل طبعی اور قدرتی ہیں اور انسان کی فطرت سلیم کو پورا حق ہے کہ وہ انسان سے پوچھئے کہ وہ جس دنیا میں بتا ہے اس کو کس نے بنایا اور کون اس کو چلا رہا ہے؟ پھر جب تک اس کو اس بنانے والے کی صفات نہ معلوم ہوں، اس کو اس سے کوئی قلبی لگاؤ اور ہنی تعلق نہیں پیدا ہو سکتا، دنیا کا بھی یہی حال ہے کہ جب تک کسی شخص کی سیرت اور اخلاق و صفات سے ہمیں واقعیت نہیں ہوتی، ہمیں محض اس کے نام سے تعلق پیدا نہیں ہوتا، پھر اگر ہم خالق کائنات کے متعلق اس کے سوا کہ وہ موجود ہے، کچھ نہ جانتے ہوں، اس کی ربویت و رحمت، قدرت و اختیار، علم و اطلاع، محبت و رافت، اور اس کے جلال و جمال کی دوسری صفات، اس کا ہم سے قریب ترین تعلق، اور ہماری اس کی طرف شدید ترین احتیاج، اور اس کے سہارے ہمارے قیام و بقا کا حال معلوم نہ ہو، اس سے ہمیں وہ تعلق پیدا نہیں ہو سکتا جو ایسی ذات سے پیدا ہونا چاہیے۔

اسی طرح وہ اپنے اس سوال میں بالکل حق بجانب ہے کہ زمین کی مملکت میں بنے والوں سے صاحب مملکت کے کیا مطالبات ہیں؟ اس لئے کہ کسی سلطنت میں رہنے والوں کا

یہ پہلا فرض ہے کہ اس کے سلطان کا نظام و قانون معلوم کریں۔

ایسی طرح سے یہ بھی بالکل طبعی امر ہے کہ وہ اس زندگی کے متعلق جاننا چاہے کہ اس کا مآل کیا ہے اور اس کے بعد کیا ہوگا؟ اس لئے کہ اس سوال کا تعلق نہ صرف اس کے مستقبل سے ہے بلکہ اس کے حال سے بھی ہے، جس شخص کو یہ معلوم ہو جائے کہ اس زندگی کے بعد دوسری زندگی بھی ہے، جس میں پہلی زندگی کا حساب کتاب ہوگا اور اس پہلی زندگی کے اعمال کے مطابق اس کو جزا و سزا ملے گی، اس شخص کا طرزِ عمل موجودہ زندگی میں اس شخص سے بالکل مختلف ہوگا جو موجودہ زندگی کے علاوہ کسی دوسری زندگی کا کوئی تصور نہیں رکھتا، اس لئے یہ سوال اس کی اس زندگی میں بھی بڑی اہمیت رکھتا ہے اور اس کے جواب میں تاخیر کی گنجائش نہیں، کیونکہ اس مسئلہ کو طے کئے بغیر اس زندگی کی صحیح تشکیل نہیں ہو سکتی۔

ہماری زندگی کے یہ بنیادی سوالات ہیں، جن پر نجات و سعادت کا دار و مدار اور ہماری قسمت کا فیصلہ موقوف ہے، جن کے جواب میں ذرا سی غلطی اور لغزش ہماری ابدی ہلاکت کا سبب بن سکتی ہے، یہ زندگی ہم کو صرف ایک مرتبہ کے لئے ملی ہے اور یہ ہماری سب سے قیمتی محتاج ہے، وہ محض قیاس و تجھیں اور آزمائش و تحریب میں گذاری نہیں جا سکتی۔

ان سوالات کے علاوہ کچھ سوالات اور بھی ہیں اور ان کا تعلق بھی ہماری روزمرہ کی زندگی سے ہے، ہمارا اپنے گرد و پیش کی دنیا سے اور اس کا ہم سے کیا تعلق ہے؟ اس ہنگامہ ہستی میں ہماری حیثیت اور ہمارے وجود کا مقصد کیا ہے؟ ہم ماتحت ہیں یا خود مختار؟ ذمہ دار ہیں یا غیر ذمہ دار؟ اگر ذمہ دار ہیں تو کس کے سامنے اور ہماری ذمہ داری کس حد تک ہے؟ ہماری قوتیں اور صلاحیتیں ہماری اپنی ہیں یا کسی دوسرے کی ملک؟ ان کا طریق استعمال کیا ہے؟ اس زندگی کا کمال مطلوب اور منتها نظر کیا ہے؟ اور ایسے متعدد سوالات ہیں، جو ہمارے لئے فطری طور پر حل طلب ہیں اور زندگی کے مرکزی سوالات ہیں۔

سوالات کے جواب کی دوڑا ہیں

ان سوالات کے جواب کی دوہی را ہیں ہو سکتی ہیں :

(1) ایک یہ کہ ان کا جواب ہم اپنے ذاتی علم و فہم اور غور و فکر کی بنا پر خود دیں، لیکن اس

طریقہ سے ہم زیادہ سے زیادہ جس نتیجہ پر پہنچ سکتے ہیں، وہ یہ ہو گا کہ اس عالم کا کوئی بنانے والا ضرور ہے، رہایہ سوال کہ اس کی صفات کیا ہیں؟ تو اس کا جواب ہم اپنے ذاتی تفکر کی بنا پر نہیں دے سکتے، ہمارا دماغ اپنی انتہائی بلند پروازیوں میں بھی قیاس کے حدود سے آگے نہیں بڑھ سکتا، اور یہ معاملہ ایسا ہے کہ اس میں قیاس کی گنجائش نہیں، اس لئے کہ خالق و مخلوق کے درمیان کوئی مشابہت ہی نہیں ہے کہ عالم خلق کی مشہود و محسوس اشیاء کو دیکھ کر خالق کی صفات کا تصور کیا جاسکے۔

اس کے بعد دوسرا مشکل سوال اس کا تعین ہے کہ وہ ہم سے کیا چاہتا ہے؟ کیا اس کو پسند ہے اور کیا ناپسند؟! ہم دیکھتے ہیں کہ دوستوں اور عزیزوں اور خاص رفیقوں کی خوشی، پسندیدگی اور ناپسندیدگی کے بارہ میں بھی قطعی رائے قائم کرنا مشکل ہے اور اس میں بعض مرتبہ بڑی بڑی غلطیاں ہو جاتی ہیں، پھر ایک نادیدہ ذات اور وراء الوراء ہستی کی مرضیات و نامرضیات کی یقینی تعین مخصوص قیاس سے کس طرح ممکن ہے؟!

پھر اس علم و فہم اور غور و فکر کا نتیجہ ایک نہیں ہے، نتیجہ میں سخت اختلاف و تعارض ہے، کسی نے اپنے غور و فکر کی بنا پر یہ نتیجہ نکالا ہے کہ یہ کارخانہ بغیر کسی بنانے والے کے بن گیا اور بغیر کسی چلانے والے کے چل رہا ہے اور خود ہی ختم ہو جائے گا، کسی کے نزد یک اس کا اگر کوئی صانع ہے تو اس کا اب مصنوعات سے کوئی تعلق نہیں رہا، کسی کے نزد یک اس کا صانع ہی اس کا حقیقی مالک تھا مگر اب وہ دوسروں کے حق میں اپنے مالکانہ حقوق سے دست بردار ہو گیا ہے اور اس کی مملکت میں اب وہ بادشاہی کر رہے ہیں، کسی نے اس دنیا کی ہر چیز کو جس سے اس کو بظاہر نفع و ضرر پہنچتا ہے یا پہنچ سکتا ہے، اپنا اللہ (معبود) اور ہر صاحب طاقت کو اپنا حاکم بنا لیا، اور اس کے ظاہری حواس، روزمرہ کے تجربات اور عقل و فہم نے اس کو اسی نتیجہ پر پہنچایا، کسی کے نزد یک انسان ایک ترقی یافتہ حیوان ہے جو کچھ ضرورتیں رکھتا ہے اور کچھ خواہشیں، وہ آزاد و خود مختار ہے اور قطعاً غیر مسئول، اس کی طاقت غیر مقید اور اس کا اختیار غیر محدود ہے، اس کے قانون کا نہ کوئی الہی ماذد ہے، نہ اس کے علم کا کوئی غیبی سرچشمہ۔ دنیا ایک ہنگامہ کارزار ہے، جس میں اصل قانون، طاقت ہے۔ اخلاق، خیر و شر، حسن و نفع یہ سب بے معنی

الفاظ ہیں۔ (۱)

خدا کی ہستی کو تسلیم کرنے کے بعد اس کے صفات کے بارہ میں حکماء اور فلاسفہ نے جو جو قیاس آرائیاں اور مو شگافیاں کی ہیں اور جس طرح انہوں نے اس کی طرف ان نقائص کی نسبت کی ہے جن کی نسبت وہ خود اپنی طرف پسند نہیں کرتے، وہ انسانی عقل کے عجائبات میں سے ہے۔ (۲)

بعد کے سوالات یعنی اس عالم میں انسان کا اصل محل و مقام کیا ہے؟ اس کی حیثیت و مقصد کا تعین، دوسری مخلوقات اور اپنے ہم جنسوں سے اس کے طرز عمل کی تعین، ماخثتی اور خود مختاری، ذمہ داری اور آزادی کی بحث، اپنی قوتوں اور ظاہری ملکیتوں کے متعلق اس کا خیال؟ یہ سب درحقیقت پہلے سوالات کا ضمیمہ ہیں اور ان کے صحیح حل سے یہ خود بخود حل ہو جاتے ہیں، جن لوگوں نے ابتدائی سوالات کے حل کرنے میں غلطی کی اور قیاس آرائی سے کام لیا، ان سوالات کے جواب میں بھی ان کا غلطی میں مبتلا ہونا اور ان کے قیاسات میں اختلاف و تعارض اور شک و احتمال واقع ہونا لازمی تھا۔

(۲) جواب کی دوسری راہ یہ ہے کہ ہم اس بارہ میں کسی دوسری جماعت پر اعتماد کریں، لیکن سوال یہ ہے کہ وہ جماعت کون سی ہے؟ اگر وہ حکماء کی جماعت ہے تو پوچھا جاسکتا ہے کہ ان مسائل میں ان کو ہمارے مقابلہ میں کون سا امتیاز حاصل ہے اور ان مابعد الطبعیاتی مسائل کے حل کے ان کے پاس کون سے علمی ذرائع ہیں؟ وہ تسلیم کرتے ہیں کہ ان مسائل میں نہ حواس کام کرتے ہیں نہ عقل کا کچھ حل ہے، ان کو اس علم کے مبادی بھی حاصل نہیں ہیں، پھر ان کو اس بارہ میں ہماری رہنمائی کا کیا حق ہے اور ہم ان پر کس طرح اعتماد کر سکتے ہیں؟ ان سے بجا طور پر کہا جاسکتا ہے :

هَا أَنْتُمْ هُؤُلَاءِ حَاجِجُتُمْ فِيْمَا لَكُمْ بِهِ عِلْمٌ، فَلِمَ تُحَاجُّونَ فِيْمَا لَيْسَ لَكُمْ بِهِ عِلْمٌ، وَاللَّهُ يَعْلَمُ وَأَنْتُمْ لَا تَعْلَمُونُ ○ (۳)

- (۱) یہ سب اقوال و عقائد جاہلیت اولیٰ، جاہلیت و سلطی اور جاہلیت جدیدہ کے عقلااء اور فلاسفہ کے ہیں۔ تفصیل کے لئے ملاحظہ ہوں کتب فلسفہ و مابعد الطبعیات۔
- (۲) ملاحظہ ہوں، اقوال حکماء یونان، وابن سینا و ابن رشد۔
- (۳) آل عمران : ۲۶

تم نے ان مسائل میں تو بحث کر لی جن کا تم کو (تحوڑا بہت) علم تھا، مگر اب ایسے مسائل میں کیوں بحث کرتے ہو جن کا تم کو کچھ بھی علم نہیں؟ اللہ جانتا ہے تم نہیں جانتے۔

اب صرف یہی ایک صورت باقی رہ جاتی ہے کہ ان مسائل میں ہم کچھ ایسے انسانوں پر اعتماد کریں جن کا علم اس بارہ میں قیاسی نہ ہو بلکہ یقینی اور قطعی ہو، جنہوں نے ان علوم و حقائق کو اپنے مشاہدہ سے اس طرح حاصل کیا ہو جس طرح ہم کو اس عالم کے مسموعات و مبصرات کا علم ہوتا ہے، جن کے لئے یہ چیزیں ایسی ہی بدیہی ہوں جیسی ہمارے لئے دنیا کی بہت سی چیزیں ہوتی ہیں، جن کو مشترک انسانی حواس کے علاوہ ایک حاستہ زائد ملا ہو جسے ہم ”حسنة غیری“ کہہ سکتے ہیں، جو خدا سے براہ راست اس کی مرضیات اور احکام معلوم کر سکیں اور دوسرے انسانوں تک ہو نچا سکیں، یہ صرف پیغمبروں کی جماعت ہے، ان کی بے داغ سیرت، ان کی بے لال صداقت، ان کی فوق البشری حکمت وعدالت، ان کی مججزانہ تعلیم اس بات کا اذعان پیدا کر دیتی ہے کہ یہ ایک الگ نوع کے لوگ ہیں اور ان کا علم و اطلاع کے اس سرچشمہ سے ضرور اتصال ہے جو انسانوں کی دسترس سے باہر ہے، ان کے خارق عادت صفات و علوم کی کوئی توجیہ اس کے سوانحیں ہو سکتی کہ ان کا نبی ہونا اور ان کے پاس وہی کا آنا تسلیم کیا جائے۔

سابق الذکر جماعتیں (حکماء و فلاسفہ) اپنے علم کے یقینی اور قطعی ہونے کا خود بھی دعویٰ نہیں کرتیں، نہ ان کو اس بارہ میں کسی مشاہدہ کا دعویٰ ہے، ان کے اقوال و دعاویٰ کا حاصل بس یہ ہے کہ ایسا ہو گا، یا ایسا ہونا چاہئے، یا ہمارے قائم کئے ہوئے مقدمات (جو بدیہی اور قطعی الثبوت نہیں ہیں) ہم کو اس نتیجہ پر پہنچاتے ہیں اور وہ اس کے سوا کہہ بھی کیا سکتے ہیں؟!!

لیکن پیغمبروں کو اپنے علم کے یقینی اور قطعی ہونے کا دعویٰ ہے، وہ صرف یہی نہیں کہتے کہ خدا ہے یا اس کی یہ صفات ہیں، بلکہ وہ اس کے ساتھ یہ بھی کہتے ہیں کہ ہم اس کی باتیں سنتے ہیں۔ ہم اس سے ہم کلام ہوتے ہیں۔ ہمارے پاس اس کے پیغام ہو نچتے ہیں۔

ہمارے پاس اس کے فرشتے آتے ہیں، ان کے لئے کوئی چیز اتنی یقینی اور بدیہی نہیں جتنی خدا کی صفات، اس کے احکام و پیغام اور اپنی نبوت و رسالت، اس لیے ان کو ایک لمحہ کے لئے بھی ان حقائق میں کوئی شک و تذبذب نہیں اور کسی کے کہنے سننے سے ان پر کوئی اثر نہیں ہوتا۔ پیغمبر نبوت و رسالت کے اس بلند مقام پر کھڑا ہوتا ہے جہاں سے وہ عالم غیر کو بھی اسی طرح دیکھتا ہے جس طرح عالم شہود کو، عالم آخرت بھی اس کے سامنے اسی طرح ہوتا ہے جس طرح یہ دنیا، جو لوگ اس بلندی پر نہیں ہیں اور زمین کی پستی سے اس کے مشاہدات کے بارہ میں اس سے بحث و جحت کرتے ہیں، وہ ان سے اس کے سوا کیا کہہ سکتا ہے کہ میری آنکھیں وہ دیکھتی ہیں جو تم نہیں دیکھ سکتے، میرے کانوں میں وہ آوازیں آتی ہیں جو تم نہیں سن سکتے، تمہارے لئے اس کے سوا چارہ نہیں کہ میں اپنی آنکھوں سے دیکھ کر اور کانوں سے سن کر جو کچھ کہوں تم اس کا یقین کرو، تمہاری نجات اسی میں ہے۔ (۱)

ایک پیغمبر (۲) سے جب اس کی قوم نے خدا اور اس کی صفات کے بارہ میں جحت کی تو اس نے نہایت سادگی سے اپنا اور بے دلیل بحث کرنے والوں کا فرق بیان کیا :

وَحَاجَةٌ فَوْمَهُ قَالَ أَتُحَاجُجُونِي فِي اللَّهِ وَقَدْ هَدَنَا (۳)

اور اس سے اس کی قوم نے جحت کی۔ اس نے کہا کہ کیا تم مجھ سے اللہ کے

(۱) کوہ صفا کی تقریب میں آنحضرت ﷺ نے اسی اہم کہتہ کو جو پیغمبر اور غیر پیغمبر کے فرق کو واضح کرتا ہے، نہایت دلنشیں انداز میں بیان فرمایا، آپ نے پہاڑ پر کھڑے ہو کر قوم سے پوچھا کہ تم نے آج تک مجھے کیسا پایا؟ سب نے بالاتفاق کہا کہ ہم نے آپ کو ہمیشہ سچا اور امانت دار پایا۔ پھر آپ نے کہا کہ اچھا اگر میں تم سے یہ کہوں کہ اس پہاڑی کے عقب میں ایک لشکر پڑا ہوا ہے جو غفلت کی حالت میں تم پر حملہ کرنا چاہتا ہے، تو تم اس کو باور کرو گے؟ لوگوں نے کہا کہ اس کے یقین نہ کرنے کی ہمارے پاس کوئی وجہ نہیں۔ (اس لئے کہ آپ کی صداقت کا تجربہ ہے اور آپ ایسے بلند مقام پر کھڑے ہیں جہاں سے آپ کو وہ نظر آ سکتا ہے جو ہم کو نظر نہیں آ سکتا) اس اقرار کے بعد آپ نے فرمایا کہ میں تمہیں خرد رکھتا ہوں کہ اللہ کا عذاب آنے والا ہے، اس حقیقت افروز پیغمبرانہ تقریب میں آپ نے پیغمبر کی انہیں دونوں خصوصیتوں کی وضاحت فرمائی، ایک اس کی اعلیٰ صداقت اور پاکیزہ سیرت۔ دوسرا ہے اس کی خداداد پیغمبرانہ بصیرت اور مشاہدہ غیبی، جو دوسرے انسانوں کو حاصل نہیں اور جس کی بنیا پر دوسرے انسانوں کے لئے اس کی تقلید کے سوا چارہ نہیں۔

(۲) حضرت ابراہیم علیہ السلام۔

(۳) سورہ انعام : ۸۰

بارے میں جھٹ کرتے ہو؟ حالانکہ اس نے میری رہنمائی کی ہے۔

ایک دوسرے پیغمبر (۱) نے یہی فرق اس طرح بیان کیا ہے :

قَالَ يَقُولُمْ أَرَأَيْتُمْ إِنْ كُنْتُ عَلَىٰ بَيِّنَةٍ مِّنْ رَبِّيْ وَالثَّنِيْ رَحْمَةٌ مِّنْ عِنْدِهِ فَعُمِّيَّتْ عَلَيْكُمْ أَنْلَزْ مُكْمُوْهَا وَأَنْتُمْ لَهَا كَفِرُهُونْ (۲)

اس نے کہا کہ لوگو! دیکھو تو اگر میں اپنے رب کے صاف راستہ پر ہوں اور اس نے مجھے اپنے پاس سے رحمت بخشی پھروہ تمہاری نظر سے مخفی رہی تو کیا ہم تم کو اس پر مجبور کر سکتے ہیں جب کہ تم اس کو پسند نہیں کرتے؟

ایک تیسرے پیغمبر (۳) کے متعلق یوں کہا گیا :

وَمَا يَنْطَقُ عَنِ الْهَوَى٠ إِنْ هُوَ إِلَّا وَحْيٌ يُوحَى٠ (۴)

وہ اپنے نفس کی خواہش سے نہیں بولتا، وہ تو وحی ہے جو وحی کی جارہی ہے۔
اسی مشاہدہ کے متعلق کہا گیا :

مَا زَاغَ الْبَصَرُ وَمَا طَغَى٠ لَقَدْ رَأَىٰ مِنْ أَيْتِ رَبِّهِ
الْكُبْرَى٠ (۵)

نه اس کی نگاہ بہکی، نہ حدس سے بڑھی، بے شک اس نے اپنے رب کی بڑی نشانیاں دیکھیں۔ ما کذب الفواد مارائی ۶۰۷۸ ماراؤنہ علیٰ ما یَرَى ۶۰۷۹ (۶) رسول کے دل نے جھوٹ نہیں کہا جو کچھ کہ دیکھا، کیا تم اس سے جو کچھ وہ دیکھتا ہے اس پر جھگڑتے ہو؟

اس یقین و مشاہدہ کے مقابلہ میں جو کچھ ہے، اس کی حقیقت سُن لیجئے :

إِنْ يَتَّبِعُونَ إِلَّا الظَّنُّ وَمَا تَهُوَى الْأَنْفُسُ وَلَقَدْ جَاءَهُمْ مِنْ رَبِّهِمُ الْهُدَى٠ (۷)

وہ حض ائکل اور دل کی خواہشوں پر چلتے ہیں حالانکہ ان کے پاس ان کے رب کی طرف سے بُداشت آچکی۔

(۱) حضرت ہود علیہ السلام۔

(۲) ہود : ۳

(۳) حضرت موسیٰ علیہ السلام۔

(۴) انجم : ۲/۳

(۵) انجم : ۱۲/۱۱

(۶) انجم : ۲/۱۷

(۷) انجم : ۲۳

(۸) انجم : ۱۸/۱۸

وَمَا لَهُمْ بِهِ مِنْ عِلْمٍ إِنْ يَتَّبِعُونَ إِلَّا الظَّنُّ وَإِنَّ الظَّنَّ لَا يُغْنِي مِنَ
الْحَقِّ شَيْئًا (۱)

ان کو اس کی کچھ بھی خبر نہیں، وہ محض انکل پر چلتے ہیں اور قیاس، حقیقت کا قائم
مقام نہیں ہو سکتا۔

زندگی کی مکمل توجیہ و حی اور پیغمبروں کی بصیرت کے بغیر ممکن نہیں
ان ما بعد الطبیعتی سوالات کے علاوہ جن کا جواب دئے بغیر ہماری زندگی حیوانی
زندگی سے متاز نہیں ہو سکتی، ہم یوں بھی وحی کی روشنی اور پیغمبروں کے نورِ بصیرت کے بغیر اپنی
زندگی کی مکمل توجیہ نہیں کر سکتے اور نظام کائنات کے حقیقی مرکز اور اس ہمہ گیر اور حکیمانہ قانون
کو دریافت نہیں کر سکتے جو اس عالم میں کار فرمائے، اپنی ذاتی بصارت سے ہم کو یہ زندگی ایک
وحدت کے طور پر نظر نہ آئے گی، بلکہ ایک منتشر شیرازہ ملے گا جس کے اوراق بکھرے ہوئے
ہیں، اس کی کچھ سطریں اور اس کے بعض عنوانات ہم غور کر کے پڑھ سکتے ہیں، مگر اس صحیفہ
کائنات کا موضوع، اس کتاب کا خلاصہ، اس کے مصنف کا مافی افسوس، ہم کو پیغمبروں کی
بصیرت کے بغیر معلوم نہیں ہو سکتا۔

حکماء اور ماہرین طبیعتیات نے کائنات سے متعلق جو تحقیقات کی ہیں، زندگی سے
متعلق جن حقائق کا اکشاف کیا ہے، طبیعی قوتوں کو اپنے علم و تجربہ سے انسان کے لئے جس
طرح مسخر کیا ہے اور جس طرح کائنات کے ایک ایک شعبہ اور زندگی کے ایک ایک گوشہ کے
لئے مستقل علوم مرتب کئے اور کتب خانے فراہم کر دیئے وہ بلاشبہ انسانی علم کا ایک کارنامہ
ہے، لیکن یہ جو کچھ بھی ہے یہ زندگی اور کائنات کے اصل مجموعہ کے گسور و اجزاء ہیں، جن میں
باہم کوئی ربط نہیں ہے، نہ ان کا کوئی مرکز معلوم ہے، یہ سب کس نظام کے ماتحت ہیں؟ کس
مقصد کے تابع ہیں؟ کس اہم غرض کے خادم ہیں؟ ان سوالات کا کوئی جواب حکماء اور طبیعیتیں
کے پاس نہیں ہے، حالانکہ علمی حیثیت سے ہمارے لئے یہی سوالات زیادہ اہم ہیں، اور عملی
حیثیت سے بھی ان کی اہمیت سب سے بڑھ کر ہے، کیونکہ اخلاق، طرزِ عمل اور زندگی کے

بنیادی نقطہ نظر کا انحصار انہی سوالات پر ہے، حکماء اور طبیعیین نے اپنا سفر اصلی نقطہ آغاز (خالق کی معرفت) سے شروع نہیں کیا، اس لئے وہ ہمیشہ آفاق میں گمراہ ہیں گے اور زندگی کے معمر کو کبھی حل نہ کر سکیں گے۔

لیکن اس کے بالکل بخلاف جب ہم وہی کی روشنی اور پیغمبر کی بصیرت سے اس عالم پر نظر ڈالتے ہیں تو وہ ایک ”وحدت“ نظر آتا ہے اور ایک اعلیٰ وحدانی نظام معلوم ہوتا ہے، جس کے اجزاء میں باہم پورا ربط و تعلق ہے، یہ سب ایک مرکز کے تابع ہیں، ان کی ہر حرکت و عمل ایک مقصد کے ماتحت ہے، ان میں نہ باہمی تصادم ہے، نہ خود مرکزیت۔ دنیا ایک مرتب و متوازن مشین ہے جس کا ہر پر زدہ اپنی جگہ پر کار آمد ہے اور دوسرے پر زدہ کی امداد کر رہا ہے، یا ایک بڑا کارخانہ ہے جس میں صد ہائی مشینیں چل رہی ہیں، ہر مشین کو دوسری مشین سے پورا تعلق ہے اور یہ پوری مشین یا پورا کارخانہ ایک صاحب علم و صاحب اختیار طاقت کے ہاتھ میں ہے جو اس کو ایک قانون اور نظام کے ماتحت، جو اسی کا وضع کیا ہوا ہے چلا رہا ہے۔

انبیاء اور محققین کے طریق نظر اور طریق کار کا اختلاف

انبیاء اور حکماء و محققین کے طریق نظر اور طریق کار کا اس کائنات کے بارہ میں جو اختلاف ہے اس کی وضاحت ہم ایک مثال سے کرتے ہیں، کسی شہر میں علماء و محققین کی ایک جماعت داخل ہوتی ہے، ان میں سے ایک گروہ یہ تحقیق کرتا ہے کہ اس شہر کا محل و قوع کیا ہے، اس کے حدود اربعہ کیا ہیں، اس کا عرض البلد اور طول البلد کیا ہے؟ اس کے پاس کتنے دریا اور کتنے پہاڑ ہیں، اور دریا کہاں سے آتے ہیں اور پہاڑ کہاں تک جاتے ہیں، شہر کا رقبہ کیا ہے، وہاں کیا کیا چیزیں پیدا ہوتی ہیں؟ یہ جغرافیہ دانوں کا گروہ ہے۔ دوسرا گروہ یہ دریافت کرتا ہے کہ یہ شہر کب سے آباد ہے، شہر میں کون کون سے آثار قدیمہ پائے جاتے ہیں، ان کی تاریخ کیا ہے؟ یہ مورخین اور علمائے آثار کی جماعت ہے۔

کچھ لوگ اس کی زمین کی حیثیت معلوم کرتے ہیں، کھدائیاں کرتے ہیں اور اس کی معدنیات دریافت کرتے ہیں، یہ ماہرین طبقات الارض کا گروہ ہے۔

کچھ لوگ وہاں ایک رصد گاہ قائم کرتے ہیں۔ جہاں سے سیاروں اور ثوابت کا

مطالعہ کرتے ہیں، ان کے زمین سے فاصلے دریافت کرتے ہیں، زلزلوں اور بارشی ہواوں کے متعلق پیشین گوئیاں کرتے ہیں، یہ علماء طبیعت و ہدایت کی جماعت ہے۔ کچھ لوگ وہاں کیمیاوی معمول قائم کرتے ہیں، جہاں ادویہ کے خواص کا تجربہ کرتے ہیں، مفردات و مرکبات کا تجزیہ کر کے نئی نئی تحقیقات کرتے ہیں، یہ علم الکیمیا اور نباتات کے ماہر ہیں۔

کچھ لوگ شہر کی زبان کے متعلق تحقیق کرتے ہیں، اس کے ادب کا مطالعہ کرتے ہیں، اس کے لفظ کی متدوین اور اس کے قواعد وضع کرتے ہیں، یہ ادباء اور علماء السنہ کی جماعت ہے۔

کچھ صاحب ذوق ان خشک مباحث سے ہٹ کر جمالیات کی طرف توجہ کرتے ہیں، پھولوں، پتیوں، اور مناظر طبی کا لطف اٹھاتے ہیں اور ان کے متعلق مؤثر و لافریب پیرا یہ میں اظہارت اثر کرتے ہیں، یہ شعراء کی جماعت ہے۔

کچھ لوگ وہاں کے عادات و رسوم اور اخلاق کا مطالعہ کرتے ہیں اور ان کی تنقید کرتے ہیں، وہ سراغ لگاتے ہیں کہ یہ عادات و رسوم ان میں کہاں سے داخل ہوئے، کس طرح پیدا ہوئے، ان میں سے کون صحیح ہیں اور کون قابلِ اصلاح؟ یہ علمائے اجتماع و اخلاق ہیں۔

کچھ لوگ شہر سے متعلق کچھ اصلاحات پیش کرتے ہیں، شہر کی تنظیم و ترقی اور اہل شہر کی راحت رسانی کے لئے ان کے پاس کچھ تجاویز ہوتی ہیں، یہ علمائے تمدن ہیں۔ یہ سب جماعتوں اپنے اپنے کام میں مشغول ہو جاتی ہیں اور دچپی اور انہماں کے ساتھ اپنے اپنے شعبوں کی تحقیقات کرنے لگتی ہیں۔

اب ایک شخص اس شہر میں داخل ہوتا ہے، وہ پورے شہر پر ایک گہری نظر ڈالتا ہے، وہ دیکھتا اور ستانسب کچھ ہے مگر مشغول کسی چیز میں نہیں ہوتا، اس کے نزدیک اہم سوالات یہ نہیں ہوتے کہ شہر کا رقبہ کیا ہے؟ اس کی تاریخ کیا ہے؟ اس کی زمین کی تہہ میں کون سی معدنیات پائی جاتی ہیں؟ اور وہ دوسرے امور جو سابق الذکر جماعتوں کے نزدیک اہم تھے۔

اس کے سامنے اولین اور اہم ترین سوال یہ ہوتا ہے کہ یہ شہر اس حسن و صنعت کے ساتھ کس نے تعمیر اور آباد کیا ہے؟ یہاں کس کی حکومت ہے؟ شہر کے باشندے کس کی رعیت ہیں؟ شہر کی آبادی اور عام زندگی سے شہر کے مالک اور حاکم کا کیا اور کیسا تعلق ہے؟ وہ حکومت اور رعیت کے درمیان واسطہ بنتا ہے، حکومت کا ترجمان اور اس کے احکام کا شارح ہوتا ہے، پس وہ تمام علمی اور تحقیقی جماعتیں مل کر بھی اس شخص کی قائم مقام نہیں ہو سکتیں، اس کے بغیر یہ پورا شہر ایک عجائب خانہ اور سیر گاہ بن کر رہ جاتا ہے۔

انبیاء کا طریق نظر حکماء اور محققین سے اصولی طور پر جدا ہوتا ہے، ان کا کام موجودات کے اسرار و حقائق کا انسکاف و تحقیق نہیں، ان کا اصل موضوع "موجد کی ذات اور صفات اور اس کے احکام" ہے، صحیفہ کائنات کے اوراق و صفات ان کے سامنے بھی اسی طرح کھلے اور پھیلے ہوئے ہوتے ہیں جس طرح دوسرے اہل نظر کے سامنے، مگر ان کی نظر کہیں ایکتی ابھتی نہیں، ان کا اس صحیفہ کے مصنف سے براہ راست تعلق ہوتا ہے، وہ "آفاق" و "نفس" میں اس کی کھلی نشانیاں دیکھتے ہیں اور اس کی سلطنت کا ایسا مشاہدہ کرتے ہیں کہ اس زمین و آسمان میں ان کو صرف اسی کا حکم چلتا نظر آتا ہے اور صرف اسی کی بادشاہی کا جلوہ دکھائی دیتا ہے، اس کا قانون ان کو کسی گوشہ میں بھی ثابت نظر نہیں آتا، اس کا حکم کہیں بھی ان کو ملتا دکھائی نہیں دیتا، تمام بلندیاں اس کے سامنے سر افگنندہ دکھائی دیتی ہیں اور تمام طاقتیں اس کے سامنے سپر افگنندہ نظر آتی ہیں، ہر معاملہ میں اسی کا غیبی ہاتھ کام کرتا نظر آتا ہے، زمین و آسمان اسی کے سہارے تھے ہوئے معلوم ہوتے ہیں اور اس کا "قیوم السموات والارض" ہونا ان کے لئے عین الیقین بن جاتا ہے۔

یہی خدا کی وہ بادشاہی ہے جو ان کو بے نقاب دکھائی دیتی ہے، جس کا علم سب سے بڑا علم اور حقیقت الحقيقة ہے، جس سے حکماء و محققین کے علوم کو ذرہ کی بھی نسبت نہیں، اور جس کے مقابلہ میں ان کی حقیقت طفلانہ معلومات سے زیادہ نہیں :

وَكَذَالِكَ نُرِي إِبْرَاهِيمَ مَلَكُوت السَّمَاوَاتِ وَالْأَرْضِ وَلَيَكُونَ
مِنَ الْمُؤْفِقِينَ ۝ (۱)

اسی طرح ہم ابراہیم کو آسمان اور زمین کی بادشاہی دکھاتے رہے تاکہ اس کو یقین آجائے۔

انبیاء کی فطرت، ان کی عقل اور ان کا قلب سلامت اور ذکاوت کا بہترین نمونہ ہوتا ہے، ان کی فطرت سلیم کا خاصہ ہے کہ ان کو ہوش سنجا لتے ہی اس عالم کے خالق اور منتظم کی سچی جستجو اور اس کی طلب صادق پیدا ہوتی ہے اور ان کی بے چین روح اور ان کے مضطرب قلب کو اس وقت تک تسکین نہیں ہوتی جب تک کہ وہ اس کو پانہیں لیتے، ان کی فطرت سلیم پہلے سے ان میں اس کا یقین پیدا کر دیتی ہے کہ اس عالم کا خالق و مالک اور ان کا مرتب کوئی ضرور ہے، وہ اس سے رہنمائی کے طلب گار رہتے ہیں اور اس کو اسی کی مدد سے ڈھونڈتے ہیں، وہ عین تلاش و جستجو میں بھی اس سے علیحدہ نہیں ہوتے اور کہتے ہیں :

لَئِنْ لَمْ يَهْدِنِي رَبِّي لَا كُوْنَنَ مِنَ الْقَوْمِ الصَّالِّينَ (۱)

اگر میرے رب نے میری رہنمائی نہ کی تو میں بھٹکے ہوئے لوگوں میں سے ہوں گا۔

ان کی عقل سلیم کا خلاصہ یہ ہے کہ ان کو اس دنیا کی ہر نمود عارضی اور ہر بہار فانی معلوم ہوتی ہے، ان کو تارے، چاند، سورج سب ”آفل“ غروب ہو جانے والے، زوال پذیر اور شکست خورده معلوم ہوتے ہیں۔ ان کو کسی کے متعلق دائی اور ابدی، جاوداں و بے خزاں ہونے کا دھوکا نہیں ہوتا۔

ان کے قلب سلیم کا خاصہ یہ ہے کہ وہ ”آفل“ کو اپنی محبت و عشق کے لاکن نہیں سمجھتے اور اس سے دل لگانا پسند نہیں کرتے اور ان کو دیکھ کر بے اختیار پکارا ٹھتے ہیں :

لَا أُحِبُّ الْأَفْلِينَ (۲) میں غالب ہو جانے والوں کو پسند نہیں کرتا۔

ان کوئی وقیوم ذات کی تلاش ہوتی ہے، پھر جب وہ ان کو مل جاتی ہے تو وہ اس علم کے بعد صبر نہیں کر سکتے اور پکار کر کہہ دیتے ہیں :

إِنِّي بَرِّيٌّ مِمَّا تُشْرِكُونَ (۳) **إِنِّي وَجْهُتُ وَجْهِي لِلَّذِي فَطَرَ السَّمَاوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ**

میں ان سے بُری ہوں جن کو تم شریک کرتے ہو، میں نے ہر طرف سے منھ پھیر کر اپنا رخ اس کی طرف کر دیا ہے جس نے زمین اور آسمانوں کو پیدا کیا اور میں اس کے ساتھ کسی کو شریک کرنے والوں میں سے نہیں ہوں۔

یہی قلب سلیم ہے جس میں اللہ کے سوا کسی دوسرے کی گنجائش نہیں ہوتی اور جو غیر اللہ کی عظمت و کبریائی کے تمام نقوش سے سادہ ہوتا ہے، حضرت ابراہیمؑ یہی فطرت سلیم، یہی عقل سلیم اور یہی قلب سلیم رکھتے تھے۔

وَلَقَدْ أَتَيْنَا إِبْرَاهِيمَ رُشْدَةً مِنْ قَبْلٍ وَ كُنَّا بِهِ عَلِمِينَ (۱)

اس سے پہلے ہم نے ابراہیمؑ کو بھی رشد عطا کیا تھا اور ہم اس کی لیاقت جانتے تھے۔

وَإِنَّ مِنْ شَيْعَتِهِ لَا يَرَاهُمْ ۝ إِذْ جَاءَ رَبَّهُ بِقَلْبٍ سَلِيمٍ ۝ فَقَالَ لَا يُبْيِهُ وَقَوْمَهُ مَا ذَا تَعْبُدُونَ ۝ أَفْكَأَ الَّهُمَّ دُونَ اللَّهِ تُرْبَدُونَ ۝ فَمَا ظَنُّكُمْ بِرَبِّ الْعَالَمِينَ ۝ (۲)

اور نوحؑ کے طریقہ پر چلنے والوں میں سے ایک ابراہیمؑ تھا جب کہ وہ اپنے رب کے حضور صاف ستر ادل لے کر آیا، پھر اس نے اپنے باپ اور اپنی قوم سے کہا کہ یہ تم کس کی پستش کر رہے ہو؟ کیا اللہ کے سوا دوسرے جعلی الہوں کے مرید بنے ہو؟ آخر رب العالمین کے بارے میں تمہارا کیا مگماں ہے؟؟

انبیاء کرام کا امتیاز

انبیاء کرام (صلوات اللہ علیہم) کا اس حیات بخش علم میں کوئی سہیم و شریک نہیں جس کے بغیر نہ انسانوں کو سعادت حاصل ہو سکتی ہے، نہ نجات مل سکتی ہے، وہ علم جس کی روشنی میں انسان اپنے خالق اور اس کا نبات کو وجود بخشئے والی ذات، اس کی اعلیٰ صفات اور اس کے اور بندوں کے باہمی تعلق کی نوعیت معلوم کرتا ہے، اسی کی روشنی میں انسان کی ابتداء اور اس کی انتہا معلوم ہوتی ہے، اور اس دنیا میں اس کا مقام اور رب کے مقابلہ میں انسان کا موقف

متعین ہوتا ہے، اور اللہ کو راضی کرنے، غصہ دلانے اور آخرت میں انسان کو خوش نصیب و کامران یا ناکام و نامراد بنانے والے امور و اعمال اور انسان کے عقائد، اعمال اور اخلاق و عادات کے خواص، ان کی جزا و سزا اور انسانوں سے صادر ہونے والے اقوال، اعمال اور اعتقادات کے نتیجہ میں ملنے والے ثواب یا عذاب اور طویل مدت تک اثر انداز ہونے والے اہم نتائج کی نشاندہی ہوتی ہے، اور یہی وہ علم ہے جس کو ”علم النجاة“ کہا جاسکتا ہے۔

انبیاء کرام ارفع و اعلیٰ صلاحیتوں، احساس کی لطافت و نزاکت اور فطری ذہانت و ذکاؤت کے مالک ہونے کے باوجود اپنے زمانہ کے مروجہ اور عام علوم میں داخل نہیں دیتے، نہ ان علوم و فنون میں اپنے کمال یا اپنی مہارت کا دعویٰ کرتے ہیں، بلکہ وہ تمام چیزوں سے بالکل الگ صرف اس فریضہ کی ادائے گی اور اسی خدمت کے انجام دینے میں مشغول رہتے ہیں، جن کے لئے وہ مبجوض کئے گئے ہیں، جن کے مامور بناۓ گئے ہیں، اور جن پر انسان کی شقاوتوں و سعادتوں کا دار و مدار ہے، وہ انہیں علوم کو دوسروں تک پہنچانے کی دھن میں لگ رہتے ہیں۔

انبیاء کی تعلیمات سے بے نیازی کا انجام

مہذب اور ترقی یافتہ قومیں جو اپنے زمانہ میں، تہذیب و ثقافت، ذہانت اور علمی ایجادات میں بلند ترین معیار پر پہنچی ہوئی تھیں، وہ بھی انبیاء کرام کی لائی ہوئی تعلیمات اور ان کے مخصوص علم کی اتنی ہی ضرورت مندرجہ تھیں جتنا کہ دریا میں ڈوبنے والا سہارے کے لئے کسی کشتی کا محتاج ہوتا ہے یا زندگی سے ما یوس میریض کو اکسیر دوا کی ضرورت ہوتی ہے، ان ترقی یافتہ قوموں کے افراد اس مخصوص اور ضروری علم کے اعتبار سے (دوسرے علوم یا تہذیب و تمدن میں جتنے بھی آگے رہے ہوں) طفل شیرخوار، جاہل محض اور تھی دست و بے بضاعت تھے، اور انہوں نے اپنی علمی کامیابیوں اور تمدنی ترقیات کے باوجود جب اس علم کو رد کر دیا اور اس کا مذاق اڑایا، تو انہوں نے اپنے لئے اور اپنی قوم و معاشرہ کے لئے تباہی وہلاکت کو دعوت دی، متعدد ترقی یافتہ اور متمدن قومیں جو علم و ادب کے بیش بہا خزانوں سے مالا مال تھیں اور ذکاؤت و عبقریت میں جن کی مثال دی جاتی تھی، اس انکار، تکبر، غرور، خود

پرستی اور اپنے علوم اور صنعتوں پر فخر کا شکار ہو چکی ہیں، اپنے زمانہ کے نبی کی لائی ہوئی تعلیمات کو انہوں نے حقارت اور نفرت کی نظر سے دیکھا، اس سے بے نیازی بر قی، اس کو بیکار اور بے قیمت سمجھا، تو وہ اسی غرور ہی کی نذر ہو گئیں، اور وہ حماقت جو اعلیٰ ذہانت نظر آتی تھی، وہ تنگ نظری جس کو اس وقت دوراندیشی اور حقیقت شناسی کہا جاتا تھا، ان کو لے ڈوبی اور انہوں نے اپنے کئے کامزہ چکھ لیا۔

انبیاء کے علم اور دوسرے علوم اور صنعتوں کا تقابل

انبیاء کرام (علیہم السلام) کے علم اور دوسرے علماء اور حکماء کے علوم و فنون کا واضح فرق ایک کہانی سے بالکل ظاہر ہو جاتا ہے، آپ لوگوں نے اسے سننا تو ضرور ہو گا، لیکن شاید اس طرح اس فرق پر منطبق نہ کیا ہو گا، اور نہ یہ بلیغ حکمت معلوم کی ہو گی اور معاف کیجئے گا، یہ کہانی آپ ہی لوگوں یعنی طلبہ ہی کے طبقہ سے تعلق رکھتی ہے :

”راوی صادق البیان کہتا ہے کہ ایک بار چند طلبہ تفریح کے لئے ایک کشتی پر سوار ہوئے، طبیعت موج پر تھی، وقت سہانا تھا، ہوا نشاط انگیز اور کیف آور تھی، اور کام کچھ نہ تھا، یہ نو عمر طلبہ خاموش کیسے بیٹھ سکتے تھے، جاہل ملاج دچپسی کا اچھا ذریعہ، اور فقرے بازی، مذاق و تفریح طبع کے لئے نہایت موزوں تھا، چنانچہ ایک تیز و طریقہ ارجمند اسے مخاطب ہو کر کہا :

”چمامیاں آپ نے کون سے علوم پڑھے ہیں؟“؟

ملاج نے جواب دیا ”میاں! میں کچھ پڑھا لکھا نہیں۔“

صاجزادہ نے ٹھنڈی سانس بھر کر کہا ”ارے آپ نے سائنس نہیں پڑھی؟“

ملاج نے کہا ”میں نے تو اس کا نام بھی نہیں سنا۔“

دوسرے صاجزادہ بولے ”اقلیدس اور الجبرا تو آپ ضرور جانتے ہوں گے؟“

ملاج نے کہا : ”حضور یہ نام میرے لئے بالکل نئے ہیں۔“

اب تیرے صاحبزادہ نے شوشہ چھوڑا، ”مگر آپ نے جغرافیہ اور تاریخ تو پڑھی ہی ہو گی؟“

مللاح نے جواب دیا : ”سرکار یہ شہر کے نام ہیں یا آدمی کے؟“
مللاح کے اس جواب پر لڑکے اپنی بُنی نہ ضبط کر سکے، اور انہوں نے تہقیہ لگایا۔

پھر انہوں نے پوچھا ”پچامیاں تمہاری عمر کیا ہو گی؟“
مللاح نے بتالا یا ”یہی کوئی چالیس سال۔“ لڑکوں نے کہا : ”آپ نے اپنی آدمی عمر بر باد کی اور کچھ پڑھا لکھا نہیں،“ ملاح بے چارہ خفیف ہو کر رہ گیا، اور چپ سادھی۔

قدرت کا تماشا دیکھنے کے کشتی کچھ ہی دور گئی تھی کہ دریا میں طوفان آ گیا، موجیں منہ پھیلائے ہوئے بڑھ رہی تھیں اور کشتی بچکوئے لے رہی تھی، معلوم ہوتا تھا کہ اب ڈوبی تب ڈوبی، دریا کے سفر کا لڑکوں کا پہلا تجربہ تھا، ان کے اوسان خطا ہو گئے، چھروہ پر ہوا یاں اڑنے لگیں، اب جاہل ملاح کی باری آئی، اس نے بڑی سنجیدگی سے منہ بنا کر پوچھا، ”بھتیا تم نے کون کون سے علم پڑھے ہیں؟“

لڑکے اس بھولے بھالے جاہل ملاح کا مقصد نہیں سمجھ سکے۔ اور کالج یا مدرسہ میں پڑھے ہوئے علوم کی لمبی فہرست گنانی شروع کر دی اور جب بھاری بھر کم اور مروعہ کن نام گناہ کل تو اس نے مسکراتے ہوئے پوچھا : ”ٹھیک ہے یہ سب تو پڑھا، لیکن کیا پیرا کی بھی سیکھی ہے،؟ اگر خدا نخواستہ کشتی الٹ جائے تو کنارہ تک کیسے پہنچ سکو گے؟“

لڑکوں میں کوئی بھی پیرنا نہیں جانتا تھا۔ انہوں بہت افسوس کے ساتھ جواب دیا ”پچا جان! یہی ایک علم ہم سے رہ گیا ہے، ہم اسے نہیں سیکھ سکتے۔“

لڑکوں کا جواب سن کر ملاج زور سے ہنسا، اور کہا: ”میاں میں نے تو اپنی آدمی عمر کھوئی مگر تم نے تو پوری عمر ڈبوئی، اس لئے کہ اس طوفان میں تمہارا پڑھا لکھا کچھ کام نہ آئے گا، آج پیرا کی ہی تمہاری جان بچا سکتی ہے، اور وہ تم جانتے ہی نہیں۔“

ترقی کے اعلیٰ مدارج طے کرنے اور تہذیب و تمدن کے بلند معیار پر پہنچنے والی تمام قوموں کی یہی حالت ہے، خواہ وہ علم و ادب کے دائرة المعارف (انسائیکلو پیڈیا) ہی کیوں نہ رہی ہوں، یا انسانوں کے تمام علوم، حکمتوں، ایجادات اور اس وسیع دنیا میں چھپے ہوئے خزانوں کے اکشافات میں پوری دنیا کی امام ہی کیوں نہ رہی ہوں، لیکن وہ اس علم سے ناواقف تھیں جس سے اللہ کی معرفت حاصل ہوتی ہے، جس کے ذریعہ خالق تک پہنچا جاسکتا ہے، جس کے سہارے ساحلِ مقصود تک رسائی اور طوفان سے نجات کا حصول ممکن ہے، جو اعمال اور میلانات کو درست رکھتا، خواہشات اور شہوات کو قابو میں کرتا ہے، اخلاق کو صاف اور نفس کو مہذب بناتا ہے، برائیوں سے روکتا اور بھلائیوں پر ابھارتا ہے، دل میں اللہ کا خوف اور خشیت پیدا کرتا ہے، اور جس کے بغیر نہ معاشرہ کی اصلاح ہو سکتی ہے، نہ تہذیب و تمدن کی حفاظت، جو انسان کو انجام کی فکر اور آخرت کے لئے تیاری پر آمادہ کرتا ہے، انانیت اور خود پرستی کے جذبات فرو کرتا ہے، دنیا کی حقیر چیزوں کی حرص و ہوس سے آزادی دلاتا ہے، احتیاط اور توازن کا راستہ دکھاتا ہے، اور غیر مفید اور بے نتیجہ کوششوں سے باز رکھتا ہے۔

حکماء اور ماہرین علوم کا دامن اور ان کے بڑے بڑے کتب خانے ان معلومات سے یکسر خالی ہوتے ہیں جو انبیاء کو خدا کی طرف سے ملتی ہیں، ان کو آخرت کی ان منزلوں کی ہوا بھی نہیں لگی ہوتی ہے جن کی انبیاء علی وجہ البصیرۃ خبر دیتے ہیں اور جن کے متعلق تفصیلی ہدایات دیتے ہیں، ان کی تنگ و دودنیا کی حد تک ہے، موت کی سرحد کے پار وہ جھانک کر دیکھ نہیں سکتے۔

يَعْلَمُونَ ظَاهِرًا مِّنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَفِلُونَ (۱)

وہ دنیا کی زندگی کا ظاہری علم رکھتے ہیں اور آخرت سے بالکل بے خبر ہیں۔

بَلِ اذَارَكَ عِلْمُهُمْ فِي الْآخِرَةِ بَلْ هُمْ فِي شَكٍّ مِنْهَا بَلْ هُمْ مِنْهَا عَمُونُ (۱)

ان کا علم تھک کر رہ گیا آخرت کے بارہ میں، بلکہ وہ اس کی طرف سے شک میں ہیں بلکہ وہ اس سے ناپینا ہیں۔

حکماء اور ماہرین علوم کی حقیقت انسانی سفینہ کے ان ناخداوں کے مقابلہ میں وہی ہوتی ہے جو ایک تجربہ کار جہاز راں کے سامنے ساحل سمندر پر خوبصورت سیپیوں کے ساتھ کھیلنے والے بچوں کی، ان حکماء اور علماء کے لئے بھی یہ اتنا ہی ضروری ہے جتنا ایک آن پڑھ دیہاتی کے لئے ضروری ہے کہ انبیاء کے سامنے زانوئے تلمذتہ کریں اور ان سے اپنی نجات و سعادت کا وہ علم حاصل کریں جو ان کے بغیر کسی سے نہیں مل سکتا، جس کے بغیر ان کے تمام علوم و فنون، ان کی تمام تحقیقات و اکتشافات بے کار بلکہ ان کے لئے وبال ہیں، اپنے علوم پر فخر و ناز، اپنے معلومات اور تحقیقات پر قناعت اور انبیاء کے علم سے استغناۓ ان کے لئے اور ان تمام آبادیوں اور ملکوں کے لئے جو ان کی رہنمائی قبول کریں اور اپنی قسمت ان کے سپرد کریں، پیغام ہلاکت ہے، جن اشخاص یا قوموں نے اپنے زمانہ کے مروجہ علوم پر اعتماد کر کے انبیاء کی تعلیم وہدایت سے بے نیازی بر قی، وہ ہلاک ہو گئیں۔

فَلَمَّا جَاءَهُمْ رُسُلُهُمْ بِالْبَيِّنَاتِ فَرَحُوا بِمَا عِنْدَهُمْ مِنَ الْعِلْمِ وَحَاقَ بِهِمْ مَا كَانُوا بِهِ يَسْتَهْزِئُونَ (۲)

پس جب ان کے پیغمبران کے پاس روشن نشانیاں لے کر آئے تو ان لوگوں کے پاس جو (تحوڑا بہت) علم تھا، اسی پر نازاں رہے، آخر کار جس چیز کا وہ مذاق اڑاتے تھے اسی کی لپیٹ میں وہ آگئے۔

رسول کی بعثت کے بعد انکار کی گنجائش نہیں

خاتم النبیین ﷺ کی بعثت کے بعد بھی ہر اس قوم کی یہی حالت ہے، جو علم، حکمت،

صنعت اور تمدن کے بلند مدارج طے کر چکی اور اس کے تکبیر و غرور اور اپنے علوم، ترقیات اور ماہر فن بآکماں پر ضرورت سے زیادہ اعتماد نے رسول اللہ ﷺ کے طریقے اختیار کرنے اور آپ کے نقش قدم پر چلنے کی اجازت نہ دی۔

ہمارے زمانہ کی ترقی یافتہ قوموں کی مثال بھی یہی ہے، جو اس قیامت تک باقی رہنے والے دین سے فائدہ اٹھا سکتی ہیں، اور اس مرکز انوار سے روشنی کی کرنسی اپنے دامن میں سمیٹ سکتی ہیں، جلد ہی ان قوموں کے انکار، تکبر اور استغنا کا نتیجہ ظاہر ہو جائے گا، ان کی جاں بلب تہذیب کی لاش کا تعفّن پھیل جائے گا، اور ان کے تمدن کی عمارت زمین پر آرہے گی۔

انبیاء کی دعوت

انبیاء کرام کو جب اس حقیقت کا کھلی آنکھوں مشاہدہ ہو جاتا ہے کہ یہ عالم خدا کا پیدا کیا ہوا ہے، اسی کی مملکت ہے اور اسی کے حکم سے یہ پورا نظام چل رہا ہے تو پھر وہ انسانوں کی طرف توجہ کرتے ہیں اور تعجب سے دیکھتے ہیں کہ کائنات اور اس کے تمام اجزاء چاروں ناچار جس کے سامنے سر جھکائے ہوئے ہیں اور طوعاً و کرہاً جس کی فرمانبرداری کر رہے ہیں، انسان اس کائنات کے مجموعہ ہی کا ایک جزء ہونے کے باوجود اس کے سامنے اپنے ارادہ اور خواہش سے جھکنے میں تامل کر رہا ہے، اگرچہ یہ بلا ارادہ اس کے سامنے جھکا ہوا ہے، اس کے تکوینی احکام و قوانین کے زیر فرمان ہے، اسی کے حکم سے پیدا ہوتا ہے، اسی کے حکم سے نشوونما پاتتا ہے، بچہ سے جوان ہوتا ہے اور جوان سے بوڑھا، اسی کی پیدا کی ہوئی چیزیں کھاتا ہے، اسی کے حکم سے بیمار ہوتا ہے، اسی کے حکم سے صحت پاتتا ہے، غرض زندگی کی تمام ضروریات میں اور اپنے تمام جسمانی احوال میں خدا کے بنائے ہوئے نظام و قوانین کا اسی طرح تابع ہے جس طرح جمادات و نباتات و حیوانات۔ لیکن جب اس سے کہا جاتا ہے کہ جس طاقت کے سامنے تو بلا ارادہ جھکا ہوا ہے، اسی کے سامنے بالا رادہ بھی جھک جاتا تو اس کو اس میں عذر ہوتا ہے، انبیاء کرام نے جب پہلی حقیقت کے بالکل برخلاف یہ واقعہ دیکھا اور انہوں نے دیکھا کہ ان کی انسانی برادری کے بہت سے افراد نے خالق کے بجائے اس کی بعض مخلوقات کے

آگے سر جھکایا ہے اور ان کی عبادت و اطاعت اختیار کر لی ہے تو ان کی زبان سے بے ساختہ نکلا۔

أَفَغَيْرَ دِينِ اللَّهِ يَعْبُدُونَ وَلَهُ أَسْلَمَ مَنْ فِي السَّمَاوَاتِ وَالْأَرْضِ طَوْعًا
وَكُرْهًا وَإِلَيْهِ يُرْجَعُونَ ○ (۱)

کیا یہ اللہ کی فرمانبرداری کے سوا کسی اور کی فرمانبرداری کرنا چاہتے ہیں، حالانکہ اللہ کے سامنے زمین و آسمان کی سب چیزیں اپنی خوشی یا مجبوراً جھکی ہوئی ہیں اور اللہ ہی کی طرف ان سب کو لوٹ کر آنا ہے۔

عالم کی بیہی افتادگی اور کائنات کا بیہی وجود ہے جو قرآن کی آیات سجدہ میں کثرت سے بیان کیا گیا ہے :

وَلَهُ يَسْجُدُ مَا فِي السَّمَاوَاتِ وَمَا فِي الْأَرْضِ مِنْ ذَابِثٍ وَالْمَلِئَةُ
وَهُمْ لَا يَسْتَكْبِرُونَ ○ يَخَافُونَ رَبَّهُمْ مِنْ فَوْقِهِمْ وَيَقْعُلُونَ
مَا يُؤْمِرُونَ ○ (۲)

اور اللہ ہی کے سامنے زمین و آسمان کی تمام مخلوقات اور فرشتے سر بسجدہ ہیں اور ان میں خدا کے سامنے تکبر کا کوئی جذبہ نہیں، اپنے رب سے جوان کے اوپر ہے ڈرتے ہیں اور اس کے احکام کی اطاعت کرتے ہیں۔

بس انبیاء کی دعوت یہ ہوتی ہے کہ انسان بھی اسی طاقت کے سامنے سر تسلیم ختم کر دے جس کے سامنے ساری کائنات سرا فتاویٰ ہے، کائنات کا ایسا جزء ہو کر زندگی گذارے جو اپنی حرکت اور عمل میں اس کی مجموعی حرکت و رفتار سے ہم آہنگ اور خالق کائنات اور مدد بر ارض و سموات کے احکام و قوانین کے تابع ہو، اپنی تمام غلط خواہشات سے، اختیار و مطلق العنایی سے، آزادی و خود مختاری کے دعووں سے اور اپنے حقوق مالکانہ کے زعم سے دستبردار ہو کر اپنے کو بالکل اس کے حوالے کر دے، اسی کا نام ”اسلام“ ہے، جس کی دعوت لے کر تمام انبیاء آئے۔

ظاہر ہے کہ اس ”دین“ اور ”اسلام“ (اطاعت مطلق اور تسلیم کامل) کے بعد اور

اس تصور کے ساتھ کہ بالآخر پھر واسطہ اسی سے پڑنے والا ہے۔ (وَالْيَهِ يُرْجَعُونَ) اور اس کے سامنے اس زندگی کا حساب کتاب پیش کرنا ہے، انسان میں مطلق العنانی اور خود مختاری کا جذبہ کسی طرح نہیں پیدا ہو سکتا، اس کی زندگی کا نقشہ اس کے دماغ کے سانچے سے ڈھل کر نہیں نکلے گا بلکہ اسی کا تجویز کیا ہوا ہو گا جس نے کائنات کا پورا نقشہ بنایا ہے اور جو خود انسان کا بھی خالق ہے، اس کے اخلاق و عادات، سیاست و اجتماع اور احکام و قوانین اس کے اپنے تصنیف کردہ نہ ہوں گے بلکہ اس کو سب خدا کی طرف سے ملیں گے۔

وہی ورسالت کے اس راستے کے مقابل دوسرا راستہ یہ ہے کہ انسان اپنے کو اس عالم میں ایک ایسا وجود مستقل فرض کر لے جس کی زندگی کا رخ کائنات کی دوسری چیزوں سے بالکل جدا ہے، اور اس میں وہ کسی بالائی طاقت کے زیر فرمان، کسی آسمانی نظام کا تابع اور کسی غیر انسانی عدالت کے سامنے جواب دہ نہیں ہے، یہ جاہلیت کا راستہ ہے، یہ درحقیقت خدا کی اس سلطنت میں چھوٹی چھوٹی متعدد آزاد اور خود مختار سلطنتیں قائم کرنے کی باغیانہ کوشش ہے۔

وہی ورسالت تمدن کی بنیاد ہے

انبیاء علیہم السلام انسان کو وہ ابدی علوم و حقائق، زندگی کے وہ قطعی اصول و قواعد اور معاشرت و اجتماع کے وہ بے خطاء ضوابط عطا کرتے ہیں جن کی پابندی سے صحیح انسانی تہذیب ظہور میں آتی ہے، اور جن کی بنیاد پر عادل اور صلح تمدن کا نشوونما ہوتا ہے۔

تمدن ایسٹ اور چونے، کاغذ اور کپڑوں کے تنوع کا نام نہیں ہے، نہ حیوانی تقاضوں کو انسانی ہنرمندی سے پورا کرنے اور اس کے لئے ایک دوسرے سے تعاون کرنے کا نام ہے، تمدن اس اجتماعی زندگی کا نام ہے جس میں قدرت کے قائم کئے ہوئے حدود قائم رہیں، ہر فرد جماعت کو اس کا واجبی حق ملے، اور عقائد و اخلاق اور قانون و حکومت کے تعاون سے ایک ایسا ماحول پیدا ہو جس میں انسان کو فطرت کا منشا پورا کرنے اور اپنے کمال مطلوب تک پہنچنے میں امداد ملے۔

اب ہم دیکھتے ہیں کہ وہی ورسالت کی روشنی اور انبیاء کی رہنمائی کے بغیر انسان نے جب اجتماعی زندگی کا کوئی نقشہ بنایا تو کبھی وہ اس کو مکمل نہ کر سکا اور اس میں وہ تناسب اور

توازن نہ پیدا کر سکا جو ایک صالح انسانی تمدن کی ترقی کے لئے ضروری ہے۔

اصل یہ ہے کہ خدا کے بھیجے ہوئے پیغمبر خدا کی بنائی ہوئی اس دنیا کے باغان ہیں جو اس دنیا کی چمن بندی کرتے رہتے ہیں اور اس کے برگ و بار کو چھانٹتے رہتے ہیں، جو تمدن ان کی مدد کے بغیر آگ آئے اور ان کی آبیاری اور نگرانی کے بغیر پروش پائے وہ خود رو جنگلی درخت کی طرح ہے، اس میں وہ تمام عیوب اور نقص ہوں گے جو جنگل کے خود رو درختوں اور جھاڑیوں میں پائے جاتے ہیں، اغلب یہ ہے کہ وہ میٹھے پھل دینے والے سایہ دار درخت کے بجائے کڑوے یا کسیلے پھل دینے والا خاردار درخت ہی ہوگا۔

انبیاء فطرت کے نباض اور انسانیت کے مزاج و ان طبیب ہیں، جس تمدن کا خمیر ان کی ترکیب اور ان کے مشورہ کے بغیر تیار ہواں میں کبھی اعتدال نہیں ہو سکتا، اس کے مزاج کا عدم توازن کبھی نہ جائے گا، ایسا تمدن حقیقی ترقی کرے گا، اس کے چھپے ہوئے عیوب اتنے ہی نمایاں ہوتے جائیں گے اور اس کی بے اعتدالیاں جو اس کی فطرت میں داخل ہیں اتنی ہی ابھرتی جائیں گی، اسی لئے ہم دیکھتے ہیں کہ دنیا کے تمام مشہور تاریخی تمدنوں کے عروج کا زمانہ سب سے زیادہ اجتماعی اور اخلاقی ہنگامہ و تلاطم کا زمانہ رہا ہے جس میں نظام اجتماعی کی داخلی خرابیاں اور بے اعتدالیاں سطح پر ابھر آتی ہیں۔ تمام انسانی تمدنوں کے عروج کے اسی دور میں ازدواجی تعلقات کی خرابی، خانگی زندگی کی ابتری، جنسی اور صنفی کشاکش اور مشکلات، طبقاتی کشاکش، اخلاقی امراض اور اجتماعی بذریعی سب سے زیادہ بڑھ جاتی ہے اور اس کے خاتمه کا وقت قریب ہو جاتا ہے، گویا اس کے عروج اور اس کی ہلاکت کا زمانہ ایک ہی ہوتا ہے۔

بہت سے لوگ اس حقیقت سے واقف نہیں ہیں کہ عقائد (خواہ مذہبی ہوں یا اجتماعی) تمدن کی مستحکم بنیاد ہیں، جس تمدن کی بنیاد چند مسلمات اور حفاظت پر نہ ہو وہ تمدن بے بنیاد اور بازمیچہ اطفال ہے، وحی و رسالت ہی صحیح عقائد بخشتے ہیں اور پھر ان کو ثبات و استحکام عطا کرتے ہیں، انہیں کے ذریعہ سے انسان کو اخلاق اور اجتماع کے لئے ایسے اساسی مسلمات حاصل ہوتے ہیں جو آسمان و زمین کی طرح پائیدار اور پہاڑوں کی طرح استوار ہوتے ہیں، انہیں کی بنیاد پر تہذیب و تمدن کی پوری عمارت کھڑی ہوتی ہے، اخلاق و اجتماع و

معاشرت میں وہی بنیاد کا کام دیتے ہیں، جب کسی قوم کے ہاتھ سے وحی و رسالت کا رشتہ چھوٹ جاتا ہے یا ابتداء ہی سے انہیاء کا دامن اس کے ہاتھ نہیں آتا، تو پھر اس کے نزدیک کوئی حقیقت، حقیقت نہیں رہتی، بدیہیات، نظریات بن جاتے ہیں اور مسلمات، اختلافی مسائل ہو جاتے ہیں، اس کے اجتماعی نظریات، دن رات، صبح شام تبدیل ہوتے ہیں، علمی حقیقتیں بدلتی رہتی ہیں، اخلاقی اصطلاحات و تعریفات میں تغیر ہوتا رہتا ہے، اور اخلاقی فلسفے منسون ہوتے رہتے ہیں، خیر و شر اور صلاح و فساد کا کوئی معیار باقی نہیں رہتا، کل جو چیز اخلاق تھی آج وہ بداخلانی شمار ہوتی ہے، آج جس کا نام ظلم ہے کل عین عدل بن جاتا ہے، حقائق اشیاء کے فرق سے ذہن نا آشنا ہو جاتے ہیں، اس وقت اس قوم کا قوام بگڑ جاتا ہے، اس کی اخلاقی حس باطل ہو جاتی ہے، آزادی کے پردہ میں سخت انتشارِ خیال اور اختلافِ عمل پیدا ہوتا ہے، اور بالآخر اس میں وہ اجتماعی فوضویت (انارکی) اور اخلاقی اباہیت پیدا ہوتی ہے جو اس قوم کا جینا دشوار کر دیتی ہے اور خود اس کی تعمیر کی ہوئی جنت ارضی کو اس کے لئے جہنم اور اس کو دنیا کی دوسری قوموں اور تہذیبوں کے لئے طاعون بنادیتی ہے۔

تمام انسانی تمدنوں اور تہذیبوں کی تاریخ پڑھ جائیے، ان کے اجتماعی اور اخلاقی امراض و مہلکات اور بالآخر ان کی ہلاکت و تباہی کا اصل سبب، مذہبی و اخلاقی عقائد و نظریات کا یہی تزلزل، مسلمات کا یہی فقدان، اور خیر و شر کے معیاروں کا یہی تغیر و تبدل پایا جائے گا۔ فطرت سليم، قومی روایات، اور قدیم تربیت کچھ دنوں ضرور اس کی حفاظت کرتی ہیں، مگر یہ بہت کمزور قسم کی چیزیں ہیں، یہ قوم کے بحران اور بداخلانیوں اور بدنظمیوں کے سیلا ب کا مقابلہ نہیں کر سکتیں، بداخلانیوں اور بدنظمیوں کی پشت پر ان کو جائز اور مستحسن قرار دینے کے لئے مختلف قسم کے اخلاقی اور اجتماعی فلسفے اور علمی نظریے ہوتے ہیں، جن کی طاقت فطرت کی آواز کو دبادیتی ہے اور قومی روایات اور تہذیب کے ظسلم کو بھی توڑ دیتی ہے اور رفتہ رفتہ اس قوم کا دامن ہر قسم کے مسلمات اور ہر ایسی چیز سے خالی ہو جاتا ہے جو خیر و شر اور اخلاق و بداخلانی کی جانچ کے لئے میزان و معیار کا کام دے سکے۔

اسی طرح وحی و رسالت کی تعلیمات سے اخraf یا ان سے لا علمی کالازمی نتیجہ یہ ہے

کہ اس زندگی کا تخیل، خالص مادی اور انسان کا اپنے متعلق نقطہ نظر، خالص حیوانی ہو کر رہ جائے، اس لئے کہ انسان کے پاس اپنے طور پر جتنے ذرائع معلومات ہیں وہ اس کے سوا اور کوئی اطلاع نہیں دیتے، ان سے اس زندگی کے سوا کسی اور زندگی کا پہنچ نہیں چلتا، اور مجرد حس اور مشاہدہ سے انسان کی اور کوئی حقیقت اس کے سوا سمجھ میں نہیں آتی کہ وہ ایک ”بولنے والا جانور“ (حیوان ناطق) ہے، یہ عقیدہ اور اعتراف طبعی طور پر انسان کو حیوانیت کے اس مقام پر پہنچا دیتا ہے، جہاں جسمانی لذت والم کے احساس کے سوا کوئی اخلاقی شعور اور اغراض و مصالح کی پرستش کے سوا کوئی مذہب و فلسفہ نہیں رہتا۔

نبوت ہی انسان کو اپنی برتری و شرافت اور انسانیت کا شعور بخشتی ہے، اور اس کے ساتھ یہ ادراک بھی پیدا کرتی ہے کہ وہ ایک مقدار اعلیٰ، حکم الحاکمین کے زیر فرمان ہے، اس کے سامنے اپنے تمام اعمال و اخلاق کے لئے جوابدہ ہے، یہ دنیا اسی کی سلطنت اور اس دنیا کے رہنے والے اسی کے بندے ہیں، وہ اس سلطنت میں تصرف کرنے اور اس دنیا کے رہنے والوں کے ساتھ معاملہ کرنے میں آزاد نہیں ہے۔

پھر نبوت صرف اخلاقی حس کے بیدار کرنے پر اکتفا نہیں کرتی بلکہ انسان کو ایک نظام نامہ اور مفصل ضابطہ اخلاق دیتی ہے، اچھے اخلاق پر اس سے خدا کی رضا اور اس کی خوشنودی کے محل و مقام کا وعدہ کرتی ہے، حس سے بہتر عمل کے لئے کوئی محرك ثابت نہیں ہوا، بد اخلاقیوں اور قانون شکنی پر اس کے عذاب اور قهر سے ڈراتی ہے جس سے زیادہ کامیاب مانع دنیا میں موجود نہیں۔ خدا کے حاضر و ناظر، سميع و بصیر اور عالم الغیب والشهادة ہونے کا یقین اس کے دل و دماغ میں پیوست کر دیتی ہے جس سے بڑھ کر انسان کو ضبط میں رکھنے والی کوئی اخلاقی طاقت آج تک دریافت نہیں ہو سکی، یہی طاقت ہے جو انسان کو جلوت و خلوت، شہر اور صحراء میں پابند قانون رکھتی ہے، جو پولیس اور فوج کی طاقت کے بغیر بڑے بڑے جرائم اور صدیوں کی بڑی عادات کا استیصال کر دیتی ہے، جو زبان کے ایک اشارہ سے پوری پوری قوم سے منہگی شراب چھڑادیتی ہے، جو مجرموں کو شہروں اور صحراؤں سے کھینچ کر عدالت میں حاضر کرتی ہے اور ان کی زبان سے اپنے جرم کا اقبال کرتی ہے۔

جس اخلاقی نظام کی پشت پر نبوت کی یہ طاقت نہ ہو، وہ صرف کتابی فلسفہ ہے جو ایک معمولی سے جرم کا انسداد بھی نہیں کر سکتا (۱) اور محدود سے محدود درقبہ زمین میں بھی کوئی پاکیزہ اخلاقی ماحول نہیں پیدا کر سکتا۔

جو تمدن اس آسمانی ضابطہ اخلاق سے محروم ہوا اور جس قوم کا پہلو اس مذہبی ضمیر سے خالی ہو، وہ دنیا ہی میں جہنم کے گڑھے کے کنارے کھڑی ہے، اس کی مادی و علمی ترقی، اس کی صنعتی و سیاسی فتوحات، اس کی تنجیر کا نتائج، اس کی ظاہری تہذیب و آداب، اس کے علوم و فنون، کوئی چیز اس کو اس گڑھے میں گرنے سے روک نہیں سکتی، بلکہ یہ سب چیزیں مل کر اس کے گرنے کی رفتار کو اور تیز کر دیں گی، جو قوم وحی کی حفاظت اور انبیاء کی پاسبانی سے محروم ہو اس کے یہی علوم و آداب (جو انبیاء کی رہنمائی کے بغیر پیدا ہوتے ہیں اور جن کا خمیر خدا شناس اور پاکباز نہیں ہے) اس کے اخلاقی زوال میں معاون اور اس کے سرگرم کارکن بن جاتے ہیں، اور فواحش کی تبلیغ و اشاعت میں، بے حیائی اور بد اخلاقی کو فروغ دینے میں، تہذیب و حیا کے پرانے نظریات کو بد لئے اور ان کو معیوب قرار دینے اور جرائم و فواحش کو مزین و آراستہ کرنے میں، شیطان کے ایجنت کی حیثیت سے کام کرتے ہیں، یونان و روم اور جدید یورپ کی اجتماعی و اخلاقی اور ادبی تاریخ اس کی شاہد ہے۔

انسان کی آزادی کی اس راہ میں قانون سنگ گراں ثابت ہو سکتا تھا مگر اس کو انسان نے اپنے راستے سے اس طرح ہٹا دیا کہ وہ خود واضح قانون بن گیا، جب قانون کا مأخذ منع

(۱) اس کی بہترین مثال امریکہ کی تحریک منع خرکی ناکامی اور قانون تحریم خرکی منسوخی ہے، اس تحریک اور قانون کی پشت پر دنیا کی ایک عظیم ترین اور منظم ترین حکومت (ریاستہائے متحده امریکہ) بے پایاں دولت و سرمایہ، اعلیٰ علم و تہذیب اور لا انتہا وسائل نشر و تبلیغ تھے، اندازہ ہے کہ شراب کے خلاف نشوونے اشاعت کے سلسلہ میں صرف چھ سال کے اندر ساڑھے چھ کروڑ ڈالر صرف ہوئے اور وہ لڑپر جوشائی کیا گیا وہ فوارب صفحات پر مشتمل تھا، قانون کی تعفیف کے سلسلہ میں تیرہ سال کے اندر دوسرا دی مارے گئے، ۵۴۳۲۳۳۵ قید کئے گئے۔ ایک کروڑ ساٹھ لاکھ پونڈ کے جرمانے عائد کئے گئے، چالیس کروڑ چالیس لاکھ پونڈ مالیت کی ملاک خبطی کی گئیں، لیکن ان انتہائی کوششوں کے باوجود امریکہ کی حکومت و قانون اور اس کے اصلاحی ادارے اور اجمنیں اہل ملک کو قانون کی پابندی اور شراب نوشی سے اجتناب پر آمادہ نہ کر سکیں بلکہ اس کے برعکس ان میں سے نوشی کا جھون کیا کر دیا اور بالآخر چودہ برس کے بعد سو ۹۳۱ء میں جمہوریت کو مجبوراً اس قانون کو منسوخ اور شراب نوشی کو جائز قرار دینا پڑا۔ (تفصیلات کے لئے ملاحظہ ہو کتاب ”تفیحات“، مضمون ”آسمانی قانون اور الہی قانون“)

بجائے کتاب آسمانی اور وحی الہی کے انسانی علم و تجربہ قرار پایا اور قانون ساز بجائے خدا کے انسانوں کی کثرت رائے یا طاقت تسلیم کی گئی تو راستہ کی تمام رکاوٹ دور ہو گئی، انسان کی ترکیب میں شہوانیت اور بھیعت داخل ہے، وہ فطرت بندشوں اور قیود سے آزاد رہنا چاہتا ہے، وہ بالطبع لذت جو، اور عیش پسند ہے، جب اس کے ساتھ خدا کا خوف اور اپنی ذمہ داری کا احساس بھی نہ ہو تو اس کو کون سا محرك ایسا قانون بنانے پر آمادہ کر سکتا ہے جو خود اس پر بندشیں اور قیود عائد کرے، اس کی آزادی سلب کرے اور اس کے عیش کو منع کر دے، پھر جب یہ قانون ساز انسان ہوں، جن کی پرورش ان متزلزل عقائد، ان معمکن نظریات، اس مسخ شدہ ذہنیت اور ان فاسد اخلاق میں ہوئی ہو جن کا اوپر تذکرہ ہوا، تو ان سے ایسے قانون وضع کرنے کی توقع کہاں تک بجا ہے؟! جو جرام کا انسداد کرے اور جس میں معصیت اور فواحش اور بد اخلاقیوں کے گھسنے کے لئے کوئی رخنہ نہ ہو، ان سے تو یہ توقع رکھنی چاہئے کہ وہ اپنی قانون سازی کی طاقت اور اپنے اقتدار سے بد اخلاقیوں کو سند جواز اور قانونی حیثیت دیں گے، ان کے دور میں بد اخلاقیاں قانون بن جائیں گی (۱) اور اخلاق خلاف قانون قرار پائیں گے۔ مسخ و نیم مسخ شدہ قوموں کی تاریخ میں یہ واقعہ شاذ نہیں ہے کہ بڑے بڑے جرام رائے عامہ کی طاقت سے جائز و مستحسن اور مقبول عام بن گئے، پاکبازی سوسائٹی کا جرم بن گئی، پاکبازوں کے لئے اس مجرم سوسائٹی میں رہنے کی گنجائش نہ رہی، اور رائے عامہ نے یہی الزام دے کر ان کے اخراج کا مطالبہ کیا کہ :

آخرِ جُوَا آلَ لُوْطٍ مِنْ قَرْيَتُكُمْ إِنَّهُمْ أَنَاسٌ يَتَطَهَّرُونَ (۲)

لوط کی جماعت کے لوگوں کو اپنی بستی سے نکال دو، یہ وہ لوگ ہیں جو پاکباز

(۱) تاریخ جدید میں بھی اس کی مثالیں ملتی ہیں کہ قانون سازی کی طاقت اور کثرت آراء سے بعض ایسے اخلاقی و اجتماعی جرام جن کی شاعت پر نواع انسانی کا اتفاق ہے، قانوناً جائز قرار دیے گئے، زیادہ دنوں کا واقعہ نہیں، نازی دور سے پہلے کی بات ہے کہ جرمی میں جھسال تک عمل قوم لوٹ کے حق میں پروپینڈا کیا گیا، یہ زبردست اصلاحی کام ان بزرگ نے کیا جو دنیا کی مجلس اصلاح صفائی کے صدر رہ چکے تھے، آخر کار ملک کی مجلس قانون ساز نے کثرت آراء سے یہ پاس کر دیا کہ یہ فعل قانوناً جرم نہیں ہے، صرف شرط یہ ہے کہ طرفین راضی ہوں اور معمول کے نابالغ ہونے کی صورت میں اس کا ولی ایجاد و قبول کی رسم ادا کر دے، مولانا سید ابوالاعلیٰ مودودیؒ کے رسالہ ”پردہ“ میں اس کی اور بھی مثالیں ملیں گی۔

رہنا چاہتے ہیں۔

نبوت دنیا میں جو تمدن قائم کرتی ہے، اس کی یہ خصوصیت ہے کہ وہ قانون سازی کا حق انسان کو نہیں دیتی، اس کے تمدن میں انسان گناہ گار تو ہو سکتا ہے اور خلاف قانون بھی کر سکتا ہے، اس کو اس کے تمدن میں اس کی سزا برداشت کرنی پڑے گی، لیکن وہ قانون الٰہی میں ادنیٰ ترمیم کا بھی مجاز نہیں۔ اس کے حلال و حرام، زمین و آسمان اور سورج اور چاند کی طرح پائیدار اور نوامیں فطرت کی طرح غیر متبدل ہیں، بلکہ وہ عین فطرت ہیں جس میں تغیر و تبدل نہیں۔

**فِطْرَةُ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ
الَّذِينَ الْقَيْمَطُ (۱)**

اللہ کی (بنائی ہوئی) فطرت جس پر اس نے لوگوں کو پیدا کیا ہے، اللہ کے بنائے ہوئے کوئی بدل نہیں سکتا، یہی استوار اور پائیدار دین ہے۔

اس لئے اس کے تمدن میں فواحش و محمرات، معاصی و منکرات، عیش و عشرت کے محركات، لہو و لعب اور غفلت کے اسباب اور تمام اخلاقی جرائم اور جرم آفریں اعمال و اشغال ہمیشہ منوع رہیں گے، اور جب تک ان کی فطرت اور انسان کی فطرت نہ بدلتے (اور ان میں سے کوئی چیز بدلنے والی نہیں) ان کا حکم بھی نہ بدلتے گا۔

انسانی قوانین کا مقصد صرف کسی خاص نظام کی تاسیس، امن عامہ کی حفاظت اور اہل مملکت میں نظام قائم کرنا ہوتا ہے، اس لئے وہ انسان کے ان اعمال و اخلاق سے بحث کرتے ہیں جو سوسائٹی اور عام زندگی پر اثر انداز ہوں، ان کو شخصی اخلاق اور اندر و خارجیوں سے بحث نہیں ہوتی، ان قوانین کی حیثیت ایک معلم اخلاق اور مصلح کی نہیں ہوتی بلکہ پولیس اور مجسٹریٹ کی ہوتی ہے۔

لیکن آسمانی قوانین کا مقصد محض نظم قائم کرنا نہیں ہے، بلکہ انسانوں کو پاک باز اور خدا ترس بانا ہے، اس لئے ان کے ضوابط میں بعض ایسی چیزیں، ایسے اخلاق اور ایسے مشاغل منوع ہوں گے جن کی طرف دنیوی قانون سازوں کا ذہن ہی نہ جائے گا، ان میں ایسے تمام

رخنے بند ہوں گے جن سے معصیت و بد اخلاقی سوسائٹی میں داخل ہوتی ہے، جن سے طبیعتوں میں عیش پسندی آتی ہے، قوم میں تن آسانی اور تنہم پیدا ہوتا ہے، غیر اخلاقی رجحانات اور مجرمانہ میلانات پیدا ہوتے ہیں، جن سے سوسائٹی کو وہ لکھن لگتا ہے جواندہ ہی اندر اس کی جڑوں کو ہوکھلا کر دیتا ہے، ایسی سب چیزیں منوع ہوں گی جو اس کے اخلاقی معیار سے مطابقت نہیں رکھتیں۔ یا اس کے مذہبی اصول سے موافقت نہیں رکھتیں۔ اس کا تمدن موسیقی کی ہمت افزائی نہیں کرے گا، لہو و لعب اور تفریح میں انہاک کو پسند نہ کریگا، زینت و تفاخر اور مال و دولت کے مقابلہ کو اچھی نظر سے نہ دیکھے گا، یہاں تک کہ بے سود اور غیر ضروری تعمیرات، جن کا مقصد شان و شوکت کے اظہار اور لطف و تفریح کے سوا کچھ نہ ہو، اس تمدن میں مذموم ہوں گی، سونے چاندی کے برتنوں کا استعمال مطلق اور ان کے زیورات اور ریشم کا استعمال مردوں کے لئے منوع ہوگا، تصاویر اور پتھر کے بت اور انسانی مورتیں مطلقاً حرام اور منوع ہوں گی۔

انسانی قوانین میں صرف لفظی پابندی ضروری ہوتی ہے اور جرائم سے مانع صرف سزا یا پولیس کا خوف ہوتا ہے، جہاں یہ موالع موجود نہ ہوں، وہاں جرائم کے ارتکاب میں کوئی چیز مانع نہیں ہوتی، دلوں میں قانون کی عظمت اور اس کا احترام نہیں ہوتا، اس لئے کہ وہ اپنے جیسے انسانوں کا بنایا ہوا ہوتا ہے جن کی تقدیس کا کوئی تخلیل لوگوں کے ذہن میں نہیں ہوتا، اکثر قانون ساز اقتدار اور قانون سازی کے منصب پر اپنی ذکاوت یا دولت یا طاقت یا انتخابی کوششوں کی وجہ سے قابض ہو جاتے ہیں اور اخلاقی حیثیت سے ان کی سطح اور اصولی حیثیت سے ان کی سیرت عام لوگوں کے مقابلہ میں کچھ بلند نہیں ہوتی، بلکہ بعض اوقات وہ سخت بد اخلاق، بے اصول، طامع، رشت خوار اور رذیل ہوتے ہیں، اس لئے بعض اوقات تو وہ اپنے اغراض و فوائد کے لئے اپنی کمزوریوں اور بد اخلاقیوں کو قانونی سند دینے کے لئے اور بعض اوقات عوام اور رائے وہندوں کی خوشنامہ کے لئے خلاف اصول قوانین بناتے ہیں اور ان میں حسب مصلحت و خواہش ترمیمیں کرتے رہتے ہیں، عوام ان کے قوانین کو بھرپور قبول کرتے ہیں اور ان میں ایک بڑا طبقہ ان سے چھٹکارا حاصل کرنے کی کوشش کرتا ہے اور اپنی

ذکاوت اور حیلہ جو نیوں سے ان کو عاجز کرنے کی کوشش کرتا ہے، اور قانون اور اہل ملک کے درمیان کشمکش جاری رہتی ہے۔

اس کے برخلاف وحی و رسالت کا لایا ہوا قانون، خدا اور رسول پر ایمان رکھنے والوں کے لئے اسی درجہ مقدس اور قابل عزت ہوتا ہے جس درجہ ان کا مذہبی صحیفہ اور خود ان کا پیغمبر۔ وہاں اس کو اپنی ہوشیاری سے ہرانے، عاجز و مغلوب کرنے اور اس کو تنگ اور دق کرنے کا کوئی سوال ہی نہیں ہوتا کہ یہ عمل عین کفر اور بغاوت ہے۔

وَالَّذِينَ سَعُوا فِي الْأَيَّلَةِ مُعَاجِزِينَ أُولَئِكَ لَهُمْ عَذَابٌ مِّنْ رِّجْزِ
الْآيَمِ (۱)

بے شک جن لوگوں نے ہماری آئیوں کو ہرانے کی کوشش کی ان کے لئے بلا کا دردناک عذاب ہے۔

وہاں صرف قانون کی لفظی پابندی اور ظاہری وجسمانی شکل کافی نہیں، بلکہ پابندی قانون کی روح بھی ضروری ہے، کیونکہ قانون ساز اور حاکم (اللہ) غیب سے واقف ہے، ظاہر اور باطن سے آگاہ ہے، اور اس کو ظاہری قانونی پابندی سے دنیا کے حاکموں کی طرح دھوکہ نہیں دیا جاسکتا۔

لَنْ يَنَالَ اللَّهُ لُحُومُهَا وَلَا دِمَائُهَا وَلَكِنْ يَنَالُهُ التَّقْوَىٰ مِنْكُمْ۔ (۲)
ان قربانیوں کے گوشت اور خون اللہ کو نہیں پہنچتے بلکہ تمہارا تقویٰ ہی پہنچتا ہے۔

جو قانون ان خصوصیات کا مالک ہوگا، اس کے تمدنی اثرات کیا ہوں گے؟ وہ سوسائٹی میں کس درجہ کی پاکبازی، طہارت و عفت، امانت و دیانت، تہذیب و حیاء پیدا کرے گا؟ اور جب ان لوگوں کے ہاتھوں میں حکومت آئے گی اور ان کو زمین کے کسی حصہ میں اقتدار حاصل ہوگا، جو مذہب و اجتماع و اخلاق اور معاشرت و تہذیب کے بارہ میں ایسے ثابت شدہ حقائق، ایسے غیر متزلزل عقائد رکھتے ہیں جو ان کو علم و اطلاع کے ابدی اور دامنی، صاف اور حفوظ سرچشمہ سے حاصل ہوئے ہیں، اور جو فطرت کے اٹل قوانین کی طرح غیر متبدل اور غیر منسوخ ہیں، جن کی تربیت ان اخلاق میں ہوئی جو انسانی ہوا و ہوں سے پاک

اور خدا کی صفات کا پرتو ہیں، جن کا قانون، شریعت الٰہی کا دوسرا نام ہے، جو **فَوَّا مِيْنَ بِالْقِسْطِ شُهَدَاءَ اللَّهِ** (عدل و انصاف کے ذمہ دار اور ملتزم اور اللہ کے گواہ) ہیں، تو ان کی حکومت و اقتدار کے نتائج و ثمرات کیا اس سے مختلف ہوں گے؟ جس کی قرآن نے پیشیں گوئی کی ہے :

الَّذِينَ إِنْ مَكَنُوهُمْ فِي الْأَرْضِ أَقَامُوا الصَّلَاةَ وَأَتُوَّلُ الزَّكُوْةَ وَأَمْرُوا بِالْمَعْرُوفِ وَنَهَوْا عَنِ الْمُنْكَرِ، (۱)

یہ وہ لوگ ہیں جن کو اگر ہم زمین میں صاحب اقتدار کریں تو وہ نماز کو قائم کریں گے، زکوٰۃ دیں گے، بھلانی کا حکم کریں گے اور برائی سے روکیں گے۔

اور ان سے طبعی طور پر جو تمدن اور طرز زندگی وجود میں آئے گا، کیا اس کی پاکبازی اور بلندی میں کسی کوشک ہو سکتا ہے؟ اس کے برخلاف جو تمدن ان لوگوں کے ہاتھوں قائم ہو، اور جو سوسائٹی ان کے ذریعہ وجود میں آئے، جو مذہب، اخلاق و اجتماع اور تہذیب انسانی کے یا تو سرے سے کچھ حقائق و مسلمات ہی نہ رکھتے ہوں یا ان کے پاس چند ذوقیات اور وجدانیات ہوں، جن کی تقویم سورج کی گردش کے ساتھ بدلتی رہتی ہو، جن کے پاس خیر و شر اور مذموم و مستحسن کی تمیز کے لئے کوئی پاسیدار معیار اور اخلاقی قدروں کے وزن کرنے کے لئے کوئی عادل میزان نہ ہو، جن کے یہاں اخلاق، اغراض و مصالح کا نام ہو اور جن کا قانون خود انہیں کا بنایا ہوا اور ان کے علم و تجربہ اور ضرورت و مصلحت کے تابع ہو، جن کی حکومت شخصی یا نسلی یا تقوی اقتدار کا ذریعہ اور اس کی خادم ہو، اور اس کا دنیا میں کوئی اصلاحی مشن نہ ہو، جس کی بنیاد کسی اصول اور اخلاقی فلسفہ پر نہ ہو، تو اس تمدن اور اس سوسائٹی میں کیا انسان کو اپنی فطرت کا منشا پورا کرنے اور اپنے کمال مطلوب تک پہنچنے میں امداد مل سکتی ہے؟ اور اگر اس نے کچھ عمر پائی، اور اس کی جڑیں زمین میں گہری چلی گئیں تو کیا انسان اپنی فطرت اصلی پر قائم بھی رہ سکتے گا؟ اور اس کو اپنا کمال مطلوب یاد بھی رہے گا؟ اس تمدن کو انسانی تمدن کہنے کی وجہ اس کے سوا اور کیا ہو سکتی ہے کہ وہ ان لوگوں نے قائم کیا ہے جو اپنی شکل و صورت میں انسان ہیں، اگرچہ وہ اپنے طرز زندگی میں بے جان مشینیں، اپنی ذہنیت اور تربیت کے لحاظ سے بے شعور

جانور اور اپنے مشاغل و اعمال کے لحاظ سے خوبیوں کے لئے خوار درندے ہیں۔

انسانیت کی خیر و برکت اور تمدن کے ارتقاء کا بنیادی سبب

انبیاء کرام صرف معرفت صحیح اور علم ایقین ہی کے مرکز و منبع نہیں ہیں، بلکہ اس کے ساتھ ہی وہ انسانی معاشرہ کو ایک اور بے بہادر ولت بھی عطا کرتے ہیں، جس پر انسانیت کی خیر و برکت اور تمدن کی تعمیر و ترقی کا پورا پورا دار و مدار ہے، اور وہ قیمتی سرمایہ ہے، بھلائی سے محبت اور براہی سے نفرت کا مقدس ترین جذبہ اور شرک کی قوتیں اور اس کے مرکز کو پاش پاش کرنے اور خیر کی توسعہ و ترقی کے لئے قربانیاں دینے کا مبارک عزم، اور انسان کی تمام ترقیات، سر بلندیوں اور ناقابل فرماوش کارنا موں کا اصل اور اسلامی سبب یہی مقدس جذبہ اور مبارک عزم ہی ہے، کیونکہ تمام اسباب و وسائل، ساز و سامان اور تجربہ و تحقیق کے ادارے انسان کے عزم و ارادہ کے تابع ہیں، تمام کارنا موں کی اساس یہ ہے کہ انسان ارادہ کرے، اور اس بھلائی کا اصل مأخذ و منبع ہمیشہ انبیائے کرام علیہم السلام کی تعلیمات رہی ہیں، انھوں نے اپنی بعثت کے زمانہ میں اپنی قوم و امت اور اپنے پورے معاشرہ میں خیر کی محبت اور شر سے نفرت کے جذبہ کو پروان چڑھایا، حق کی حمایت اور باطل کی مخالفت ان کی طبیعت اور فطرت میں داخل کرنے کی کوشش کی، اور طویل انسانی تاریخ میں جب بھی یہ جذبہ کمزور پڑا، انسانوں کی فطرت میں تغیر و نہما ہوا، اور ان میں بھیگیت اور درندگی کے آثار ظاہر ہوئے، جیسا کہ ہم قرآن میں بیان کئے ہوئے مختلف قوموں کے حالات میں مشاہدہ کرتے ہیں، انبیائے کرام نے فوراً اس کا علاج کیا، اور قساوت و بھیگیت کو رحمت و رأفت اور شرافت و انسانیت میں بدل دیا، انھوں نے اپنی اعلیٰ تعلیمات کی اشاعت کی، اس کے لئے مسلسل و متواتر جدوں جہد کی، عیش و آرام کی پروانہیں کی، عزت و وقار کا خیال نہیں کیا، حتیٰ کہ اپنے جسم و جان کی فکر نہیں کی، اور اسی مسلسل و جانکاہ محنت و مشقت کے نتیجہ میں انسانیت سے عاری حیوانوں اور پھاڑ کر کھانے والے درندوں میں ایسے نیک نفس لوگ پیدا ہوئے جن کے انفاس سے دنیا معطر ہو گئی، جن کے حسن و جمال سے انسانیت کی تاریخ میں دل کشی و رعنائی آگئی، جو رفت و منتزلت میں فرشتوں سے بھی آگے نکل گئے، اور انہیں برگزیدہ، مثالی اور قابل تقلید نفوس کی

برکت سے تباہ و بر باد ہونے والی انسانیت کوئی زندگی مل گئی، عدل و انصاف کا دور دورہ ہو گیا، کمزوروں میں طاقت والوں سے اپنا حق وصول کرنے کی ہمت و طاقت پیدا ہوئی، بھیڑیوں نے بکریوں کی گلہ بانی کی، فضاؤں میں رحم و کرم کی خنکی چھا گئی، الفت و محبت کی خوشبو پھیل گئی، سعادت کا بازار گرم ہو گیا، دنیا میں جنت کی دکانیں سج گئیں، ایمان و یقین کی عطر پیز ہوا میں چلنے لگیں، انسانی نفوس ہوا وہوں کی گرفت سے آزاد ہو گئے، قلوب بھلائیوں کی طرف ایسے گھنچے لگے جیسے مقناطیس کی طرف لو ہے کے لکڑے۔

انسانوں کی تہذیب و تمدن اور ان کی ارتقاء پر اس مبارک و مقدس طبقہ کے جس قدر احسانات ہیں، کسی اور طبقہ کے نہیں ہیں، الاطاف و عنایات کا خنک سایہ، انسانوں کی عزت، ان کی شرافت، ان کے اعتدال، ان کے توازن اور ان کی پوری زندگی پر چھایا ہوا ہے، انہی الاطاف و عنایات کے زیر سایہ، حیات انسانی کے بقا کا امکان ہے اگر انہیاء کرام نہ ہوتے تو انسانیت کا سفینہ اپنے علم، فلسفہ، حکمت اور تہذیب و تمدن سمیت طوفان کی نذر ہو جاتا، اور روئے زمین پر انسانوں کے بجائے جنگلی جانوروں اور درندوں کے ریوڑکلیلیں کرتے ہوئے نظر آتے، جو نہ اپنے خالق اور رب کو پہنچانتے، نہ دین و اخلاق سے آشنا ہوتے، نہ رحمت و محبت کا احساس رکھتے اور نہ آب و دانہ یا گھاس چارہ سے بلند کوئی بات ان کے ذہن میں آتی۔ آج دنیا میں جتنے بھی بلند انسانی اقدار، لطیف و نازک احساسات، بہترین و بلند اخلاقی تعلیمات، صحیح و نفع بخش علوم، یا باطل سے ملکرانے کے عزائم پائے جاتے ہیں، ان تمام کی تاریخ کا سلسلہ، وہی آسمانی، انہیاء کی تعلیمات، ان کی دعوت و تبلیغ، ان کے مجاہدات اور ان کے پر خلوص اصحاب و قبیعین ہی پر ختم ہوتا ہے، اور دنیا (ازل سے ابد تک) ان کے دستِ خوان کی ریزہ چینی پر مجبور رہی ہے، انہی کی پھیلائی ہوئی روشنی میں قدم بڑھاتی رہی ہے، اور انہی کی تعمیر کی ہوئی مکالم عمارت کے سایہ میں سرچھپا تی اور زندگی گزارتی رہی ہے، اور رہے گی۔

ان مقدس نفوس پر ہزاروں ہزار بار دار و داور سلام۔

بہاراب جو دنیا میں آئی ہوئی ہے
یہ سب پوادنہیں کی لگائی ہوئی ہے

دین و شریعت کے بارے میں ان بیانوں کی غیرت واستقامت

انبیاء کرام ان عقائد، دعوت و پیغام اور شریعت کے بارے میں جس کوہ لے کر آتے ہیں، بڑے غیور اور ذکی الحس واقع ہوتے ہیں، وہ کسی حال میں بھی (خواہ دعوت کی مقبولیت اور کامیابی کی مصلحت ہی کا تقاضا کیوں نہ ہو) اس کے لئے تیار نہیں ہوتے کہ اپنی دعوت اور شریعت میں کوئی ترمیم یا تغیر و تبدل گوارہ کر لیں، ان کے بیہاں مدد و نصیحت، اور تبدیلی موقف کی گنجائش نہیں ہوتی، اللہ تعالیٰ اپنے آخری پیغمبر (صلی اللہ علیہ وسلم) کو مناطب کر کے فرماتا ہے :

فَاصْدِعْ بِمَا تُؤْمِنُ وَأَغْرِضْ عَنِ الْمُشْرِكِينَ ○ (۱)

پس جو حکم تم کو خدا کی طرف سے ملا ہے، وہ سنادو، اور مشکوں کا ذرا خیال نہ کرو۔

نیز ارشاد ہے :

يَا أَيُّهَا الرَّسُولُ بَلَّغْ مَا أُنْزِلَ إِلَيْكَ، وَإِنْ لَمْ تَفْعَلْ فَمَا
بَلَّغْتَ رِسَالَتَهُ، وَاللَّهُ يَعْصِمُكَ مِنَ النَّاسِ。 (۲)

اے پیغمبر! جوارشادات تم پر خدا کی طرف سے نازل ہوئے ہیں سب لوگوں کو پہنچا دو اور اگر ایسا نہ کیا تو تم خدا کے پیغام پہنچانے میں قاصر ہے، اور خدا تم کو لوگوں سے بچائے رکھے گا۔

نیز فرمایا :

وَذُوَا لَوْ تُدْهِنُ فَيُدْهِنُونَ ○ (۳)

یہ لوگ چاہتے ہیں کہ تم نرمی اختیار کرو۔ تو یہ بھی نرم ہو جائیں۔

رسول اللہ ﷺ کا موقف توحید بلکہ اسلام کے تمام بنیادی عقائد، حتیٰ کہ دین کے اركان و فرائض کے بارے میں بھی لچک دار اور مصالحانہ موقف نہ تھا، جو سیاسی قائدین کا (جو بزم خود اپنے کو حقیقت پسند اور عملی انسان سمجھتے ہیں) ہر زمانہ میں طرہ امتیاز رہا ہے۔ شہر طائف کے فتح ہو جانے کے بعد، قریش کے بعد، عرب کے دوسرے سر برآ اور دہ قبیلہ ثقیف کا وفد اسلام قبول کرنے کے بعد، رسول اللہ ﷺ کی خدمت میں حاضر ہوتا ہے، اور یہ درخواست

(۱) المجر : ۶۷

(۲) المائدہ : ۶۷

(۳) القلم : ۹

کرتا ہے کہ لات نامی صنم کو (جس کی وجہ سے طائف کو مکہ کے بعد مرکزیت اور تقدیس حاصل تھا) تین سال تک اپنے حال پر ہے دیا جائے اور دوسرے اضمام کی طرح اس کے ساتھ معاملہ نہ کیا جائے۔ رسول اللہ ﷺ صاف انکار فرمادیتے ہیں، وفد کے لوگ دوسال، پھر ایک سال کی مہلت مانگتے ہیں، آپ مسلسل انکار فرماتے ہیں، یہاں تک کہ وہ اس پر اڑتا تے ہیں کہ ہمارے طائف واپس جانے کے بعد صرف ایک مہینہ کی مہلت دے دی جائے، لیکن آپ ان کی آخری درخواست قبول فرمانے کے بجائے ابوسفیان بن حربؓ (جن کی طائف میں رشته داری تھی) اور قبیلہ ثقیف ہی کے ایک فرد مغیرہ بن شعبہؓ کو مأمور فرماتے ہیں کہ وہ جائیں اور لات اور اس کے معبد کو ڈھا دیں، اہل وفد ایک درخواست یہ بھی کرتے ہیں کہ انھیں نماز سے معاف رکھا جائے۔ آپ فرماتے ہیں، اس دین میں کوئی بھلانی نہیں جس میں نماز نہیں۔ اس گفتگو سے فارغ ہو کر وہ اپنے وطن واپس لوٹتے ہیں، اور ان کے ساتھ ابوسفیانؓ اور مغیرہؓ بھی جاتے ہیں، اور لات کو ڈھا دیتے ہیں اور پورے قبیلہ ثقیف میں اسلام پھیل جاتا ہے، یہاں تک کہ پورا طائف مسلمان ہو جاتا ہے۔ (۱)

انبیائے کرام کی یہ بھی خصوصیت ہے کہ وہ تبلیغ و دعوت، اور اپنی تفہیم و مکالمہ میں وہی اسلوب اور وہی تعبیرات استعمال کرتے ہیں، جو ان کی دعوت کی روح، اور نبوت کے مزاج سے ہم آہنگ ہوتی ہیں، وہ کھل کر اور پوری وضاحت کے ساتھ آخرت کی دعوت دیتے ہیں، جنت اور اس کی نعمتوں اور لذتوں کا شوق دلاتے ہیں، دوزخ اور اس کی ہولناکیوں سے ڈراتے ہیں، اور جنت و دلوں کا تذکرہ اس طرح کرتے ہیں، گویا وہ نگاہوں کے سامنے ہیں، وہ عقلی دلائل و برائین اور مصالح و مفادات کے بجائے ایمان بالغیب کا مطالبہ کرتے ہیں۔

ان کا عہد بھی ماڈی فلسفوں اور نظریات سے (جو ان کے عہد کی سطح اور حالات کے مطابق ہوتے ہیں) یکسر خالی نہیں ہوتا، اس عہد میں بھی کچھ طبقوں کی خاص اصطلاحات ہوتی ہیں، وہ ان سے ناواقف نہیں ہوتے، وہ یہ بھی خوب سمجھتے ہیں کہ یہ فلسفے اور اصطلاحات سکھ رائجِ الوقت ہے اور انہیں کا اس دور میں چلن ہے، لیکن لوگوں کو قریب کرنے اور اپنی

طرف آنے کی دعوت دینے کے لئے وہ ان سے کام نہیں لیتے، وہ اللہ تعالیٰ پر اس کی صفات و افعال کے ساتھ، ملائکہ پر، تقدیر پر، (شر ہو یا خیر) موت کے بعد اٹھائے جانے پر، ایمان لانے کی دعوت دیتے ہیں، وہ بغیر کسی تردداً اور معدترت کے یہ اعلان کرتے ہیں کہ ان کی دعوت قبول کرنے اور ان پر ایمان لانے کا انعام جنت اور خداۓ تعالیٰ کی رضا اور خوشنودی ہے۔

دعوت کے سلسلہ میں اس نبوی مزاج و منہاج، اور طریقہ کار کی بہترین مثال بیعت عقبہ ثانیہ کا واقعہ ہے، جب اہل شریب کی ایک تعداد جن میں ۳۷ مرد اور دو خواتین تھیں، حج کے لئے مکہ معظمہ آئے اور عقبہ کے پاس وادی میں اکٹھا ہوئے، رسول اللہ ﷺ اپنے عالم محترم حضرت عباس بن عبد المطلبؑ کے ساتھ (جو اس وقت تک مسلمان نہیں ہوئے تھے) تشریف لائے، آپؐ نے قرآن پاک کی آیات تلاوت فرمائیں، خدائے واحد کی طرف دعوت اور اسلام کی ترغیب دی، اور فرمایا کہ تم سے میں یہ عہد اور بیعت لیتا ہوں کہ تم میرے ساتھ حفاظت اور خیال کا وہی معاملہ کرو گے جو اپنے اہل و عیال کے ساتھ کرتے ہو۔ انصار نے بیعت کی اور آپ سے یہ وعدہ لیا کہ آپ ان کو چھوڑ کر پھر اپنی قوم میں واپس نہ جائیں گے۔ وہ زیرک اور دانا تھے، اور اس عہد و پیمان کے دور رس اور خطرناک نتائج سے بخوبی واقف تھے، وہ سمجھتے تھے کہ وہ تمام قربی قبائل، بلکہ پورے ملک عرب سے دشمنی مول لے رہے ہیں، ان کے ایک جہاں دیدہ تجربہ کار رفیق (عباس بن عبادہ الانصاریؓ) نے بھی ان کو مزید ان نتائج سے آگاہ اور ہوشیار کیا، لیکن انھوں نے جواب میں بیک زبان کہا کہ ہم مال و مثال کے نقصان، اور اپنے سر برآ اور دہ افراد خاندان کے قتل و ہلاک ہو جانے کا خطرہ مول لیتے ہوئے آپ کو لے جا رہے ہیں، پھر رسول اللہ ﷺ کی طرف ملتقت ہو کر انھوں نے عرض کیا کہ اے اللہ کے رسول! اگر ہم نے وعدہ وفا کر دکھلایا تو ہمیں کیا ملے گا؟

ایسے نازک موقعہ پر اگر خدا کے پیغمبر کی جگہ کوئی سیاسی لیڈر، کوئی قومی رہنماء یا محض سیاسی سوچ بوجھ کا کوئی انسان ہوتا تو اس کا جواب یہ ہوتا کہ افتراق و انتشار کے بعد اب تمہاری شیرازہ بندی ہوگی، ایک قبیلہ کی معمولی حیثیت کے بعد اب پورے عرب میں تمہارا وجود تسلیم کیا جائے گا اور تم ایک طاقت بن کر ابھر و گے۔ یہ کوئی خیالی اور ناقابل قیاس بات نہ

نحوی، بلکہ تمام علامات و قرائیں، اس کے امکان اور امر واقعہ بنے پر دلالت کرتے تھے، خود ان اہل یہ رب میں سے ایک کہنے والے نے اس سے پیشتر کہا تھا کہ :

”ہم اپنی قوم کو اس حال میں چھوڑ کر آئے ہیں کہ شاید ہی کسی قوم میں ایسی دشمنی اور انتشار ہو جیسا ہماری قوم میں ہے، ہمیں امید ہے کہ خدا تعالیٰ آپ کے ذریعہ ان کی شیرازہ بندی کرے، اب ہم ان کے پاس جائیں گے اور آپ کی یہ دعوت ان کے سامنے پیش کریں گے، اور جس دین کو ہم نے قبول کیا ہے، ان کو بھی اس کی دعوت دیں گے، اگر خدا تعالیٰ آپ کی ذات پر ان کو مجتمع فرمادے تو آپ سے بڑھ کر کوئی صاحب اقتدار اور باعزت و شوکت شخص نہ ہو گا۔“ (۱)

لیکن رسول اللہ ﷺ نے ان کے اس سوال کے جواب میں کہ ”اے اللہ کے رسول پھر ہمیں کیا ملے گا؟“ صرف اس پر اتفاق فرمایا کہ ”جنت“۔ اس وقت انہوں نے عرض کیا کہ حضور دست مبارک دراز فرمائیے۔ آپ نے اپنا دست مبارک بڑھایا اور انہوں نے بیعت کر لی۔ (۲)

اسی غیرت اور کارنبوت کی تمجیل کا اثر ہے کہ پیغمبر کسی شرعی حکم میں کسی تبدیلی کے نہ روادار ہوتے ہیں، اور نہ کسی حکم پر عمل کسی کی سفارش اور اثر سے موقوف و ملتوی رکھتے ہیں، وہ قریب و بعيد، یگانہ و بے گانہ سب پر یکساں طریقہ پر اللہ تعالیٰ کے حدود و احکام کا نفاذ کرتے ہیں، چنانچہ قبیلہ بنی مخزوم کی ایک خاتون کے بارے میں، جس سے چوری کا جرم سرزد ہوا تھا، اسامہ بن زید (جس پر رسول اللہ ﷺ کی خاص شفقت و عنایت تھی) سفارش کرنے کے لئے حاضر ہوئے، تو آپ نے غضبناک ہو کر فرمایا کہ ”کیا اللہ کے معین کردہ حدود کے بارے میں سفارش کرتے ہو؟“ پھر آپ نے تقریر فرمائی جس میں فرمایا، ”اے لوگو! تم سے پہلے امتیں اس لئے ہلاک ہوئیں کہ جب ان میں کوئی باوجاہت شخص اور خاندانی آدمی چوری کرتا تو اس کو چھوڑ دیتے اور کوئی کمزور اور معمولی آدمی چوری کرتا تو اس پر حدنافذ کرتے۔ قسم ہے خدائے پاک کی، اگر محمدؐ کی بیٹی فاطمہؓ بھی چوری کرے گی تو میں اس کا ہاتھ کاٹنے سے دربغ نہ

کروں گا۔“ (۱)

یہی وہ غیرت ہے جو انبیاء کرام کے اصحاب و ناسیبین میں منتقل ہوئی، انہوں نے بھی کامیابی اور ناکامی اور سود و زیان سے آنکھیں بند کر کے قرآنی تعلیمات، شرعی احکام، اور اسلام کے اصول و ضوابط کی حفاظت کی۔ تاریخ میں اس کی شاندار مثال فاروق عظیمؑ کا وہ واقعہ ہے، جو جبلہ ابن ابیتم غستانی کے ساتھ (جو شاہان آل جنہ کے سلسلہ کی اہم کڑی تھا) پیش آیا، وہ قبیلہ عکَّ و غستان کے پانچ سوا فراد کے ساتھ مدینہ منورہ آیا، جب وہ مدینہ میں داخل ہوا تو کوئی دو شیزہ اور پردہ نہیں عورت ایسی نہ تھی، جو اس کو اور اس کے زرق بر قلب لباس کو دیکھنے کے لئے نہ نکل آئی ہو، اور جب حضرت عمرؓ کے لئے تشریف لے گئے تو جبلہ بھی ساتھ گیا، وہ بیت اللہ کا طواف کر رہا تھا کہ بنی فزارہ کے ایک شخص کا پاؤں اس کے لٹکتے ہوئے تہبند کی کور پڑ گیا اور وہ کھل گیا۔ جبلہ نے ہاتھ اٹھایا اور فزاری کی ناک پر زور کا تھپٹر مارا۔ فزاری نے حضرت عمرؓ کے یہاں ناش کی، امیر المؤمنین نے جبلہ کو بلا بھیجا، وہ جب آیا تو اس سے پوچھا کہ تم نے یہ کیا کیا؟ اس نے کہا کہ ہاں! امیر المؤمنین اس نے میرا تہبند کھولنا چاہا تھا، اگر کعبہ کا احترام مانع نہ ہوتا تو میں اس کی پیشانی پر توارکا وار کرتا۔ حضرت عمرؓ نے فرمایا: تم نے اقرار کر لیا، اب یا تو تم اس شخص کو راضی کرلو، ورنہ میں قصاص لوں گا۔ جبلہ نے کہا کہ آپ میرے ساتھ کیا کریں گے؟ حضرت عمرؓ نے فرمایا کہ میں اس سے کہوں گا کہ تمہاری ناک پر ویسے ہی ضرب لگائے جیسی تم نے اس کی ناک پر لگائی۔ جبلہ نے حیرت و استجواب سے کہا کہ امیر المؤمنین! یہ کیسے ہو سکتا ہے؟ وہ ایک عام آدمی ہے، اور میں اپنے علاقہ اور قوم کا تاجدار ہوں۔ حضرت عمرؓ نے فرمایا کہ اسلام نے تم کو اور اس کو برابر کر دیا، اب سوائے تقویٰ اور عافیت کے کسی اور چیز کی بنیاد پر تم اس سے افضل نہیں ہو سکتے۔ جبلہ نے کہا کہ میرا خیال تھا کہ میں اسلام قبول کر کے جاہلیت کے مقابلہ میں زیادہ باعزم و باعتبار ہو جاؤں گا۔ حضرت عمرؓ نے فرمایا، یہ بتیں چھوڑو، یا تو اس شخص کو راضی کرو ورنہ قصاص کے لئے تیار ہو جاؤ۔ جبلہ نے جب حضرت عمرؓ کے یہ تیور دیکھے تو عرض کیا کہ مجھے آج رات غور کرنے کا موقع دیا جائے۔ حضرت عمرؓ نے اس کی درخواست منظور کی۔ رات کے نئے اور لوگوں کی

(۱) صحیح مسلم، کتاب الحدود، باب حد السرقة و نصابها.

لعلمی میں جبلہ اپنے گھوڑوں اور اونٹوں کو لے کر شام کی طرف روانہ ہو گیا۔ صحیح مکہ میں اس کا پتہ نشان نہ تھا۔ ایک زمانہ کے بعد جب جثامہ بن مساحت کنائی سے جواس کے دربار میں شریک ہوئے تھے، حضرت عمرؓ نے اس کے شاہانہ کروف کے حالات سننے تو صرف یہ فرمایا ”وہ محروم رہا۔ آخرت کے بدلہ میں دنیا خرید لی، اس کی تجارت کھوئی رہی۔“^(۱)

حکمتِ دعوت

اس کا مطلب یہ نہیں کہ انبیاء کے کرام دعوت و تبلیغ کے سلسلہ میں حکمت سے کام نہیں لیتے، اور لوگوں سے ان کے فہم و ادراک کے مطابق بات نہیں کرتے، حاشا وکلا، یہ تو قرآنی نصوص، اور سیرت طیبہ کے بیسیوں واقعات کے منافی ہے۔ اللہ تعالیٰ کا ارشاد ہے :

وَمَا أَرْسَلْنَا مِنْ رَّسُولٍ إِلَّا بِلِسَانٍ قُوْمِهِ لِيُبَيِّنَ لَهُمْ، ^(۲)

اور ہم نے کوئی پیغمبر نہیں بھیجا مگر وہ اپنی قوم کی زبان بولتا تھا تاکہ انہیں (احکام خدا) کھول کھول کر بتا دے۔

زبان کا مفہوم یہاں چند جملوں اور الفاظ میں محدود نہیں، وہ اسلوب، طرزِ کلام، اور طریقِ تفہیم سب پر حاوی ہے۔ اس کا دل کش نمونہ حضرت یوسفؐ کی جیل میں اپنے دونوں ساتھیوں سے پند و موعظت، حضرت ابراہیمؑ اور حضرت موسیٰؑ کے اپنی اپنی قوم اور اپنے اپنے دور کے باشاہوں سے مکالمے میں نظر آتا ہے، ^(۳) اللہ تعالیٰ نے اپنے آخری نبی اور آپؐ کے توسط سے قرآن کے ہرقاری، اور اسلام کے ہر داعی و مبلغ کو یہ ہدایت فرمائی ہے :

أَذْعُ إِلَى سَبِيلٍ رَّبِيْكَ بِالْحِكْمَةِ وَالْمُؤْعِظَةِ الْحَسَنَةِ وَجَادِلُهُمْ بِالْأَتِيْهِ هِيَ أَحْسَنُ. ^(۴)

اے پیغمبر! لوگوں کو دانش اور نیک نصیحت سے اپنے پور دگار کے رستے کی

(۱) فتوح البلدان بلاذری باختصار ص ۱۳۲، وتاریخ ابن خلدون ج ۲ ص ۲۸۱

(۲) ابراہیم : ۳

(۳) اس موعظت و مکالمہ کے نفیاتی اور بیانی و ادبی تجزیہ کے لئے ملاحظہ ہو مصنف کی کتاب ”دعوت و تبلیغ کا معجزانہ اسلوب“ شائع کردہ مجلس تحقیقات و نشریات اسلام۔ لکھنؤ

(۴) فصل : ۱۲۵

طرف بلا اور بہت اچھے طریق سے ان سے مناظرہ کرو۔

نبی اکرم ﷺ صحابہ کرامؐ کو جب دعوت و تبلیغ کی مہم پر روانہ فرماتے، تو نرمی، شفقت، سہولت و آسانی پیدا کرنے اور بشارت دینے کی وصیت فرماتے، آپؐ نے حضرت معاذ بن جبلؓ اور حضرت ابو موسیٰ اشترؓ کو یہیں بھیجتے ہوئے وصیت فرمائی ”يَسِّرْا وَ لَا تُعِسِّرْا، بَشِّرْا وَ لَا تُنْفِرْا“ (آسانی پیدا کرنا، سختی نہ کرنا، خوشخبری دینا، متوقع نہ بنانا۔) اور خود اللہ تعالیٰ نے نبی اکرم ﷺ کو مخاطب کرتے ہوئے فرمایا :

فِيمَا رَحْمَةٌ مِّنَ اللَّهِ لِنُتَّلَّهُمْ وَلَوْ كُنْتَ فَظًّا غَلِيلًا لِّقَلْبِ لَانْفَضُوا مِنْ حَوْلِكَ، (۱)

(اے محمدؐ) خدا کی مہربانی سے تمہاری افتاد مزاج ان لوگوں کے لئے نرم واقع ہوئی ہے، اور اگر تم بد خوا اور سخت دل ہوتے تو یہ تمہارے پاس سے بھاگ کھڑے ہوتے۔

رسول اللہ ﷺ نے صحابہ کرامؐ سے بالعموم فرمایا ”إِنَّمَا بُعِثْتُمْ مُّبَيِّنِينَ وَ لَمْ تُبَعَّثُوا مُعَسِّرِينَ“ (۲) (تمہیں آسانی پیدا کرنے کے لئے اٹھایا گیا ہے، دشواری پیدا کرنے کے لئے نہیں اٹھایا گیا ہے۔)

اس سلسلہ کے نصوص و دلائل بے شمار ہیں جن کا احاطہ مشکل ہے۔ (۳) انبیاء سابقین کی بھی یہی امتیازی شان رہی ہے۔ متعدد انبیاء کا ناموں کے ساتھ ذکر کرتے ہوئے آخر میں فرمایا گیا :

أُولَئِكَ الَّذِينَ أَتَيْنَاهُمُ الْكِتَابَ وَالْحُكْمَ وَالنُّبُوَّةَ۔ (۴)

یہ وہ لوگ تھے جن کو ہم نے کتاب اور فیصلہ کن رائے قائم کرنے کی صلاحیت اور نبوت عطا فرمائی تھی۔

لیکن اس آسانی، تدریج اور تیسیر کا تعلق تعلیم و تربیت اور جزوی مسائل سے تھا،

جن کا عقائد اور دین کے بنیادی اصولوں سے کوئی تعلق نہیں، جن باتوں کا تعلق اجتماعی اور حدود اللہ سے ہے، ان میں ہر دور کے انبیاء کرام فولاد سے زیادہ بے چک اور پھاڑ سے زیادہ مضبوط ہوتے ہیں۔

انبیاء کی اطاعت و تقلید پر قرآن کا ذرور

قرآن مجید جگہ جگہ انبیاء کی اتباع، ان کی سیرت کو اپنانے اور ان کے طرز پر زندگی گذارنے، اور حتی الامکان ان کی مشاہد اختریاً کرنے پر زور دیتا اور کہتا ہے :

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا ○ (۱)

بے شک تمہارے لئے رسول اللہ کی ذات میں بہترین نمونہ عمل ہے، اس شخص کے لئے جو اللہ اور یوم آخرت سے پُرمیں ہے، اور اللہ کو کثرت سے یاد کرتا ہے۔

وہ مسلمانوں کو ہدایت کرتا ہے کہ وہ برابر یہ دعائیں نگتے رہیں کہ :

**إِهْدِنَا الصِّرَاطَ الْمُسْتَقِيمَ ○ صِرَاطَ الَّذِينَ أَنْعَمْتَ عَلَيْهِمْ ۝ غَيْرِ
الْمَغْضُوبِ عَلَيْهِمْ وَلَا الضَّالِّينَ ○ (۲)**

اے خدا! میں سیدھی راہ دکھا، ان لوگوں کی راہ جن پر تو نے انعام کیا ہے، نہ کہ ان کی راہ جو تیرے مغضوب ہیں، اور نہ گمراہوں کی راہ۔

اور اس میں کوئی شک نہیں کہ خدا کے انعام سے سرفراز بندوں کے سرگروہ انبیاء اور رسول ہی ہیں، اس دعا کو نماز میں بھی شامل کر دیا گیا، جب بھی انسان اس دعاء کے قوانین کی پیروی، اور ان انعام یافتہ بندوں کی سیرت و صورت میں مشاہدہ کرے گا تو خدا سے قریب اور اس کے نزدیک معزز ہو گا۔

انبیاء کا احترام اور ان سے محبت

قرآن، انبیاء کے لئے اس اعزاز و احترام اور تو قیر و اکرام کا طالب ہے جو قلب کی

گھرائیوں کی پیداوار ہو، اور ان سے جذبائی لگا اور محبت پیدا کرنا چاہتا ہے، اور صرف ان کی اس اطاعت پر راضی نہیں جو جذبات، محبت اور تعظیم سے خالی ہو، جیسے کہ رعایا کا بادشاہ کے ساتھ، اور دوسرے فوجی و سیاسی لیڈروں کے ساتھ عوام کا ایک رسی تعلق ہوتا ہے، قرآن موسن سے زکوٰۃ و صدقات کے محض فرائض کی ادائیگی اور احکام کے ضابطہ کی تعمیل کو کافی نہیں سمجھتا بلکہ اس کا مطالبہ یہ ہے :

لِتُؤْمِنُوا بِاللَّهِ وَرَسُولِهِ وَتَعْزِرُوهُ وَتُؤَقْرُوهُ۔ (۱)

اللہ اور اس کے رسول پر ایمان لا اس کی مدد کرو اور اس کی عزت و تنظیم کرو۔
فَالَّذِينَ آمَنُوا بِهِ وَعَزَرُوهُ۔ (۲)

جو اس رسول پر ایمان لائے اور جنہوں نے اس کی مدد کی۔

اسی لئے اس نے ہر اس چیز کا حکم دیا جس میں ان کی عزت و حرمت کی حفاظت ہوتی ہو، اور ہر اس چیز سے منع کیا جس سے ان کی بے ادبی ہوتی ہو اور جس سے ان کی عزت مجرور ہو، ان کی شان گھشتی، اور ان کی بڑائی کم ہوتی ہو۔

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ، وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِيَعْضُدْ أَعْمَالَكُمْ وَأَنْتُمْ لَا تُشْعُرُونَ ۝ إِنَّ الَّذِينَ يَغْضُبُونَ أَصْوَاتَهُمْ عِنْدَ رَسُولِ اللَّهِ أُولَئِكَ الَّذِينَ امْتَحَنَ اللَّهُ قُلُوبَهُمْ لِتَتَّقُوَ لَهُمْ مَغْفِرَةً وَأَجْرٌ عَظِيمٌ ۝ (۳)

اے ایمان والو! اپنی آوازیں نبی کی آواز کے مقابلہ پر بلند نہ کرو اور نہ اس طرح پکارو جیسے ایک دوسرے کو پکارتے ہو، مبارات ہمارے اعمال ضائع ہو جائیں اور تمہیں خبر بھی نہ ہو، جو لوگ رسول اللہ کی مجلس میں اپنی آوازیں پست رکھتے ہیں وہ وہی ہیں جن کے دل اللہ نے تقویٰ کے لئے پرکھ لئے ہیں، انہیں کے لئے مغفرت اور بڑا اثواب ہے۔

لَا تَجْعَلُوا دُعَاءَ الرَّسُولِ بَيْنَكُمْ كَذُعَاءٍ بَعْضُكُمْ بَعْضاً۔ (۱)

لپنے درمیان رسول کے بلا نے کو ایک دوسرے کے بلا نے کی طرح مت ہنا۔ اسی لئے نبی کی وفات کے بعد امت پران کی ازواج حرام کر دی گئیں۔

وَمَا كَانَ لَكُمْ أَنْ تُودُّوا رَسُولَ اللَّهِ وَلَا أَنْ تَنْكِحُوا آزْوَاجَهُ مِنْ بَعْدِهِ أَبَدًا، إِنَّ ذَلِكُمْ كَانَ عِنْدَ اللَّهِ عَظِيمًا۔ (۲)

تمہیں اس کی اجازت نہیں کہ تم رسول اللہ کو تکلیف دو، اور نہ یہ کہ تم ان کی بیویوں سے ان کے بعد نکاح کرو، یہ بات خدا کے نزدیک بہت ہی اہم ہے۔ اس کے علاوہ بہت سے صریح نصوص میں رسول کی محبت اور اپنی جان، مال اور آل واولاد کے مقابلے پر ترجیح، کام طالبہ کیا گیا ہے، صحیحین میں ہے۔

”لَا يُؤْمِنُ أَحَدٌ كَمْ حَتَّىٰ أَكُونَ أَحَبُّ إِلَيْهِ مِنْ وَالدَّهِ وَوَلَدِهِ
وَالنَّاسُ أَجْمَعِينَ۔“

تم میں سے کوئی مومن نہیں ہو سکتا جب تک کہ میں اس کے لئے اس کے باپ، اس کے لڑکے اور تمام لوگوں کے مقابلے پر زیادہ محبوب نہ ہو جاؤ۔ طبرانی مجعم کبیر اور اوسط میں ”من نفسہ“ کے الفاظ کا اضافہ ہے، یعنی اپنی جان سے بھی زیادہ محبوب ہوں۔

اور اسی طرح فرمایا گیا:

”ثَلَاثٌ مِنْ كَنْ فِيهِ وَجْدٌ بِهِنْ حَلَاوةُ الإِيمَانِ. مِنْ كَانَ اللَّهُ وَرَسُولُهُ أَحَبُّ إِلَيْهِ مَا سَوَاهُمَا. الْخَ“

جس میں تین باتیں ہوں وہ ایمان کی حلاوت پاس کا ہے، ایک وہ جس کے لئے اللہ اور اس کا رسول اور وہ سے بڑھ کر محبوب ہوں۔

یہاں اس بات کی وضاحت بھی ضروری ہے کہ انبیائے کرام جن کے سرگردہ خاتم النبیین محمد رسول اللہ ﷺ کی ذات گرامی ہے، ان کا مخلوق سے اور ان قوموں سے جن کی طرف وہ بیچھے جاتے ہیں پچھی رسال (پوسٹ میں) اور ڈاکیہ جیسا تعلق نہیں ہوتا، جس کی

ذمہ داری صرف یہ ہے کہ وہ خطوط اور ڈاک مرسل الیہم تک پہنچا دے، پھر اسے ان لوگوں سے کوئی سروکار نہیں، اور ان لوگوں کو اس درمیانی واسطہ اور قاصدے کوئی مطلب نہیں، وہ اپنے کاموں اور اختیارات میں بالکل آزاد ہیں، اور ان قوموں کا تعلق جن کی طرف انبیاء کرام مبعوث ہوئے، اپنے انبیاء اور رسول سے محض وقتی اور قانونی تعلق ہوتا ہے، ان کو ان کی سیرت، طور طریق، ذوق و رجحان اور ان کی انفرادی و عامّی زندگی سے کوئی دل چھپی نہیں، یہ وہ غلط، بے بنیاد اور ادھورا تصور ہے جو ان حلقوں میں راجح تھا جو نبوت و انبیاء کے بلند مقام سے ناواقف تھے، اور ہمارے اس دور میں ان حلقوں میں پھیلا ہوا ہے، جو مقام سُفت سے ناواقف اور حدیث اور اس کی جُجیت کے منکر ہیں، اور جن پر مذہب کے مسیحی تصورات کا اثر، اور مغربی طرز فکر کا غلبہ ہے۔

اس کے برخلاف حقیقت یہ ہے کہ انبیائے کرام پوری انسانیت کے لئے اسوہ کامل، اعلیٰ قابلٰ تقلید نمونہ، اور اخلاق، ذوق و رجحان، رذ و قبول، اور وصل و فصل کے بارے میں سب سے مکمل اور آخری معیار ہوتے ہیں، وہ مورد عنایاتِ الٰہی اور مرکزِ الطاف و تجلیات ہوتے ہیں، ان کے اخلاق و عادات اور ان کی زندگی کا طور و طریق سب خدا کی نظر میں محبوب ہیں، زندگی کے طریقوں میں ان کا طریق حیات، انسانوں اور جماعتوں کے اخلاق میں، ان کے اخلاق، اور لوگوں کی گوناگون عادتوں میں، ان کی عادتیں، اللہ کے نزدیک پسندیدہ بن جاتی ہیں۔ انبیاء جس راستہ کو اختیار کرتے ہیں، وہ راستہ خدا کے یہاں محبوب بن جاتا ہے، اور اس کو دوسرے راستوں پر ترجیح حاصل ہوتی ہے، صرف اس وجہ سے کہ انبیاء کے قدم اس راستہ پر پڑے ہیں۔ ان کی تمام پسندیدہ چیزوں اور شعائر اور ان سے نسبت رکھنے والی اشیاء اور اعمال سے اللہ کی محبت اور پسندیدگی متعلق ہو جاتی ہے، ان کا اختیار کرنا، اور ان کے اخلاق کی جھلک پیدا کرنا، اللہ کی محبت و رضا سے سرفراز ہونے کا قریب ترین اور سہل ترین راستہ ہو جاتا ہے، اس لئے کہ دوست کا دوست، دوست، اور دشمن کا دوست، دشمن سمجھا جاتا ہے، خاتم النبیین ﷺ کی زبان سے کہلا یا گیا:

فَلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحِبِّكُمُ اللَّهُ وَيَغْفِرُ لَكُمْ

ذُنُوبَكُمْ، وَاللَّهُ عَفُورٌ رَّحِيمٌ ﴿١﴾

اے پیغمبر (لوگوں سے) کہہ دو کہ اگر تم خدا کو دوست رکھتے ہو، تو میری پیروی کرو، خدا بھی تمہیں دوست رکھے گا، اور تمہارے گناہوں کو معاف کر دے گا، اور خدا بخشنے والا مہربان ہے۔

اس کے بعد جو ظلم پر کرم باندھے ہوئے اور کفر کی راہ اختیار کئے ہوئے ہیں، ان کی طرف دل کامیلان، ان کے طریق حیات کی ترجیح، اور ان سے صوری و معنوی مشاہدہ، اللہ کی غیرت کو حرکت میں لانے والی اور اللہ سے بندے کو دور کرنے والی بتائی گئی ہے، فرمایا گیا :

وَلَا تَرْكُنُوا إِلَى الَّذِينَ ظَلَمُوا فَتَمَسَّكُمُ النَّارُ، وَمَا لَكُمْ مِّنْ ذُونٍ
اللَّهُ مِنْ أُولَيَاءِ، ثُمَّ لَا تُنَصَّرُونَ ﴿٢﴾

اور جو لوگ ظالم ہیں، ان کی طرف مائل نہ ہونا، نہیں تو دوزخ کی آگ آ لپٹے گی، اور خدا کے سو اتمہارے اور دوست نہیں ہیں، (اگر تم ظالموں کی طرف مائل ہو گئے) تو پھر تم کو (کہیں سے) مدد نہ مل سکے گی۔

ان پیغمبرانہ مخصوص عادات و اطوار کا نام شریعت کی زبان اور اصطلاح میں ”خصال فطرت“ اور ”سنن الہدیٰ“ ہے، جس کی شریعت تعلیم و ترغیب دیتی ہے، ان اخلاق و عادات کا اختیار کرنا، لوگوں کو انبیاء کے رنگ میں رنگ دیتا ہے، اور یہ وہ رنگ ہے جس کے بارے میں اللہ تعالیٰ نے فرمایا ہے :

صِبْغَةُ اللَّهِ، وَمَنْ أَحْسَنْ مِنَ اللَّهِ صِبْغَةً، وَنَحْنُ لَهُ عَبْدُوْنُ ﴿٢﴾

(کہہ دو کہ ہم نے) خدا کا رنگ (اختیار کر لیا) اور خدا سے بہتر رنگ کس کا ہو سکتا ہے، اور ہم اس کی عبادت کرنے والے ہیں۔

ایک عادت کی دوسری عادت، ایک اخلاق کے دوسرے اخلاق، ایک طور طریق کے دوسرے طور طریق پر دین و شریعت میں ترجیح کا یہی راز ہے، اسی وجہ سے اس کو شریعت اسلامی، اہل ایمان کا شعار، فطرت کے تقاضا کی تکمیل، اور اس کے خلاف طریقوں کو فطرت سلیم سے انحراف، اور اہل جاہلیت کا شعار قرار دیتی ہے، اور ان دونوں طریقوں اور راستوں

میں (باوجود داس کے کہ اس طرف بھی عقل و خود رکھنے والے متمن انسان ہیں، اور اس طرف بھی) مخفی اس بات کا فرق ہے کہ ایک خدا کے پیغمبروں اور اس کے محبوب بندوں کا اختیار کیا ہوا ہے، دوسرا ان لوگوں اور قوموں کا جن کے پاس ہدایت کی روشنی اور آسمانی تعلیمات نہیں ہیں۔ اس اصول کے تحت کھانے پینے، کاموں میں دائیں بائیں ہاتھ کا فرق، لباس و زینت، رہنہ سہنہ اور تمدن کے بہت سے اصول آجاتے ہیں، اور یہ سنت، سنت نبویٰ اور فقہ اسلامی کا ایک وسیع باب ہے۔ (۱)

جہاں تک رسول اللہ ﷺ کی ذات گرامی کا تعلق ہے، وہاں اس پہلو پر اور زیادہ زور دینے اور اس کا زیادہ اہتمام کرنے کی ضرورت ہے، آپؐ کی ذات کے ساتھ صرف ضابطہ اور قانون کا تعلق کافی نہیں، روحانی اور جذباتی تعلق اور ایسی گہری اور دائیٰ محبت مطلوب ہے، جو جان و مال، اہل و عیال کی محبت پر فوقیت لے جائے، صحیح حدیث میں آیا ہے :

”لَا يُؤْمِنُ أَحَدٌ كُمْ حَتَّى أَكُونَ أَحَبُّ إِلَيْهِ مِنْ وَلَدَهُ وَوَالَّدَهُ
وَالنَّاسُ أَجْمَعُونَ.“ (۲)

اس وقت تک تم میں سے کوئی مومن نہیں ہو گا، جب تک میں اس کو اپنی اولاد و والدین، اور تمام لوگوں سے زیادہ محبوب نہ ہو جاؤں۔

دوسری حدیث میں ہے :

”لَا يُؤْمِنُ أَحَدٌ كُمْ حَتَّى أَكُونَ أَحَبُّ إِلَيْهِ مِنْ نَفْسِهِ“ (۳)
تم میں سے کوئی اس وقت تک مومن نہ ہو گا، جب تک میں اسے اپنی ذات سے زیادہ عزیز و محبوب نہ ہوں۔

اس سلسلہ میں ان تمام مخالف اسباب و محرکات سے محفوظ و محتاط رہنے کی ضرورت ہے، جو اس محبت کے سوتوں کو خشک یا اس کو کمزور کرتے ہیں، جذبات و احساساتِ محبت میں افسردگی، سنت پر عمل کرنے کے جذبہ میں کمزوری، اور آپؐ کو ”دانائے سبل، ختم الرسل، مولاۓ کل،“ سمجھنے میں ترد، اور سیرت و حدیث کے مطالعہ سے روگردانی اور بے تو جہی کا سبب بنتے ہیں۔ سورہ احزاب، سورہ حجرات، اور سورہ فتح وغیرہ قرآنی سورتوں کے غائر مطالعہ (۱) تفصیل کے لئے ملاحظہ ہو مصنف کی کتاب ”مصب نبوت اور اس کے بلند مقام حاملین“، ص ۱۸۰-۱۸۱

(۲) بخاری و مسلم (۳) منhadom

اور تہجد و نماز جنازہ میں درود و صلوٰۃ کی شمولیت پر غور و فکر، قرآن میں درود کی تغیب اور درود کی فضیلت میں بکثرت وارد ہونے والی احادیث کا راز سمجھنے کا یہ لازمی نتیجہ نکلتا ہے کہ رسول اللہ ﷺ کے بارے میں ایک مسلمان سے اس سے کچھ زیادہ مطلوب ہے، جس کو صرف قانونی اور ضابطہ کا تعلق کہا جاتا ہے، اور جو محض ظاہری اطاعت سے پورا ہو جاتا ہے، بلکہ وہ پاس و ادب، محبت اور تسلی و انتنان کا جذبہ بھی مطلوب ہے، جس کے سرچشمے دل کی گہرائیوں سے پھوٹتے ہوں اور جو رُگ و ریشہ میں سراپیت کر گیا ہو، اسی پُرمجبت احترام، اور احترام آمیز مجبت کو قرآن نے ”تقریر“ و ”توقیر“ کے لفظ سے ادا کیا ہے :

وَتَعْزِيزُهُ وَتُوَقِّرُهُ۔ اس کی مدد کرو اور اس کو بزرگ سمجھو۔

اس کی تابندہ اور روشن مثالیں غزوہ رجیع کے موقعہ پر حضرت خبیب بن عدیؓ اور زید بن الدینہؓ کے واقعہ، غزوہ احمدؓ کے موقعہ پر ابو دجانہؓ اور حضرت طلحہؓ کے طرز عمل، غزوہ احمدؓ میں بنی دینار کی مسلمان خاتون کے جواب، صلح حدیبیہ کے موقعہ پر رسول اللہ ﷺ کے ساتھ صحابہ کرامؓ کی والہانہ محبت اور ادب و احترام میں دیکھی جا سکتی ہیں، جن کی بناء پر ابوسفیانؓ (جو اس وقت تک مسلمان نہیں ہوئے تھے) کی زبان سے بے ساختہ نکلا کہ ”میں نے کسی کو کسی سے اس طرح محبت کرتے ہوئے نہیں دیکھا، جس طرح محمدؐ کے ساتھی محمدؐ سے محبت کرتے ہیں“، اور قریش کے قاصد غزوہ بن مسعود ثقفی نے کہا کہ ”قسم بخدا میں نے کسری اور قیصر کے دربار بھی دیکھے ہیں، میں نے کسی بادشاہ کی ایسی عزت ہوتے ہوئے نہیں دیکھی، جس طرح محمدؐ کے ساتھی محمدؐ کی عزت کرتے ہیں۔“ (۱)

(۱) پورے واقعات سیرت کی کتابوں میں ملاحظہ فرمائے جائیں، زید بن الدینہ کو جب قتل گاہ میں لے جایا جا رہا تھا، تو ابوسفیان نے ان سے کہا کہ کیا تم پسند کرو گے کہ محمد نہ باری جگہ پر ہوں، اور تم اپنے گھر میں مامون و محفوظ ہو؟ حضرت زید نے کہا ”خدا کی قسم مجھے تو یہ بھی مظنو نہیں کہ محمد جہاں ہیں، وہیں ان کے کوئی کاشا بھی چھے، اور میں اپنے گھر میں آرام سے بیٹھا رہوں“ (سیرت ابن ہشام ص ۲۶۱) بنی دینار کی ایک مسلمان خاتون کے شوہر، بھائی اور باپ، غزوہ احمدؓ میں کام آئے، جب ان کو اس حدادش کی اطلاع دی گئی، تو ان کی زبان سے بے اختیار نکلا کہ یہ بتاؤ کہ رسول اللہ ﷺ کسے ہیں؟ لوگوں نے کہا کہ الحمد للہ آپ خیریت سے ہیں۔ انہوں نے کہا کہ مجھے دیدار کردا، جب ان کی نظر چڑہ مبارک پر پڑی تو بول انھیں ”آپ کے ہوتے ہوئے ہر مصیبت پیچ ہے“ (ابن ہشام) ابو دجانہؓ نے اپنے کو رسول اللہ ﷺ کے لئے ڈھال بنا دیا (بخاری) اور حضرت ابو طلحہؓ نے اپنے ہاتھ کو سپر بنا دیا یہاں تک کہ وہ حرکت واستعمال کے قابل نہیں رہا۔ (الاصابہ)

اس عشق رسول سے ان علمائے رشیخین، مصلحین و مجددین، زعماء و قائدین کو بہرہ وافر ملا جنہوں نے دین کی حقیقی روح کو اپنے اندر جذب کر لیا تھا اور جن کے مقدار میں دین و ملت کے احیاء و تجدید کا اہم کارنامہ انجام دینا تھا۔ اس پاک محبت کے بغیر جو شرعی احکام و آداب کے تابع و اسوہ صاحبہ کے اتباع و تقلید کے ساتھ ہو، اسوہ رسولؐ کی کامل پیروی و اتباع، جادۂ شریعت پر استواری، نفس کا دیانت دارانہ محاسبہ اور ”عسر و سیر“ اور طبیعت کی آمادگی و گرانی (منشط و مکرہ) میں خدا و رسول کی فرمانبرداری ممکن نہیں، یہی (کثیر النوع) نفسیاتی امراض کا علاج، تزکیہ نفس اور اصلاح اخلاق کا موثر ذریعہ ہے، محبت کی ایک لہر خس و خاشاک کو بہالے جاتی، اور رگ و ریشه، اور جسم و جان میں اس طرح دوڑ جاتی، اور جذب ہو جاتی ہے۔

ع شایخِ گل میں جس طرح باہر گا ہی کام

مسلمان جو بھی خدا و رسول کے عشق کی بدولت شعلہ ہوالہ تھے، اس کے بغیر چوب

خشک اور سرد خاکستر بنے ہوئے ہیں۔

بجمی عشق کی آگ انہیں ہر ہے

مسلمان نہیں خاک کا ڈھیر ہے

نبی ﷺ کی اطاعت و محبت ہی میں قوم کی فلاح ہے

امتوں کی تقدیریں، ان میں بھیج گئے رسولوں کی اتباع و انقیاد، ان کے جھنڈے تلنے جمع ہونے، ان کی سیرت کو اپنانے اور عزت و ذلت ہر حال میں ان کی رکاب سے وابستہ رہنے سے متعلق ہوتی ہیں۔

چنانچہ کوئی امت تمام طاقتوں، عقل و وسائل کے ساتھ زمانے، تہذیب، فلسفوں اور حالات و حوادث کے تمام ترقیوں کے باوجود کامیاب نہیں ہو سکتی، جب تک کہ وہ نبیؐ کی اتباع، اس سے محبت، اور اس کی دعوت کے لئے ہر حال میں جدوجہد نہ کرے، اور جو امت بھی اس طریقے سے ہٹ کر عزت، سیادت، اور قوت و اہمیت کے حصول کے لئے اپنی دانشمندانہ سیاست یا کسی بڑی طاقت کی پشت پناہی پر بھروسہ کرتی ہے، تو اس کا انجام ذلت و

ناکامی، داخلی انتشار، اور دیر سویر سوائی کے سوا کچھ نہیں۔

رسالت محمدی کی عظمت اور انسانیت کو اسکی ضرورت

چھٹی صدی مسیحی میں عالمگیر پیانہ پر یہ کیفیت نظر آتی ہے کہ پوری نوع انسانی خودگشی پر آمادہ نہیں، کمر بستہ ہے، جیسے خودگشی کرنے کی اس نے قسم کھائی ہے، ساری دنیا میں خودگشی کی تیاری ہو رہی ہے، اللہ تعالیٰ نے قرآن شریف میں اس منظراً اور صورتِ حال کی جو تصور کھینچی ہے، اس سے بہتر کوئی بڑے سے بڑا مصوّر، ادیب و مورخ تصور نہیں کھینچ سکتا وہ فرماتا ہے :

وَأَذْكُرُوا نِعْمَةَ اللَّهِ عَلَيْكُمْ، إِذْ كُنْتُمْ أَعْدَاءَ فَأَلْفَتَ بَيْنَ قُلُوبِكُمْ
فَأَصْبَحْتُمْ بِنِعْمَتِهِ إِخْرَاجًا، وَكُنْتُمْ عَلَىٰ شَفَا حُفْرَةٍ مِّنَ النَّارِ
فَأَنْقَذْتُكُمْ مِّنْهَا۔ (۱)

اور خدا کی اس مہربانی کو یاد کرو جب تم ایک دوسرے کے دشمن تھے۔ تو اس نے تمہارے دلوں میں الگفت ڈال دی اور تم اس کی مہربانی سے بھائی بھائی ہو گئے، اور تم آگ کے گڑھے کے کنارے تک پہنچ چکے تھے تو خدا نے تم کو اس سے بچالیا۔

ہمارے مورخوں اور سیرت نگاروں سے جاہلیت کی تصویر پورے طور پر نہ کھینچ سکی، وہ نہ صرف قابلی معافی بلکہ ہمارے شکریہ کے مستحق ہیں کہ ادب اور زبان کا ذخیرہ ساتھ نہیں دیتا، واقعہ اور صورتِ حال اتنی سُنگین، اتنی نازک، اتنی مُھیب اور اتنی پیچیدہ اور دلیق تھی کہ موئے قلم سے اس کی تصویر اور زبان و ادب کی بڑی سے بڑی قدرت و صلاحیت سے اس کی تعبیر ممکن نہیں۔ کوئی مورخ اس کا حق کیسے ادا کر سکتا ہے؟! دور جاہلیت، جس میں رسول اللہ ﷺ کی بعثت ہوئی، کیا وہ ایک یاد و قوموں کے انحطاط یا اخلاقی بگاڑ کا مسئلہ تھا؟ خالی بت پرستی کا مسئلہ تھا، اخلاقی جرائم و ذمائم کا مسئلہ تھا، شراب نوشی، تمار بازی، عیش پرستی، ہوں رانی، حقوق کی پامالی، ظلم و استبداد، معاشی استھان، جابر و ظالم حکومتوں، ظالمانہ نظاموں اور غیر

منصفانہ قوانین کا مسئلہ تھا؟ کیا مسئلہ یہ تھا کہ کسی ملک میں باپ اپنی نوزائیدہ بچی کو زندہ درگور کر رہا تھا؟ مسئلہ یہ تھا کہ انسان، انسانیت کو خاک میں ملا رہا تھا۔ مسئلہ یہ نہیں تھا کہ عرب کے کچھ سنگ دل اور قسمی القلب لوگ اپنی معصوم بچیوں کو جھوٹی شرم، اور خیالی نگ و عار سے بچنے کے لئے ایک خود ساختہ تخلیل اور ایک ظالمانہ روایت کی بنابر اپنے ہاتھوں زمین میں زندہ دفن کر دینا چاہتے تھے، مسئلہ یہ تھا کہ مادریتی اپنی پوری نسل کو زندہ دفن کرنا چاہتی تھی۔ وہ دور ختم ہو چکا، اب اس کو کیسے لا کر سامنے کھڑا کر دیا جائے، وہ دور جن لوگوں نے دیکھا تھا، وہی اس کی حقیقت کو سمجھتے اور جانتے تھے۔

مسئلہ کسی ایک ملک و قوم کا بھی نہیں تھا، نہ کسی ایک مغالطہ اور فریب کا تھا، مسئلہ انسانیت کی قسمت کا تھا۔ مسئلہ نوع انسانی کے مستقبل کا تھا۔ اگر کوئی مصور ایسی تصور پیش کرے جس میں دکھایا گیا ہو کہ نوع انسانی کی نمائندگی ایک انسان کر رہا ہے، ایک حسین و جمیل پیکر، ایک فربہ و توانا جسم، جو خدا کی صنعت کا بہترین نمونہ ہے، جس سے آدم کا نام زندہ اور اس کا سلسلہ قائم ہے، جو محسوسہ ملائکہ ہے، اور مقصود آفرینش، جس کے سر پر خدا نے خلافت کا تاج رکھا ہے، اور جس کی وجہ سے یہ کہہ ارضی ایک خرابہ اور ویرانہ نہیں، ایک آباد اور گزار جگہ ہے، اس انسان کے سامنے آگ کا ایک سمندر ہے، ایک نہایت مہیب خندق ہے، جس کی کوئی تھاہ نہیں، وہ انسان اس میں چھلانگ لگانے کے لئے تیار کھڑا ہے، اس کے پاؤں اٹھ چکے ہیں، اور وہ مائل بہ پرواز ہے، ایسا نظر آ رہا ہے کہ چند لمحوں میں وہ اس کی اندھیریوں میں غائب ہو جائے گا، اگر اس دور کی ایسی تصور ٹھنچی جائے تو کسی حد تک اس صورتِ حال کا اندازہ ہو سکتا ہے، جو بعثت کے وقت پائی جاتی تھی، اور اسی حقیقت کو بیان کرنے کے لئے فرمایا گیا ہے کہ :

وَكُنْتُمْ عَلَىٰ شَفَا حُفْرَةٍ مِّنَ النَّارِ فَانْقَذَ كُمْ مِّنْهَا. (۱)

اور تم آگ کے گڑھے کے کنارے تک پہنچ چکے تھے، خدا نے تم کو اس سے بچالیا۔

اور اسی بات کو نبوت نے ایک تمثیل میں بیان کیا ہے آنحضرت ﷺ نے فرمایا کہ

”میری اس دعوت وہدایت کی مثال جس کے ساتھ مجھے دنیا میں بھیجا گیا ہے، ایسی ہے جیسے ایک شخص نے آگ روشن کی، جب اس کی روشنی گرد پیش میں پھیلی تو وہ پرواںے اور کیڑے جو آگ پر گرا کرتے ہیں، ہر طرف سے امنڈ کر اس میں کو دنے لگے، اسی طرح سے تم آگ میں گرنا اور کو دننا چاہتے ہو، اور میں تمہاری کمر پکڑ کر تم کو اس سے بچاتا اور علیحدہ کرتا ہوں۔“ (۱)

حقیقتاً اصل مسئلہ یہی تھا کہ انسانیت کی کشتی کو سلامتی کے ساتھ پار لگایا جائے، جب انسان اپنے صحیح ”موڈ“ میں آجائے گا، جب زندگی میں اعتدال اور توازن پیدا ہو جائے گا تو ان سب تعمیری، فلاحی، علمی، ادبی اور ترقیاتی کوششوں اور منصوبوں کا دور آئے گا، جن کی صلاحیت مختلف انسانوں اور انسانیت کے ہی خواہوں میں پائی جاتی ہے، حقیقتاً ساری دنیا پیغمبروں کی احسان مند ہے کہ انہوں نے نوع انسانی کو ان خطرات سے بچایا جو اس کے سر پر نگی تواری طرح لٹک رہے تھے، دنیا کا کوئی علمی، تعمیری، اصلاحی کام، کوئی فلسفہ، کوئی دستاں فکر، ان کے احسان سے سُبک دو ش نہیں۔ سچ پوچھئے تو موجودہ دنیا اپنی بقا اور ترقی اور زندگی کے استحقاق میں پیغمبروں ہی کی رہیں ملت ہے۔ انسانوں نے زبان حال سے کئی مرتبہ یہ اعلان کیا کہ اب ان کی افادیت ختم ہو گئی اور اب وہ دنیا کے لئے اور اپنے لئے کوئی نافعیت، برکت و رحمت اور کوئی پیغام اور دعوت نہیں رکھتے، انہوں نے اپنے خلاف خدا کی عدالت میں خود ناش کی اور گواہی دی، ان کی مسلک تیار تھی، اور وہ اپنے کو بڑی سے بڑی سزا بلکہ سزاۓ موت کا مستحق ثابت کر چکے تھے۔

جب تمدن اپنے حدود سے تجاوز کر جاتا ہے، جب وہ اخلاقیات کو یکسر فراموش کر دیتا ہے، جب انسان اپنی سفلی خواہشات اور نفس کے حیوانی تقاضوں کی تیگیل کے سواہر مقصد اور ہر حقیقت کو فراموش کر دیتا ہے، جب اس کے پہلو میں انسان کے دل کے بجائے بھیڑیے اور چیتے کا دل پیدا ہو جاتا ہے، جب اس کے جسم میں ایک فرضی معدہ اور ایک لامحدود نفس اُتمارہ جنم لیتا ہے، جب دنیا پر جنون کا دورہ پڑتا ہے تو قدرتِ خداوندی اس کو سزا دینے یا اس کے جنون کے نشہ کو اتارنے کے لئے نئے نئے نشتر اور نئے نئے جراح پیدا کرتی ہے۔

کرتی ہے ملوکیتِ اندازِ جنون پیدا

اللہ کے نشرت ہیں تیور ہو یا چنگیز

آپ ملوکیت کے لفظ کو تمدن سے بدل دیجئے کہ تمدن کا بگاڑ اور تمدنی جنون، ملوکیت کے جنون سے زیادہ خطرناک اور زیادہ وسیع ہوتا ہے۔ ایک کنز و رسامری پس اگر پاگل ہو جاتا ہے تو محلہ کی نیند حرام کر دیتا ہے اور سارا محلہ عذاب میں مبتلا ہو جاتا ہے، آپ تصور کیجئے کہ جب نوع انسانی پاگل ہو جائے اور جب تمدن کا قوم بگڑ جائے، جب انسانیت کا مزاج خراب ہو جائے تو اس کا کیا علاج ہے۔

جاہلیت میں تمدن صرف بگڑا ہی نہیں تھا، متعفن ہو گیا تھا، اس میں کیڑے پڑ گئے تھے، انسان، نوع انسانی کا شکاری بن گیا تھا، اس کو کسی انسان کی جانکنی، کسی زخمی کی تڑپ اور کسی مصیبہ زدہ کی کراہ میں وہ مزا آنے لگا تھا جو جام و سُبُو میں، اور دنیا کے لذیذ سے لذیذ کھانے اور خوش نما منظر میں نہیں آتا تھا۔ آپ روما کی تاریخ پڑھیں جس کی فتوحات، نظم و نسق اور قانون سازی اور تہذیب کے دنیا میں ڈنکے بجے، یورپین مورخ اس کے متعلق لکھتے ہیں کہ ”اہل روما کے لئے سب سے زیادہ دلچسپ، فرحت افزای اور مست کر دینے والا ناظارہ وہ ہوتا تھا، جب باہم شمشیر زنی یا خون خوار جانوروں کی لڑائی میں ہزیمت خورده اور مجرور حشمشیر زن (Gladiator) جانکنی کی تکلیف میں مبتلا ہوتا، اور موت کے کرب میں آخری بھکی لیتا، اس وقت روما کے خوش باش اور زندہ دل تماشائی اس خوش کن منظر کو دیکھنے کے لئے ایک دوسرے پر گرے پڑتے اور پولیس کو بھی ان کو کنٹرول میں رکھنا ممکن نہ ہوتا۔“ (۱)

رومی عہد کی سیاستی، جس میں انسان کو جانوروں سے لڑنے پر مجبور کیا جاتا تھا، انسانی شقاوت و سنگ دلی کی بدترین مثال پیش کرتی ہے، لیکن یہ صرف اعلیٰ طبقہ سے تعلق رکھنے والوں کا محبوب مشغله تھا، ”تاریخ اخلاق یورپ“ کے مصنف ”لیکی“ ان کھیلوں کی ہر دعازیزی بیان کرتے ہوئے لکھتا ہے :

”سیاستی کی یہ مقبولیت و دل فرمی اس لحاظ سے مطلق حرمت انگیز نہیں کہ دلکشی کے جتنے مناظر اس میں آ کر مجتمع ہو گئے تھے، اتنے کسی دوسرے ملعوبہ میں نہ تھے، لق و دق الکھاڑہ، امراء و اعیان، دولت کی زرق بر ق پوشائیں،

(۱) ملاحظہ ہو لیکی کی کتاب ”تاریخ اخلاق یورپ“ (History of European Morals by Lecky)

تماشائیوں کا انبوہ کثیر، ان کے ذوق و شوق کا اثر معندهی، اتنے بڑے مجمع میں ایک متوقع سکون و خاموشی، اسی ہزار زبانوں سے ایک بارگی صدائے تحسین بلند ہوتی، اس کی آواز سے شہر کیا معنی، مضافاتِ شہر تک گونج اٹھتے، جنگ کا گھڑی گھڑی رنگ بدلتے رہنا، عدم المثال جرأت و بے جگری کا اظہار، ان میں سے ہرشی تخلیل کو متاثر کرنے کے لئے کافی ہے، اور ان کی مجموعی طاقت قدرتی طور پر بہت قوی ہے۔

ان ظالمانہ تفریحات کو روکنے کے لئے احکام جاری کئے گئے، لیکن یہ سیالب اتنا پہر زور تھا کہ کوئی بندا سے روک نہیں سکتا تھا۔^(۱)

پس جاہلیت کا اصل مسئلہ یہ تھا کہ پوری زندگی کی چوں اپنی جگہ سے ہٹ گئی تھی، بلکہ ٹوٹ گئی تھی، انسان، انسان نہیں رہا تھا، انسانیت کا مقدمہ اپنے آخری مرحلہ میں خدا کی عدالت میں پیش تھا، انسان اپنے خلاف گواہی دے چکا تھا، اس حالت میں خدا نے محمد رسول اللہ ﷺ کو مبعوث فرمایا، اور ارشاد ہوا :

وَمَا أَرْسَلْنَاكَ إِلَّا رَحْمَةً لِّلْعَالَمِينَ. (۲)

اور (اے محمد) ہم نے تم کو تمام جہاں کے لئے رحمت ہی بنا کر بھیجا ہے۔

حقیقت یہ ہے کہ ہمارا یہ دور بلکہ قیامت تک پورا دور محمد رسول اللہ ﷺ کی بعثت، دعوت اور مسامیٰ جمیلہ کے حساب میں ہے۔ آپ کا پہلا کام یہ تھا کہ آپ نے اس تلوار کو جو نوع انسانی کے سر پر لٹک رہی تھی اور کوئی گھڑی تھی کہ اس کے سر پر گر کر اس کا کام تمام کر دے، اس تلوار کو ہٹالیا، اور اس کو وہ تختے عطا کئے جنہوں نے اس کوئی زندگی، نیا حوصلہ، نئی طاقت، نئی عزت اور نئی منزل سفر عطا کی، اور ان کی برکت سے انسانیت، تہذیب و تدن، علم و فن، روحانیت و اخلاق اور تعمیر انسانیت کا ایک نیا دور شروع ہوا۔ ہم یہاں پر آپ کے ان چند عطیوں کا ذکر کرتے ہیں، جنہوں نے نوع انسانی کی بہایت و اصلاح اور انسانیت کی تعمیر و ترقی میں بنیادی اور قائدانہ کردار ادا کیا اور جن کی بدولت ایک نئی دنیا وجود میں آئی۔

(۱) تاریخ اخلاق یورپ ص ۲۳۰ (ترجمہ مولانا عبدالماجد دریابادی)

(۲) انبياء : ۷۰

آپ کا سب سے بڑا احسان یہ ہے کہ آپ نے دنیا کو عقیدہ توحید کی نعمت عطا فرمائی، اس سے زیادہ انقلاب انگلیز، حیات بخش، عہد آفریں اور متحزنما عقیدہ دنیا کو نہ پہلے کبھی ملا ہے اور نہ قیامت تک کبھی مل سکتا ہے، یہ انسان جس کو شاعری، فلسفہ، اور سیاست میں بڑے بڑے دعوے ہیں، اور جس نے قوموں، ملکوں کو بارہا غلام بنایا، عناصر اربعہ پر اپنی حکومت چلاتی، پتھر میں پھول کھلانے، اور پہاڑوں کا جگر کاٹ کر دریا بھائے اور جس نے کبھی کبھی خدائی کا بھی دعویٰ کیا، یہ اپنے سے کہیں زیادہ مجبور و ذلیل، بے حس و حرکت، بے جان و مردہ اور بعض اوقات خود اپنی ساختہ پرداختہ چیزوں کے سامنے جھلتا تھا، ان سے ڈرتا اور ان کی خوشامد کرتا تھا، یہ پہاڑوں، دریاؤں، درختوں، جانوروں، ارواح و شیاطین اور مظاہر قدرت ہی کے سامنے نہیں، بلکہ کیڑوں مکوڑوں تک کے سامنے سجدہ ریز ہوتا تھا، اور اس کی پوری زندگی انہیں سے خوف و امید اور انہیں خطرات میں بسر ہوتی تھی، جس کا نتیجہ بُزدلی، ڈھنی انتشار، وہم پستی اور بے اعتمادی تھا، آپ نے اس کو ایسے خالص، بے آمیز سہل الگہم، حیات بخش عقیدہ توحید کی تعلیم دی جس سے وہ خدا کے سوا جو خالق کائنات ہے، ہر ایک سے آزاد، نذر اور بے فکر ہو گیا، اس میں ایک نئی قوت، نیا حوصلہ، نئی شجاعت اور نئی وحدت پیدا ہوئی، اس نے صرف خدا کو کار ساز حقیقی، حاجت روائے مطلق، اور نافع و ضار (نفع پہنچانے والا اور نقصان پہنچانے والا) سمجھنا شروع کیا، اس نئی دریافت اور یافت سے اس کی دنیا بدل گئی، وہ ہر قسم کی غلامی و عبودیت اور ہر طرح کے بے جا خوف و رجا اور ہر طرح کے تشکیت و انتشار سے محفوظ ہو گیا، اس کو کثرت میں وحدت نظر آنے لگی، وہ اپنے کوساری مخلوقات سے افضل، ساری دنیا کا سردار و منتظم اور صرف خدا کا ملکوم اور فرمائ بردار سمجھنے لگا، اس کا لازمی نتیجہ انسانی عظمت و شرف کا قیام تھا، جس سے پوری دنیا محروم ہو چکی تھی۔

بعثت محمدی کے بعد ہر طرف سے اس عقیدہ توحید کی (جس سے زیادہ مظلوم و مجهول کوئی عقیدہ نہ تھا) صدائے بازگشت آنے لگی، دنیا کے سارے فلسفوں اور افکار و خیالات پر اس کا کم و بیش اثر پڑا۔ وہ بڑے بڑے مذاہب جن کے رگ و ریشه میں شرک اور تعدد دیا الهہ (متعدد خداوں اور معبدوں) کا عقیدہ رچ لیں گیا تھا، کسی نہ کسی لئے میں یہ اعلان کرنے پر مجبور ہوئے کہ خدا ایک ہے۔ وہ اپنے مشرکانہ عقیدوں کی تاویل پر مجبور ہوئے، اور ان کی ایسی

فلسفیانہ شریع کرنے لگے جس سے ان پر شرک و بدعت پرستی کا الزام نہ آئے، اور وہ اسلامی عقیدہ توحید سے کچھ نہ کچھ ملتا ہو انظر آئے۔ ان کو شرک کا اقرار کرنے میں شرم اور جھجک محسوس ہونے لگی اور سارے مشرکانہ نظام، فکرو اعتقد، احساس کمتری (Inferiority Complex) میں بیٹلا ہوئے، اس محسن اعظم کا احسان اعظم یہ ہے کہ اس نے توحید کی نعمت دنیا کو عطا کی۔

آپ کا دوسرا انقلاب آفریں اور عظیم احسان وحدت انسانی کا وہ تصور ہے، جو آپ نے دنیا کو عطا کیا، انسان قوموں اور برادریوں، ذات جاتی اور اعلیٰ ادنیٰ طبقوں میں بنا ہوا تھا، اور ان کے درمیان انسانوں اور جانوروں، آقاوں اور غلاموں اور عبد و معبود کا سا فرق تھا، وحدت و مساوات کا کوئی تصور نہ تھا، آپ نے صدیوں کے بعد پہلی مرتبہ یہ انقلاب انگلیز اور حیرت خیز اعلان فرمایا۔

أيها الناس إنَّ رَبَّكُمْ واحدٌ وَ إِنَّ أَبَاكُمْ وَاحِدٌ، كُلُّكُمْ لَآدَمْ وَ آدَمْ
مِنْ تَرَابٍ، إِنَّ أَكْرَمَكُمْ عِنْدَ اللَّهِ أَتْقَاكُمْ، وَ لَيْسَ لِعَرَبِيِّ عَلَى
عِجمِيِّ فَضْلٍ إِلَّا بِالْتَّقْوَىٰ. (۱)

لوگو! تمہارا پروردگار ایک ہے اور تمہارا بابا پ بھی ایک ہے، تم سب اولاد آدم ہو اور آدم مٹی سے بننے تھے، اللہ کے نزدیک تم میں سب سے زیادہ معزز زوہ ہے، جو تم میں سب سے زیادہ پاک باز ہے، کسی عربی کو بھی پر فضیلت نہیں، مگر تقویٰ کی بنا پر۔

یہ وہ الفاظ ہیں، جو رسول اللہ ﷺ نے اپنے آخری حج میں ایک لاکھ چوبیس ہزار کے عظیم مجمع میں فرمائے تھے، ان میں دو وحدتوں کا اعلان کیا گیا ہے، اور یہی وہ دونظری مشتمل اور دائمی بنیادیں ہیں جن پر نسل انسانی کی حقیقی وحدت کا قصر تعمیر کیا جاسکتا ہے، اور جس کے سایے کے نیچے انسان کو امن و سکون حاصل ہو سکتا ہے، اور وہ اشتراکِ عمل اور تعاون کے اصول پر انسانیت کی تعمیر نو کا کام انجام دے سکتا ہے۔ یہ دو وحدتیں کیا ہیں؟ ایک نوع انسانی کے خالق و صانع کی وحدت۔ اور ایک نسل انسانی کے باñی اور مورث کی وحدت۔ اس طرح ہر انسان دوسرے انسان سے دو ہمارشته رکھتا ہے، ایک روحانی اور حقیقی طور پر، وہ یہ کہ سب

انسانوں اور جہانوں کا رب ایک ہے۔ دوسرا جسمانی اور ثانوی طور پر، وہ یہ کہ سب انسان ایک باپ کی اولاد ہیں، (۱) دوسرے الفاظ میں ”توحید رب“ اور ”توحید اب“ کی تعلیم دی، جس کو مختصر الفاظ میں یوں کہا جاسکتا ہے ”الرب واحد والاب واحد“ رب (پروردگار) بھی ایک ہے، اور اب (والد بزرگوار) بھی ایک۔

جس وقت یہ اعلان کیا گیا تھا، اس وقت دنیا اس کے سننے کے حال (موڈ) میں نہ تھی، یہ اعلان اس وقت کی دنیا میں ایک زلزلہ سے کم نہ تھا، بعض چیزیں ایسی ہوتی ہیں جو تدریجی طور پر قابل برداشت ہو جاتی ہیں، بھلی کا یہی حال ہے کہ اس کو پردوں میں رکھ کر چھو لیتے ہیں، لیکن بھلی کی عریاں لہر کو اگر کوئی چھو لے تو جسم میں اس کا کرنٹ دوڑ جاتا، اور اس کا کام تمام کر دیتا ہے، آج علم و فہم اور فکر انسانی کے ارتقاء کی ان منزلوں نے جو اسلام کی دعوت، اسلامی معاشرہ کے قیام، مصلحین اور داعیین اسلام کی کوششوں سے طے ہوئیں، اس انقلاب انگیز اور زلزلہ لگلن اعلان کروز مرہ کی حقیقت بنادیا ہے۔ اقوام متحده کے اٹیج سے لے کر جس نے حقوق انسانی کا منشور (Human Rights Charter) شائع کیا، ہر جمہوریہ اور ہر ادارہ کی طرف سے انسانی حقوق اور مساوات انسانی کا اعلان کیا جا رہا ہے، اور کوئی اس کو سن کر متوجب نہیں ہوتا، لیکن ایک زمانہ تھا، جب مختلف قوموں اور خاندانوں کے ما فوق البشر ہونے کا عقیدہ قائم تھا اور بہت سی نسلوں اور خاندانوں کا نسب نامہ خدا سے اور سورج چاند سے ملایا جا رہا تھا۔ قرآن شریف نے یہودیوں اور عیسائیوں کا قول نقل کیا ہے کہ ہم خدا کی لاڈلی اور چیختی اولاد کی طرح ہیں **وَقَالَتِ الْيَهُودُ وَالنَّصَرَى نَحْنُ أَبْنُو اللَّهِ وَأَجِبَّاً إِذَا**، فراعنة مصر اپنے کو سورج دیوتا کا اوთار کہتے تھے، ہندوستان میں سورج بخشی اور چندر بخشی خاندان موجود تھے، شاہان ایران کو جن کا القب کسری (خرسو) ہوا کرتا تھا، اس کا دعویٰ تھا کہ ان کی رگوں میں خدائی خون ہے، اہل ایران انھیں اسی نظر سے دیکھتے تھے، ان کا اعتقاد تھا کہ ان پیدائشی بادشاہوں کے خمیر میں کوئی مقدس آسمانی چیز شامل ہے، کیا نی سلسلہ کے آخری ایرانی شہنشاہ یزدگرد کا نام بتاتا ہے کہ وہ اور ایرانی ان کو خدا کا کس درجہ مقرب اور ہم نشین سمجھتے تھے۔

(۱) اس نکتہ کی تشریع میں جو تقریر میں اجلاً آیا تھا، مقرر کی تصنیف ”ارکان اربعہ“ سے استفادہ کیا گیا ہے۔

چینی اپنے شہنشاہ کو آسمان کا بیٹا تصور کرتے تھے، ان کا عقیدہ تھا کہ آسمان نہ اور زمین مادہ ہے، ان دونوں کے اتصال سے کائنات کی تخلیق عمل میں آئی ہے، اور شہنشاہ (ختاول) اس جوڑے کا پونٹھا بیٹا ہے، (۱) عرب اپنے سوا ساری دنیا کو گونگا اور بے زبان (عجم) کہتے تھے، ان کا سب سے ممتاز قبیلہ قریش، عام عربوں سے بھی اپنے کو بالا و برتر سمجھتا تھا، اور اسی احساس برتری میں حج کے ایسے عمومی اجتماع میں بھی اپنی انفرادیت قائم رکھتا تھا۔ (۲)

قرآن نے اس فضائی اس ماحول میں اعلان کیا :

**يَا إِيَّاهَا النَّاسُ إِنَّا خَلَقْنَاكُمْ مِنْ ذَكَرٍ وَّأُنْثَى وَجَعَلْنَاكُمْ شُعُوبًا
وَقَبَائِيلَ لِتَعَارَفُوا، إِنَّ أَكْرَمَكُمْ عِنْدَ اللَّهِ أَتَقْرَبُوا**

(۳)

لوگو! ہم نے تم کو ایک مرد اور ایک عورت سے پیدا کیا اور تمہاری قومیں اور قبیلے بنائے تاکہ ایک دوسرے کو شاخت کرو، خدا کے نزدیک تم میں عزت والا وہ ہے جو زیادہ پرہیزگار ہے۔

اور قرآن کی ایک ایسی سورہ میں جو قرآن کا دیباچہ (فاتحہ) اور سب سے زیادہ

پڑھی جانے والی سورہ ہے، کہا گیا ہے :

الْحَمْدُ لِلَّهِ رَبِّ الْعَالَمِينَ ○

سب تعریف اللہ کی ہے جو سارے جہانوں کا پروردگار ہے۔

آپ کی رحمۃ للعالمینی کا تیرسا مظہر اور نوع انسانی پر تیرسا احسان عظیم، احترام انسانیت اور انسان کی قدر و قیمت کا وہ اسلامی تصور ہے جو آپ کا عطیہ اور اسلام کا تخفہ ہے، اسلام کا ظہور جس زمانہ میں ہوا اس زمانہ میں انسان سے زیادہ ذلیل کوئی نہیں تھا، انسانی وجود بالکل بے قیمت اور بے حقیقت ہو کر رہ گیا تھا، بعض اوقات پالتو جانور، بعض "مقدس" حیوانات، بعض درخت جن کے ساتھ بعض عقائد و روایات وابستہ ہو گئی تھیں، انسان سے کہیں زیادہ قیمتی، لا اُن احترام اور قابل حفاظت تھے، ان کے لئے بے تکلف انسانوں کی جانیں لی جا سکتی تھیں، اور انسانوں کے خون اور گوشت کے چڑھاوے چڑھائے جاسکتے تھے،

(۱) ملاحظہ ہو "تارتخ چین" از جیس کارکرن۔

(۲) ملاحظہ ہو، کتب حدیث و سیرت۔ (۳) مجرات : ۱۳

آج بھی بعض بڑے بڑے ترقی یافتہ ممالک میں اس کے نمونے دیکھے جاسکتے ہیں، محمد رسول اللہ ﷺ نے انسانوں کے دل و دماغ پر نیش بٹھا دیا کہ انسان اس کائنات کا سب سے زیادہ قیمتی، قابل احترام، لاائق محبت اور مستحق حفاظت وجود ہے، آپ نے انسان کا پایہ اتنا بلند کیا کہ اس سے اوپر صرف خالق کائنات کی ہستی رہ جاتی ہے، قرآن نے اعلان کیا کہ وہ خلیفۃ اللہ (خدا کا نائب) ہے، ساری دنیا اور یہ سارا کارخانہ عالم، اسی کے لئے پیدا کیا گیا ہے :

هُوَ الَّذِي خَلَقَ لَكُمْ مَا فِي الْأَرْضِ جَمِيعًا۔ (۱)

وہی ہے جس نے تمہارے لئے وہ سب کچھ پیدا کیا جو اس زمین پر ہے۔

وہ اشرف الخلوقات اور اس بزم عالم کا صدر نشین ہے :

وَلَقَدْ كَرَمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنْ

الطَّيِّبَاتِ وَفَضَّلْنَاهُمْ عَلَىٰ كَثِيرٍ مِمَّنْ خَلَقْنَا تَفْضِيلًا۔ (۲)

اور ہم نے بنی آدم کو عزت بخشی اور ان کو جنگل اور دریا میں سواری اور پا کیزہ

روزی عطا کی اور اپنی بہت سی مخلوقات پر فضیلت دی۔

اس سے زیادہ اس کی عزت افرادی اور اس کی اہمیت کا اعتراف کیا ہو سکتا ہے کہ صاف کہہ دیا گیا کہ انسان خدا کا کنبہ ہیں، اور خدا کو اپنے بندوں میں سب سے زیادہ محبوب وہ ہے جو اس کے کنبہ کے ساتھ اچھا سلوک کرے اور اس کو آرام پہنچائے۔ ”الخلق عیال اللہ فَاحِبُّ الْخُلُقِ إِلَى اللَّهِ مِنْ أَحْسَنِ إِلَى عِيَالِهِ۔“ (۳)

انسانیت کی بلندی اور خدا سے اس کے قرب و اختصاص کا اظہار اس سے زیادہ کیا ہو سکتا ہے، جو ایک حدیث قدسی میں کیا گیا ہے، فرمایا گیا کہ اللہ تعالیٰ قیامت کے دن کہے گا، ”اے فرزند آدم! میں بیمار ہو تو مجھے دیکھنے نہیں آیا، بندہ کہے گا، پروردگار! میں تیری عیادت کیا کر سکتا ہوں؟ تو تو رب العالمین ہے، ارشاد ہوگا: کیا تجھے معلوم نہیں ہوا، میرا فلاں بندہ بیمار پڑ گیا تھا، تو اس کی عیادت کو نہیں گیا، تجھے معلوم نہیں تھا کہ اگر تو اس کی عیادت کرتا، تو تو مجھے اس کے پاس پاتا؟ پھر ارشاد ہوگا: اے فرزند آدم! میں نے تجھ سے کھانا مانگا تھا تو نے

مجھے کھانا نہیں دیا، بندہ عرض کرے گا، پور دگار! میں تجھے کیسے کھانا کھلا سکتا ہوں؟ تو تورب العالمین ہے؟ ارشاد ہوگا: کیا تجھے اس کا علم نہیں ہوا کہ میرے فلاں بندہ نے تجھ سے کھانا مانگا تو نے اسے نہیں کھلایا۔ کیا تجھے اس کی خبر نہ تھی کہ اگر تو اسے کھانا کھلاتا تو تو اس کو میرے پاس پاتا؟ اے فرزند آدم! میں نے تجھ سے پانی مانگا، تو نے مجھے پانی نہیں پلایا، بندہ عرض کرے گا، اے رب! میں تجھے کیسے پانی پلا سکتا ہوں تو تورب العالمین ہے؟ ارشاد ہوگا، تجھ سے میرے فلاں بندہ نے پانی طلب کیا تھا تو نے اسے پانی نہیں دیا، تجھے اس کا پتہ نہیں چلا کہ اگر تو اس کو پانی پلاتا تو اس کو میرے پاس پاتا؟ (۱)“

ایک سر اپا تو حیدر مذہب میں، کیا انسانیت کی بلندی، اور انسان کی رفت و محبوبیت کا اس سے بڑھ کر اعتراف و اعلان پایا جاسکتا ہے؟ اور کیا دنیا کے کسی مذہب و فلسفہ میں انسان کو یہ مقام دیا گیا ہے؟ آپ نے خدا کی رحمت و شفقت کے لئے انسانوں پر حرم و شفقت کو شرط اور اس کا سب سے بڑا ذریعہ بتایا اور فرمایا :

الراحمون يرحمهم الرحمن، ارحموا من في الأرض يرحمكم من في السماء. (۲)

رحم کرنے والوں پر حُمَن کی رحمت ہوتی ہے، اگر تم اہل زمین پر حرم کھاؤ گے تو وہ جو آسمان پر ہے، وہ تم پر رحمت نازل کرے گا۔

آپ غور کیجئے کہ وحدتِ انسانی کا نقشِ دلوں پر بٹھانے اور احترام انسانیت کا یقین دلوں میں پیدا کرنے کے لئے جب یہ سعی بیلغ نہیں کی گئی تھی، اس وقت انسان کا کیا حال رہا ہوگا؟ ایک انسان کی ادنیٰ خواہش کی قیمت ہزاروں انسانوں سے زیادہ تھی، بادشاہ اٹھتے تھے اور ملکوں کے ملکوں کا صفائیا کر دیتے تھے، سکندر اُٹھا اور جیسے کوئی کبدی کھیلتا ہے، ہندوستان تک چلا آیا اور قوموں اور تہذیبوں کے چراغ گل کر دیئے۔ سیز رُٹھا اور انسانوں کا اس طرح شکار کھیلنا شروع کیا جیسے جنگلی جانوروں کا شکار کھیلا جاتا ہے۔ ہمارے زمانہ میں بھی دو دو

(۱) تصحیح مسلم

(۲) ابو داؤد، حائلی نے اس حدیث کا ترجمہ اس طرح کیا ہے۔
کرو مہربانی تم اہل زمیں پر خدا مہرباں ہو گا عرش بریں پر

علمگیر جنگیں برپا ہوئیں، جنہوں نے لاکھوں انسانوں کو موت کے گھاٹ اتار دیا اور یہ صرف قویٰ تکمیر، سیاسی آنانیت، اقتدار کی ہوس، یا تجارتی منڈیوں پر قبضہ کرنے کے جذبہ کا نتیجہ تھا، اقبال نے سچ کہا۔

ابھی تک آدمی صید زبونِ شہریاری ہے

قیامت ہے کہ انسان نوع انسان کا شکاری ہے

چوڑھا انقلابی کارنامہ یہ ہے کہ بخششِ محمدیٰ کے وقت نوع انسانی کے اکثر افراد پر فطرتِ انسانی سے بدگمانی اور خدا کی رحمت سے مایوسی کی ایک عام فضا چھائی ہوئی تھی، اس ہنی کیفیت کے پیدا کرنے میں ایشیا کے بعض قدیم مذاہب اور مشرق و سطی اور یورپ کی تبدیل شدہ عیسائیت نے یکساں کردار ادا کیا تھا، ہندوستان کے قدیم مذاہب نے تنائی "آواگون" کے فلسفہ کے ذریعہ جس میں انسان کے ارادہ و اختیار کو مطلق خل نہیں ہے، اور جس کی رو سے ہر انسان کو اپنے پہلے جنم کے اعمال اور غلطیوں کی سزا بھکتی ضروری ہے، اور عیسائیت نے انسان کے پیدائشی گنہہ گار ہونے اور اس کے لئے حضرت مسیح کے کفارہ بننے کی ضرورت کے عقیدہ کے نتیجہ میں اس وقت کے متعدد دنیا کے لاکھوں، کروڑوں افراد کو جو ان مذاہب کے پیروتھے، اپنی ذات سے بدگمانی اور اپنے مستقبل اور خدا کی رحمت سے مایوسی میں بنتا کر دیا تھا۔

محمد رسول اللہ ﷺ نے پوری طاقت و صفائی سے اعلان کیا کہ انسان کی فطرت ایک سادہ تختی کے مانند ہے، جس پر پہلے سے کوئی تحریر لکھی نہیں ہے، اس پر بہتر سے بہتر تحریر لکھی جا سکتی ہے، انسان اپنی زندگی کا خود آغاز کرتا ہے اور اپنے اچھے یا بُرے عمل سے اپنی دنیا و عاقبت بناتا یا بگاڑتا ہے، وہ کسی دوسرے کے عمل کا ذمہ دار یا جواب دنہیں ہے، قرآن مجید نے بار بار اعلان کیا کہ آخرت میں کوئی کسی کا بوجھ نہیں اٹھا سکے گا، اور یہ کہ اس کے حصہ میں اسی کی کوشش اور اس کے نتائج آنے والے ہیں، انسان کی کوشش کا نتیجہ ضرور ظاہر ہو گا اور اس کو اس کا بھرپور بدلہ ملے گا۔

الْأَتَرْدُ وَازْدَهُ وَذَرْ أُخْرَى ۝ وَإِنْ لَيْسَ لِلإِنْسَانِ إِلَّا مَا سَعَىٰ ۝

وَأَنْ سَعِيَةَ سُوقٍ يُرْيَىٰ ۝ ثُمَّ يُجْزِأُ الْجَزَاءُ الْأَوْفَىٰ ۝ (۱)

یہ کہ کوئی شخص دوسرے (کے گناہ) کا بوجھ نہیں اٹھائے گا اور یہ کہ انسان کو وہی ملتا ہے جس کی وہ کوشش کرتا ہے اور یہ کہ اس کی کوشش دیکھی جائے گی، پھر اس کو اس کا پورا پورا بدلہ دیا جائے گا۔

اس اعلان سے انسان کا اپنی فطرت اور اپنی فطری صلاحیتوں پر وہ اعتماد بحال ہو گیا جو بالکل متزلزل ہو گیا تھا، وہ نئے عزم و یقین اور نئے جوش و ولولہ کے ساتھ اپنی اور انسانیت کی تقدیر چکانے اور اپنی قسمت اور قوت آزمانے کے لئے سرگرم سفر ہو گیا۔

محمد رسول اللہ ﷺ نے گناہوں، لغزشوں اور غلطیوں کو ایک عارضی حالت قرار دیا، جس میں انسان کبھی کبھی اپنی نادانی، کوتاہ نظری اور نفس و شیطان کی ترغیب سے مبتلا ہو جاتا ہے، صلاحیت، خیر پسندی اور اعترافِ قصور و ندامت، اس کی فطرت کا اصل تقاضہ اور انسانیت کا جو ہر ہے۔ اپنی غلطی کا اعتراف کرنا، اس پر نادم ہونا، خدا کے سامنے زوڈھو کراپنے اس قصور کو معاف کرالینا اور آئندہ ایسی غلطی کے نہ کرنے کا عزم کرنا، انسان کی شرافت اور آدم کی میراث ہے۔ آپ نے دنیا کے مایوس و دل شکستہ اور گناہوں کے دلدل میں گلے گلے ڈوبے ہوئے انسانوں پر توبہ کا ایسا دروازہ ہولا اور اس کی اس زورو شور سے تبلیغ فرمائی کہ آپ کو اس شعبہ کا دوبارہ زندہ کرنے والا کہنا صحیح ہو گا، اسی بنا پر آپ کے ناموں میں ایک نام ”نبی التّوبَة“ (توبہ کا پیغمبر اور پیغامبر) بھی ہے، آپ نے توبہ کو ایک مجبوری کی بات اور تلافی ماقات کے طور پر پیش نہیں کیا، بلکہ آپ نے اس کے ایسے فضائل بیان کئے اور اس کا مرتبہ اتنا بلند کیا کہ وہ اعلیٰ درجہ کی عبادت اور خدا کے قریب اور اس کی محبوبیت کا ایسا ذریعہ بن گیا کہ اس پر بڑے بڑے معصوم صفت اور ناکرده گناہ عابدوں اور زاہدوں کو رشک آنے لگا۔

قرآن مجید نے اس طرح رحمت کی وسعت پر گنہگار کے توبہ کر سکنے اور بڑے سے بڑے گناہ سے پاک و صاف ہو جانے کے امکان کو اس دلکش اور دلوואز انداز میں بیان کیا اور گنہگار بندوں اور نفس و شیطان کے زخم خورده انسانوں کو اس طرح خدا کے دامنِ رحمت میں پناہ لینے کی منادی کی، اور اس کے دریائے رحمت کے جوش و تلاطم کو اس انداز میں بیان کیا کہ

یہ محسوس ہونے لگا کہ وہ مطلوب سے زیادہ طالب اور ان گنہگار بندوں کے حق میں نہ صرف حلیم و رحیم اور فیاض و کریم ہے، بلکہ (اگر یہ کہنا صحیح ہو) ان کا منتظر و مشتاق اور ان کا سچا قدر داں ہے۔ قرآن مجید کے ان الفاظ کو پڑھئے اور اس لطف و شفقت کا اندازہ کیجئے جو اس کے لفظ لفظ سے پیکتی ہے :

قُلْ يَعِبَادِي الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِنْ رَحْمَةِ اللَّهِ،
إِنَّ اللَّهَ يَغْفِرُ الذُّنُوبَ جَمِيعًا。 إِنَّهُ هُوَ الْغَفُورُ الرَّحِيمُ ○ (۱)

کہہ دیجئے! اے میرے وہ بندو؛ جنہوں نے اپنے حق میں زیادتی کی ہے!
اللہ کی رحمت سے ما یوس نہ ہو، بے شک اللہ تعالیٰ تمام گناہ معاف کر دیتا ہے،
بے شک وہ بڑا بخشش والا اور بڑا حرم کرنے والا ہے۔

ایک دوسری آیت میں گنہگار اور خطا کار انسانوں کے تذکرے اور سیاق و سباق میں نہیں، بلکہ بلند ہمت، نیکو سیرت اور جلتی انسانوں کے سلسلہ اور سیاق و سباق میں گناہوں سے توبہ کرنے والوں کا تذکرہ کرتے ہوئے فرمایا گیا ہے :

وَسَارِغُوا إِلَىٰ مَغْفِرَةٍ مِنْ رَبِّكُمْ وَجَنَّةٌ عَرْضُهَا السَّمُوَاتُ
وَالْأَرْضُ، أَعْدَثْ لِلْمُتَّقِينَ ○ الَّذِينَ يُنْسِفُونَ فِي السَّرَّاءِ
وَالضَّرَّاءِ وَالْكَاظِمِينَ الْغَيْظَ وَالْعَافِينَ عَنِ النَّاسِ، وَاللَّهُ يُحِبُّ
الْمُحْسِنِينَ ○ وَالَّذِينَ إِذَا فَعَلُوا فَاحِشَةً أُوْظَلَمُوا أَنفُسَهُمْ،
ذَكَرُوا اللَّهَ فَاسْتَغْفَرُوا لِذُنُوبِهِمْ، وَمَنْ يَغْفِرُ الذُّنُوبَ إِلَّا اللَّهُ، وَلَمْ
يُصْرُوْا عَلَىٰ مَا فَعَلُوا وَهُمْ يَعْلَمُونَ ○ أُولَئِكَ جَزَآءُهُمْ مَغْفِرَةٌ
مِنْ رَبِّهِمْ وَجَنَّتْ تَجْرِي مِنْ تَحْتِهَا الْأَنْهَرُ خَلِدِينَ فِيهَا طَوَّافٌ
أَجْرُ الْعَمَلِيِّينَ ○ (۲)

اور اپنے پور دگار کی بخشش اور بہشت کی طرف لپکو جس کا عرض آسمان اور زمین کے برابر ہے، اور جو (خدا سے) ڈرنے والوں کے لئے تیار کی گئی ہے، جو آسودگی اور شکلی میں (اپنا مال خدا کی راہ میں) خرچ کرتے ہیں، اور

غھتے کرو کتے اور لوگوں کے قصور معاف کرتے ہیں، اور خدا نیکو کاروں کو دوست رکھتا ہے، اور وہ جب کوئی کھلا گناہ یا اپنے حق میں کوئی اور برائی کر بیٹھتے ہیں تو خدا کو یاد کرتے اور اپنے گناہوں کی بخشش مانگتے ہیں۔ اور خدا کے سوا گناہ بخش بھی کون سکتا ہے؟ اور جان بوجھ کراپنے افعال پر اڑنے نہیں رہتے۔ ایسے لوگوں کا صلمہ پروردگاری طرف سے بخشش اور باغ ہیں، جن کے نیچے نہریں بہہ رہی ہیں (اور) وہ اس میں ہمیشہ بستے رہیں گے اور (اچھے) کام کرنے والوں کا بدلہ بہت اچھا ہے۔

اس سے بھی آگے بڑھ کر باعمل اور نیک سیرت بندوں کے مختلف طبقوں کا ذکر کرتے ہوئے، اس نورانی فہرست کا افتتاح عابدوں، زاہدوں کے بجائے ”تابوں“ سے فرمایا گیا، قرآن مجید کی جس کا نام ہی سورہ ”توبہ“ ہے، آیت ہے :

الْتَّائِبُونَ الْعَبِدُونَ الْحَمِدُونَ السَّائِحُونَ الرُّكِعُونَ السُّجَدُونَ
الْأَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ وَالْحِفْظُونَ لِحُدُودِ
اللَّهُ وَبَشِّرِ الْمُؤْمِنِينَ ۝ (۱)

توبہ کرنے والے، عبادت کرنے والے، حمد کرنے والے، بے تعلق رہنے والے، رکوع کرنے والے، سجدہ کرنے والے، نیک کاموں کا امر کرنے والے اور بری باتوں سے منع کرنے والے، خدا کے حدود کی حفاظت کرنے والے، (یہی مومن لوگ ہیں) اور (اے پیغمبر) مومنوں کو (بہشت کی) خوشخبری سنادو۔

اس اعزاز اور اظہار اعتماد کی ایک روشن مثال یہ ہے کہ جب قرآن مجید کی زبان سے ان تین صحابیوں (۲) کی توبہ کی قبولیت کا اعلان کیا گیا جو غزوہ تبوک کے نازک اور اہم موقع پر (جس میں شرکت نہایت ضروری تھی) بغیر کسی معقول عذر کے مدینہ میں رہ کر سخت کوتا ہی کے مرٹکب ہوئے تھے، تو ان کا ذکر کرنے سے پہلے خود پیغمبر اور ان مہاجرین و انصار کا

(۱) توبہ : ۱۱۲

(۲) تفصیل کے لئے ملاحظہ ہو کتب سیرت، اور کتب تفسیر و حدیث، واقعہ غزوہ تبوک۔

ذکر کیا گیا جن سے اس موقع پر کسی کوتاہی کا صدور نہیں ہوا تھا، تاکہ ان تین پیچھے رہ جانے والوں کو اپنی تہائی اور پسمندگی کا احساس نہ ہو، اور وہ احساسِ کہتری، اور انگشت نمائی کے ہر داغ سے بری ہو جائیں، اور ان پر اور قیامت تک قرآن مجید کے پڑھنے والوں پر یہ بات واضح ہو جائے کہ ان کی اصل جگہ اور اصل گروہ یہی صادقین اولین اور مہاجرین و انصار کے صفت اول کے لوگ ہیں۔ توبہ کی قبولیت، تائب کی مقبولیت، اور نفسیاتی طور پر دلنوazi اور علم چارہ سازی کی اس سے زیادہ لطیف اور دقیق مثال ادیان و مذاہب اور علم الاخلاق اور علم النفس کی تاریخ میں ملنی مشکل ہے، اسی سورہ توبہ میں ارشاد ہوا ہے :

لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُوهُ فِي
سَاعَةِ الْعُسْرَةِ مِنْ بَعْدِ مَا كَادَ يَرِيْغُ قُلُوبُ فَرِيقٍ مِنْهُمْ، ثُمَّ تَابَ
عَلَيْهِمُ، إِنَّهُ بِهِمْ رَؤُوفٌ رَّحِيمٌ ۝ وَعَلَى الْثَّلَاثَةِ الَّذِينَ خَلَفُوا، حَتَّىٰ
إِذَا ضَاقَتْ عَلَيْهِمُ الْأَرْضُ بِمَا رَحْبَتْ وَضَاقَتْ عَلَيْهِمُ أَنفُسُهُمْ
وَظَنُوا أَنَّ لَا مَلْجَأًا مِنَ اللَّهِ إِلَّا إِلَيْهِ، ثُمَّ تَابَ عَلَيْهِمْ لِيَتُوبُوْا، إِنَّ
اللَّهَ هُوَ التَّوَابُ الرَّحِيمُ ۝ (۱)

بے شک خدا نے پیغمبر پر مہربانی کی اور مہاجرین و انصار پر، جو باوجود داس کے کہ ان میں سے بعضوں کے دل پھر جانے کو تھے، مشکل کی گھری میں پیغمبر کے ساتھ رہے، پھر خدا نے ان پر مہربانی فرمائی، بے شک وہ ان پر نہایت شفقت کرنے والا (اور) مہربان ہے اور تینوں پر بھی جن کا معاملہ ملتوي کیا گیا تھا، یہاں تک کہ جب زمین باوجود فراخی کے ان پر تنگ ہو گئی، اور ان کی جانیں بھی ان پر دو بھر ہو گئیں اور انہوں نے جان لیا کہ خدا (کے ہاتھ) سے خود اس کے سوا کوئی پناہ نہیں ہے، پھر خدا نے ان پر مہربانی کی تاکہ توبہ کریں، بے شک خدا توبہ قبول کرنے والا مہربان ہے۔

اس کے علاوہ ایک اصول کے طور پر اس کا اعلان کیا کہ رحمت الہی ہر چیز پر حاوی

اور غصب و جلال پر غالب ہے، قرآن مجید میں ہے :

وَرَحْمَتِي وَسَعَثُ كُلَّ شَيْءٍ (۲) میری رحمت ہر چیز پر حاوی اور بحیط ہے۔
اور حدیث قدسی میں ہے :

”إِنَّ رَحْمَتِي سَبْقَتْ غَضْبِي“ میری رحمت میرے غضب پر غالب ہے۔
پھر اس نے ما یوسی کو بھی کفر کا اور جہالت و گمراہی کا مراد ف قرار دیا ہے۔ قرآن مجید
میں ایک جگہ ایک پیغمبر برحق (حضرت یعقوب) کی زبان سے کہلوایا گیا ہے :
إِنَّهُ لَا يَأْيُشُ مِنْ رَوْحِ اللَّهِ إِلَّا الْقَوْمُ الْكُفَّارُونَ (۱)
اللہ کی رحمت سے وہی لوگ ما یوس ہو سکتے ہیں، جو خدا کے منکر اور اس کی
ذات و صفات سے نا آشنا ہیں۔

دوسری جگہ ایک دوسرے حلیل القدر پیغمبر (حضرت ابراہیم) کا قول نقل کیا گیا ہے۔
وَمَنْ يَقْنَطُ مِنْ رَحْمَةِ رَبِّهِ إِلَّا الضَّالُّونَ (۲)
اپنے رب کی رحمت سے گمراہوں کے سوا کون ما یوس ہو سکتا ہے !
اس طرح محمد رسول اللہ ﷺ نے توبہ کی فضیلت و ترغیب اور خدا کی رحمت کی
و سعت و شمولیت کا اعلان و تبلیغ کر کے یاس و قنوط کی ماری ہوئی اور غضب و جلال کے
اعلانات و تفصیلات سے (جن میں یہودی علماء اور شارحین کتب مقدسہ اور قرون وسطی کے
غالی اور فطرت و ثمن عیسائی زاہدوں، اور پادریوں نے اہم کردار ادا کیا تھا) ڈری اور سہی ہوئی
انسانیت کوئی زندگی کا پیغام دیا، اس کے تن مردہ اور دلی افسرده میں نئی روح پھونکی، اس کے
زمخوں پر مرہم رکھا، اور اس کو خاک مذلت سے اٹھا کر عزة و شرف، خود اعتمادی، اور خدا
اعتمادی کے بام عروج پر پہوچا دیا۔

نبوت محمدی کا پانچواں عظیم اور ناقابل فراموش احسان، اور ایک گراں قدر ترقہ، دین
و دنیا کی وحدت کا تصویر اور یہ انقلاب انگیز تلقین ہے کہ یہ کوئی حقیقی اختلاف نہیں محض اصطلاح
کا اختلاف ہے، اور قدیم درسی زبان میں ”نزاع لفظی“ ہے، انسان کے اعمال و اخلاق اور
ان سے پیدا ہونے والے نتائج کا اصل انحصار، انسان کی ہنی کیفیت، عمل کے محركات اور
اس کے مقصد پر ہے، جس کو اسلام کے دین و شریعت کی زبان میں ”نیت“ کے ایک مفرد و

سادہ، لیکن نہایت بلعغ عیقق لفظ میں ادا کیا گیا ہے، اس کے نزدیک نہ کوئی چیز ”دنیا“ ہے، اور نہ کوئی چیز ”دین“، اس کے نزدیک خدا کے رضا کی طلب، اخلاص، اور اس کے حکم کی تعمیل کے جذبہ وار اداہ سے بڑے سے بڑا دنیاوی عمل، یہاں تک کہ حکومت، جنگ، دنیاوی نعمتوں سے تمشق، نفس کے تقاضوں کی تکمیل، حصول معاش کی جدو جهد، جائز تفریح طبع کا سامان، ازدواجی و عائلی زندگی سب اعلیٰ درجہ کی عبادت، تقریب الی اللہ کا ذریعہ، اعلیٰ سے اعلیٰ مراتب ولایت تک پہنچنے کا وسیلہ، اور خالص دین بن جاتی ہے۔ اس کے برخلاف بڑی سے بڑی عبادت اور دینی کام جو رضائے الہی کے مقصد اور اطاعت کے جذبہ سے خالی ہو، (حتیٰ کہ فرض عبادتیں، ہجرت و جہاد، قربانی و سرفوشی اور ذکر و تسبیح) خالص دنیا اور ایسا عمل شمار ہو گا جس پر کوئی ثواب اور ارجمندی ہے۔

قدیم مذاہب نے زندگی کو دو خانوں (دین و دنیا) میں تقسیم اور دنیا کو دو کمپوں، اہل دین اور اہل دنیا میں بانٹ دیا تھا، جونہ صرف یہ کہ ایک دوسرے سے جدا تھے اور ان کے درمیان ایک موئی سرحدی لکیر اور ایک وسیع خلیج حائل تھی، بلکہ یہ دونوں خانے ایک دوسرے سے متصادم اور یہ دونوں کمپ باہم متحارب تھے، ان کے نزدیک دین و دنیا میں کھلا تضاد اور شدید رقبابت تھی، جس کو ان میں سے کسی ایک سے رسم و راہ پیدا کرنی ہو، اس کو دوسرے سے قطع تعلق اور اعلان جنگ کرنا ضروری تھا، کوئی انسان ایک وقت میں ان دونوں کشتوں پر سوار نہیں ہو سکتا تھا، معاشی چدّ و جہد، غفلت و خدا فراموشی کے بغیر، حکومت و سلطنت، دینی و اخلاقی تعلیمات کو نظر انداز کئے اور خوفِ خدا سے خالی ہوئے بغیر، اور دیندار بننا تارک الدنیا ہوئے بغیر، متصوّر ہی نہیں تھا۔ ظاہر ہے کہ انسان عام طور پر سہولت پسند اور لذت پرست واقع ہوا ہے، دین کا ایسا تصور جس میں دنیا کی کسی جائز تمشق، ترقی اور سر بلندی، طاقت و حکومت کے حصول کی گنجائش نہ ہو، انسانوں کی اکثریت کے لئے قابل قبول اور قابل برداشت نہیں، نتیجہ یہ ہوا کہ دنیا کے متمن، ذہین، صاحبِ صلاحیت، اور باعمل انسانوں کی بڑی تعداد نے اپنے لئے ”دین“ کے بجائے ”دنیا“ کا انتخاب کیا، اور اس نے اس پر اپنے کو مطمئن و راضی کر لیا، وہ ہر قسم کی دینی ترقی سے مایوس ہو کر دنیا کے حصول اور اس کی ترقی میں

مشغول ہوئی، دین و دنیا کے اس تضاد کو ایک مذہبی اور مسلم حقیقت سمجھ کر انسانوں کے مختلف طبقوں اور انسانی اداروں نے عام طور پر مذہب کو خیر باد کہا، سیاست و ریاست نے مذہب کے نمائندہ کلیسا سے بغاوت کی اور اپنے کواس کی ہر پابندی سے آزاد کر لیا، انسان ”پیل بے زنجیر“ اور معاشرہ ”شتر بے مہار“ ہو کر رہ گیا۔ دین و دنیا کی اس دوئی اور اہلِ دین اور اہلِ دنیا کی اس رقبابت نے نہ صرف یہ کہ مذہب و اخلاق کے اثر کو محروم کر دیا، بلکہ اس الحاد ولادینیت کا دروازہ کھولا جس کا سب سے پہلے یورپ شکار ہوا، پھر دنیا کی دوسری قومیں، جو یورپ کے فکری، عملی، یا سیاسی اقتدار کے زیر اثر آئیں اس سے کم و بیش متاثر ہوئیں۔ موجودہ دنیا کی صورت حال جس میں مذہب و اخلاق کا زوال اور نفس پرستی (اپنے وسیع معنی میں) اپنے آخری نقطہ پر پہنچ گئی ہے، اسی دین و دنیا کی تفریق کا نتیجہ ہے۔

محمد رسول اللہ ﷺ کا یہ عظیم ترین مجذہ اور انسانیت کے لئے عظیم ترین تحفہ اور آپؐ کی رحمۃ اللعلیٰ کا مظہر ہے کہ آپؐ کامل طور پر رسول وحدت ہیں، اور بہ یک وقت ”بیشرا“ و ”ندیر“ ہیں، آپؐ نے دین و دنیا کے تضاد کے نظریہ کو ختم کر کے پوری زندگی کو عبادت میں اور پورے روئے زمین کو ایک وسیع عبادت گاہ میں تبدیل کر دیا، دنیا کے انسانوں کو متحارب کیمپوں سے نکال کر حسن عمل، خدمتِ خلق اور حصولِ رضاہ الہی کے ایک ہی محاڈ پر کھڑا کر دیا، یہاں لباس دنیا میں درویش، قباعِ شاہی میں فقیر و زاہد، سیف و شبیح کے جامع، رات کے عبادت گزار اور دن کے شہ سوار نظر آئیں گے، اور ان کواس میں کسی قسم کا تضاد محسوس نہیں ہوگا۔

چھٹا انقلاب یہ ہے کہ بخششِ محیی سے پہلے انسان اپنی منزل مقصود سے بے خبر تھا، اس کو یاد نہیں رہا تھا کہ اس کو کہاں جانا ہے؟ اس کی صلاحیتوں کا اصل میدان اور اس کی کوششوں کا اصل نشانہ کیا ہے؟ انسان نے کچھ موہوم منزلیں اور اپنی کوششوں کے لئے کچھ چھوٹے چھوٹے دائرے بنالئے تھے، ان میں انسانوں کی ذہانت اور قوتِ عمل صرف ہو رہی تھی، کامیاب اور بڑا انسان بننے کا مطلب صرف یہ تھا کہ میں دولت مند بن جاؤں، طاقتور اور حاکم بن جاؤں، وسیع سے وسیع رقبہ زمین اور کثیر سے کثیر انسانی نفوں پر میری حکمرانی اور

فرماں روائی قائم ہو جائے۔ لاکھوں آدمی ایسے تھے، جن کا پروازِ تخلیل، نقش و نگار، رنگ و آہنگ، لذت و ذائقہ اور بلبل و طاؤس، یا چوپایہ و حیوان کی تقلید سے بلند نہیں ہوتا تھا، ہزاروں انسان ایسے تھے، جن کی ساری ذہانت اپنے زمانہ کے دولت مندوں اور طاقتوروں اور سرکار و دربار کی خدمت و خوشامدیا بے مقصد ادب و شاعری سے دل خوش کرنے میں صرف ہو رہی تھی۔ محمد رسول اللہ ﷺ نے نسل انسانی کے سامنے اس کی حقیقی منزل لا کر کھڑی کر دی، آپ نے یہ بات دل نقش کر دی کہ خالق کائنات کی صحیح معرفت، اس کی ذات و صفات اور اس کی قدرت و حکمت کا صحیح علم، ملکوت السماوات والارض کی وسعت و عظمت اور لامحدودیت کی دریافت ایمان و یقین کا حصول، خدا کی محبت و محبوبیت، اس کو راضی کرنا اور اس سے راضی ہو جانا، اس کثرت میں وحدت کی تلاش اور یافت، انسان کی حقیقی سعادت اور کمال آدمیت ہے۔ اپنی باطنی قوتوں کو ترقی دینا، ایمان و یقین کی دولت سے مالا مال ہونا، انسانوں کی خدمت اور ایثار و قربانی کے ذریعہ خدا کی خوشنودی کا حاصل کرنا، اور کمال و ترقی کے ان اعلیٰ مدارج تک پہنچ جانا، جہاں فرشتے بھی نہیں پہنچ سکتے، انسان کی کوششوں کا حقیقی میدان ہے۔

آپ کی بعثت کے بعد دنیا کی رُت بدل گئی، انسانوں کے مزاج بدل گئے، دلوں میں خدا کی محبت کا شعلہ بھڑکا، خدا طبی کا ذوق عام ہوا، انسانوں کو ایک نئی دھن (خدا کو راضی کرنے اور خدا کی مخلوق کو خدا سے ملانے اور اس کو نفع پہنچانے کی) لگ گئی، جس طرح بہاریا برسات کے موسم میں زمین میں رو سیدگی، سوکھی ٹھیںوں اور پتیوں میں شادابی اور ہریالی پیدا ہو جاتی ہے، نئی نئی کوپلیں نکلنے لگتی ہیں، اور درود یوار پر سبزہ اگنے لگتا ہے، اسی طرح بعثتِ محمدیؐ کے بعد قلوب میں نئی حرارت دماغوں میں نیا جذبہ اور سروں میں نیا سودا سما گیا، کروڑوں انسان اپنی حقیقی منزل مقصود کی تلاش اور اس پر پہنچنے کے لئے نکل کھڑے ہوئے، ہر ملک اور قوم میں طبیعتوں میں یہی نشہ اور ہر طبقہ میں اس میدان میں ایک دوسرے سے بازی لے جانے کا بھی جذبہ موجود نظر آتا ہے، عرب و عجم، مصر و شام، ترکستان اور ایران، عراق و خراسان، شمالی افریقہ اور اسپین اور بالآخر ہمارا ملک ہندوستان اور جزائر شرق الہند، سب اسی صہبائے محبت کے متواں اور اسی مقصد کے دیوانے نظر آتے ہیں۔ ایسا معلوم ہوتا ہے کہ

جیسے انسانیت صدیوں کی نیند سوتے سوتے بیدار ہوئی، آپ تاریخ و تذکرے کی کتابیں پڑھئے تو آپ کو نظر آئے گا کہ خدا طلبی اور خدا شناسی کے سوا کوئی کام ہی نہ تھا، شہر شہر، قصبه قصبه، گاؤں گاؤں بڑی تعداد میں ایسے خدا مست، عالی ہمت، عارف کامل، داعی حق، اور خادم خلق، انسان دوست، ایثار پیشہ انسان نظر آتے ہیں جن پر فرشتے بھی رشک کریں، انہوں نے دلوں کی سر دانگی بھیاں گردادیں، عشق الہی کا شعلہ بھر کا دیا، علوم و فنون کے دریا بہادیئے، معرفت و محبت کی جوت جگادی اور جہالت و حشت، ظلم وعداوت سے نفرت پیدا کر دی، مساوات کا سبق پڑھایا، دکھوں کے مارے اور سماج کے ستائے ہوئے انسانوں کو گلے لگایا، ایسا معلوم ہوتا ہے کہ بارش کے قطروں کی طرح ہر چھپے زمین پر ان کا نزول ہوا ہے اور ان کا شمارنا ممکن ہے۔

نبوت کا اصل کارنامہ

ہماری جدید تہذیب اور موجودہ فکری قیادت، معاشرہ انسانی کی ذمہ داریاں سنبھالنے والے افراد تیار کرنے اور انسان کی سیرت سازی میں بری طرح ناکام رہی ہے۔ وہ سورج کی شاعروں کو گرفتار کر سکتی ہے، وہ خلاء میں سفر کرنے کے لئے محفوظ و سریع اسیر آلات مہیا کر سکتی ہے، وہ انسان کو چاند اور سیاروں پر پہنچا سکتی ہے، وہ ذراتی طاقت سے بڑے بڑے کام لے سکتی ہے، وہ ملک سے غربی دور کر سکتی ہے، وہ علم وہنر کو آخری نقطہ عروج پر پہنچا سکتی ہے، وہ پوری کی پوری قوم اور ایک ملک کی آبادی کو خواندہ تعلیم یافتہ بنائے سکتی ہے، اس کی ان کامیابیوں اور فتوحات سے کسی کو انکار کی گنجائش نہیں، لیکن وہ صالح اور صاحب یقین افراد پیدا کرنے سے بالکل عاجز ہے، اور یہی اس کی سب سے بڑی ناکامی اور بدقتی ہے، اور اسی وجہ سے صدیوں کی مختنیں صالح و بر باد ہو رہی ہیں۔ ساری انسانی دنیا مایوسی اور انتشار کا شکار ہے، اور اب اس کا سائنس اور علم پر سے بھی اعتقاد انحر ہا ہے، اندیشہ ہے کہ دنیا میں ایک شدید ر عمل کی تحریک اور علم و تمن کے خلاف بغاوت کے دور کا آغاز نہ ہو جائے، فاسد افراد نے معصوم اور صالح وسائل و ذرائع کو بھی فاسد بلکہ آلہ فساد و تحریک بنادیا ہے، جدید تمن کا سفینہ موجود کی تاب نہیں رکھتا، اس کا ہر تختہ گھن کھایا ہوا اور دیک کا چاٹا ہوا ہے، فاسد و کمزور تختوں سے کوئی صالح اور مضبوط سفینہ تیار نہیں ہو سکتا، یہ بالکل مغالطہ اور خام خیالی

ہے کہ فاسد تنخیت علیحدہ علیحدہ فاسد، کمزور اور ناقابل اعتماد ہیں۔ لیکن جب ان کو ایک دوسرے سے جوڑ دیا جائے اور ان سے کوئی سفینہ تیار کیا جائے تو ان کی قلب ماہیت ہو جاتی ہے اور وہ صالح بن جاتے ہیں۔ رہن اور چور علیحدہ علیحدہ تو رہن اور چور ہیں لیکن جب وہ اپنی جماعت بنالیں تو وہ پاسبانوں اور ذمہ دار انسانوں کی ایک مقدس جماعت ہے۔

نئی فکری قیادت نے جو افراد دنیا کو عطا کئے ہیں وہ ایمان و یقین سے خالی، ضمیر انسانی سے محروم، حالتہ اخلاقی سے محروم، محبت اور خلوص کے مفہوم سے نا آشنا، انسانیت کے شرف و احترام سے غافل ہیں، وہ یا تو نذرت وعزت کے فلسفہ سے واقف ہیں یا صرف قوم پرستی اور وطن دوستی کے مفہوم سے آشنا ہیں۔ اس نوعیت اور صلاحیت کے افراد خواہ جمہوری نظام کے سربراہ ہوں یا اشتراکی نظام کے ذمہ دار، کبھی کوئی صالح معاشرہ، پر امن ماحول اور خدا ترس و پاکباز سوسائٹی قائم نہیں کر سکتے اور ان پر خدا کی مخلوق اور انسانی کتبہ کی قسمت کے بارے میں کبھی اعتماد نہیں کیا جا سکتا، اس دنیا میں صالح ترین افراد اور صالح ترین معاشرہ صرف نبوت نے تیار کیا ہے اور اسی کے پاس قلب کو بدلنے اور گرمانے، نفس کو جھکانے اور جمانے، نیکی و پاکبازی کی محبت، اور گناہ اور بدی سے نفرت پیدا کرنے، مال و زر، ملک و سلطنت عزت و وجاهت اور ریاست و تفوق کی سحر انگیز ترغیبات کا مقابلہ کرنے کی طاقت پیدا کرنے کی صلاحیت ہے اور وہی افراد جو ان صلاحیتوں کے مالک ہوں دنیا کو ہلاکت سے اور تہذیب جدید کوتباہی سے بچاسکتے ہیں، نبوت نے دنیا کو سائنس کا علم نہیں دیا، ایجادیں نہیں عطا کیں، اس کو نہ اس کا دعویی ہے، نہ ایسا کرنے پر شرمندگی اور مذخرت، اس کا کارنامہ یہ ہے کہ اس نے دنیا کو وہ افراد عطا کئے جو خود صحیح راستے پر چل سکتے ہیں اور دنیا کو چلا سکتے ہیں، اور ہر اچھی چیز ہے خونفع اٹھا سکتے ہیں دوسروں کو پہنچا سکتے ہیں، اور جو ہر قوت اور نعمت کو ٹھکانے لگاسکتے ہیں، جو اپنی زندگی کے مقصد سے واقف اور پیدا کرنے والے سے آشنا ہیں، اور اس کی ذات سے استفادہ کرنے اور اس سے مزید نعمتیں حاصل کرنے کی صلاحیت رکھتے ہیں، انہیں کا وجود انسانیت کا اصل سرمایہ اور انہیں کی تربیت نبوت کا اصل کارنامہ ہے۔

عقیدہ ختم نبوت ایک انسانی ضرورت

یہ عقیدہ کہ دین مکمل ہو چکا ہے اور محمد رسول اللہ ﷺ خدا کے آخری پیغمبر اور خاتم

انہیں ہیں، اور یہ کہ اسلام خدا کا آخری پیغام اور زندگی کا مکمل نظام ہے، ایک انعام خداوندی اور موهبت الٰہی تھا جس کو خدا نے اس امت کے ساتھ مخصوص کیا، اسی لئے ایک یہودی عالم نے حضرت عمرؓ کے سامنے اس پر بڑے رشک اور حسرت کا اظہار کیا اور کہا کہ قرآن کی ایک آیت ہے جس کو آپ لوگ پڑھتے رہتے ہیں، اگر وہ ہم یہودیوں کی کتاب میں نازل ہوتی اور ہم سے متعلق ہوتی تو ہم اس دن کو جس میں یہ آیت نازل ہوئی ہے، اپنا قومی تہوار اور یوم جشن بنالیتے، اس کی مراد سورہ مائدہ کی اسی آیت ”الْيَوْمَ أَكْمَلْتُ لَكُمْ دِينَكُمْ وَأَقْمَلْتُ عَلَيْكُمْ نِعْمَتِي وَرَضِيَّتُ لَكُمُ الْإِسْلَامَ دِينًا۔“ سے ہی، جس میں ختم نبوت اور تکمیل نعمت کا اعلان کیا گیا ہے، حضرت عمرؓ نے اس نعمت کی جلالت و عظمت سے، اس اعلان کی اہمیت سے انکار نہیں کیا، صرف اتنا فرمایا کہ ہمیں کسی نئے یوم مسرت اور تہوار کی ضرورت نہیں، یہ آیت خود ایسے موقع پر نازل ہوئی ہے، جو اسلام میں ایک عظیم الشان اجتماع اور عبادت کا دن ہے، اس موقع پر دو دعیدیں جمع تھیں، یوم عرفہ (۹ رذی الحجه) اور روز جمعہ۔

اس عقیدہ نے اسلام کو انتشار پیدا کرنے والی اور ملت کی وحدت کو پارہ پارہ کرنے والی ان تحریکات اور دعوتوں کا شکار ہونے سے بچایا جو تاریخ اسلام کی طویل مدت اور عالم اسلام کے وسیع ترین رقبہ میں وقتاً فوقتاً سراہٹاً رہیں، اسی عقیدہ کا فیض تھا کہ اسلام ان مدعاوین نبوت اور ححرفین اسلام کا بازیچہ اطفال بننے سے محفوظ رہا جو تاریخ کے مختلف وقتوں اور عالم اسلام کے مختلف گوشوں میں پیدا ہوتے رہے۔ ”ختم نبوت“ کے اسی حصار کے اندر یہ ملت ان مدعاویوں کے دستبردار اور یورش سے محفوظ رہی جو اس کے ڈھانچے کو بدل کر ایک نیا ڈھانچہ بنانا چاہتے تھے، اور وہ ان تمام سازشوں اور خطرناک حملوں کا مقابلہ کر سکی جن سے کسی پیغمبر کی امت اس سے پہلے محفوظ نہیں رہی اور اتنے طویل عرصہ تک اس کی دینی اور اعتقادی وحدت اور یکسانی قائم رہی، اگر یہ عقیدہ اور یہ حصار نہ ہوتا تو یہ امت واحدہ ایسی مختلف اور متعدد امتوں میں تقسیم ہو جاتی، جن میں سے ہر امت کا روحانی مرکز الگ ہوتا، علمی و تہذیبی سرچشمہ الگ ہوتا، ہر ایک کی الگ تاریخ ہوتی، ہر ایک کے الگ اسلاف اور مذہبی پیشواؤ اور مقتا ہوتے، ہر ایک کا الگ ماضی ہوتا۔

عقیدہِ ختم نبوت درحقیقت نوع انسانی کے لئے ایک شرف و امتیاز ہے، وہ اس بات کا اعلان ہے کہ نوع انسانی سچ بلوغ کو پہنچ گئی ہے، اور اس میں یہ لیاقت پیدا ہو گئی ہے کہ وہ خدا کے آخری پیغام کو قبول کرے، اب انسانی معاشرے کو کسی نئی وجی، کسی نئے آسمانی پیغام کی ضرورت نہیں، اس عقیدے سے انسان کے اندر خود اعتمادی کی روح پیدا ہوتی ہے، اس کو یہ معلوم ہوتا ہے کہ دین اپنے نقطہ عروج کو پہنچ چکا ہے، اور اب دنیا کو اس سے پچھے جانے کی ضرورت نہیں، اب دنیا کو نئی وجی کے لئے آسمان کی طرف دیکھنے کے بجائے خدا کی پیدا کی ہوئی طاقتوں سے فائدہ اٹھانے اور خدا کے نازل کئے ہوئے دین و اخلاق کے بنیادی اصولوں پر زندگی کی تنظیم کے لئے زمین کی طرف اور اپنی طرف دیکھنے کی ضرورت ہے، عقیدہ ختم نبوت، انسان کو پچھے کی طرف کرنے کا جذبہ پیدا کرتا ہے، وہ انسان کو اپنی جدوجہد کا حقیقی میدان اور رُخ بتلاتا ہے، اگر ختم نبوت کا عقیدہ نہ ہو تو انسان ہمیشہ تذبذب و بے اعتمادی کے عالم میں رہے گا، وہ ہمیشہ زمین کی طرف دیکھنے کے بجائے آسمان کی طرف دیکھے گا، وہ ہمیشہ مستقبل کی طرف سے غیر مطمئن اور متنیگ رہے گا، اس کو ہر مرتبہ ہر نیا شخص یہ بتائے گا اپنے کفشن انسانیت اور روضہ آدم ابھی تک نامکمل تھا، اب وہ برگ وبار سے مکمل ہوا ہے، اور وہ یہ سمجھنے پر مجبور ہو گا کہ جب اس وقت تک یہ نامکمل رہا تو آئندہ کی کیا ضمانت ہے، اس طرح وہ بجائے اس کی آبیاری اور اس کے چھپلوں اور پھولوں سے متنقّع ہونے کے نئے با غبان کا منتظر رہے گا جو اس کو برگ وبار سے مکمل کرے۔

امت مسلمہ کی سب سے بڑی خصوصیت

میں تاریخ کے ایک طالب علم بلکہ ایک مصنف اور تاریخ عالم کے ایک واقف کارکی حیثیت سے اور پھر اس کے ساتھ دنیا کے مختلف ممالک اور دنیا کے ایک بڑے حصہ کی سیر و سیاحت کرنے والے ایک داعی کی حیثیت سے بھی آپ کے سامنے کچھ خصوصی باتیں رکھنا چاہتا ہوں، ایسی باتیں جو اس موضوع پر فیصلہ کن ثابت ہوں گی۔

اللہ تعالیٰ ارشاد فرماتا ہے :

آلیومْ أَكْمَلْتُ لَكُمْ دِيْنَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ

لَكُمُ الْإِسْلَامُ دِينًا.

آج کے دن میں نہ تمہارے لیے تمہارا دین مکمل کر دیا، اور اپنی نعمت کو تمہارے لیے پورا کر دیا، اور تمہارے لیے اسلام کو بحیثیت دین کے پسند کر چکا۔
دوسری آیت کریمہ میں ارشاد باری تعالیٰ ہے :

مَا كَانَ مُحَمَّدًا أَبَا أَحَدٍ مِّنْ رِجَالِكُمْ وَلَكُنْ رَسُولَ اللَّهِ وَخَاتَمُ النَّبِيِّينَ.

محمد ﷺ تم مردوں میں سے کسی کے باپ نہیں، بلکہ وہ اللہ کے رسول ہیں اور آخری نبی ہیں۔

ان آیات سے اس امت کو نہیں بلکہ عالم کو جو دنوت ملی ہے، اور جو نعمت ملی ہے، جو خصوصیت عطا ہوئی ہے، اس پر بھی بہت کم لوگوں نے غور کیا، ایک بات تو یہ ہے کہ ان آیتوں سے حضرت محمد ﷺ کی نبوت کے اختتام کا اعلان کیا کہ آپ خاتم النبیین ہیں، نبوت کا سلسلہ آپ کی ذات پر ختم ہوتا ہے، اب کوئی نبی نہیں آئے گا، اب کوئی درجہ مزید تعلیم و اصلاح کا باقی ہی نہیں رہا کہ کسی نئے نبی کی ضرورت باقی رہتی، دعویٰ نبوت کی گنجائش ختم ہو جاتی ہے، اللہ تعالیٰ نے اس دین (یعنی اسلام) کو مکمل فرمادیا، اور اپنی نعمت پوری کر دی، اس اکمال دین و اتمام نعمت کے بعد یہ بات صاف طور پر ظاہر ہو جاتی ہے کہ اب دین میں میں کسی ترمیم، اضافہ، تصرف کی گنجائش باقی نہیں رہی، اور نہ ہی کسی نبی کی بعثت کی حاجت و ضرورت۔

یہ اس امت پر اللہ کا ایک عظیم احسان و انعام ہے اور اس کی خصوصیت کہ رسول اللہ ﷺ کے اس دنیا سے رحلت فرمانے سے پہلے ہی، یہ کھلا اور بر ملا اعلان کر دینا تھا، کہ نبوت کا

(۱) یہ وہ نعمت تھی کہ جس پر یہود کے علماء و عقولاء کو رشک آیا، اور مسلمانوں کو انہوں نے حسد کی زناہ سے دیکھا، وہ یہ جانتے تھے کہ ادیان سبقہ اپنی اصل صورت کو بیٹھتے تھے، اور تحریف کا شکار ہو گئے تھے کہ وہ اس اعلان و ضمانت سے خالی تھے، چنانچہ صحیح حدیث میں ہے کہ :

”ایک یہودی عالم نے حضرت عمرؓ سے کہا کہ اے امیر المؤمنین! آپ لوگ اپنی کتاب میں ایک ایسی آیت پڑھتے ہیں جو اگر ہم یہود یوں پر نازل ہوئی ہوتی تو ہم اس دن کو ایک مستقل تہوار اور جشن کا دن بنا لیتے، حضرت عمرؓ نے دریافت کیا کہ وہ کون سی آیت ہے؟ یہودی نے کہا ”اللَّيْمَ أَكْمَلَتْ لَكُمْ دِينَكُمْ وَأَتَمَّتْ عَلَيْكُمْ نِعْمَتِي“ اس پر حضرت عمرؓ نے کہا، مجھے وہ دین بھی خوب معلوم ہے، اور وہ گھڑی بھی اچھی طرح یاد ہے، جب یہ آیت رسول اللہ ﷺ پر نازل ہوئی تھی، وہ جمعہ کا دن اور یوم عرفہ کی شام تھی۔“ (تفصیل کے لئے ملاحظہ ہو را م کی کتاب ”منصب نبوت اور اس کے عالی مقام حاملین“)

محمد ﷺ پر اختتام ہو گیا، اور دین اور خدا کی نعمت عظیم کو پایہ تکمیل تک پہنچا دیا گیا، اب نہ محمد ﷺ کے بعد کوئی نبی آئے گا اور نہ ہی ملت اسلامیہ کے بعد کوئی ملت ہوگی۔ (۱) اس اعلانِ ربیٰ سے جو پوری صراحة کے ساتھ قرآن مجید میں فرمادیا گیا ہمیں بڑا سبق اور پیغام ملتا ہے، اس اعلان سے ہمیں وحدت عقائدی اور وحدتِ ارکانی کی دعوت ملی، وحدت زمانی اور وحدتِ مکانی کی دعوت ملی، پہلی بات تو یہ صاف طور پر اس سے عیاں ہوتی ہے کہ قیامت تک کے لئے اب اس امتِ اسلامیہ، امتِ محمدیہ، کے عقائد بھی ایک ہوں گے، ارکان بھی ایک ہوں گے، دوسری بات یہ کہ ہر زمان و مکان میں، ہر عہد اور ہر دور میں اور ہر اس جگہ جہاں مسلمان آباد ہیں، وہاں پر ایک وحدت پائی جائے گی، دینی وحدت،

وحدت عقائد

”وحدت عقائدی“ یہ ہے کہ اس ”امت“ کے (جو اپنے کو مسلمان کہتی ہے، قرآن کا کلمہ پڑھتی ہے، اسلام کا دعویٰ کرتی ہے) عقائد، رسول ﷺ کی بعثت سے لے کر قیامت تک ایک رہیں گے، توحید کامل رہے گی، پیغمبروں کی رسالت اور انبیاء کی نبوت پر ایمان جنمیں اللہ نے اپنے اپنے وقت اور اپنی اپنی جگہ اس نازک اور عظیم کام کے لئے انتخاب کیا، اور پھر آخری پیغمبر اور آخری نبی ﷺ کے جن کے بعد اب کوئی نبی نہیں آئے گا، پچھلے پیغمبروں کی رسالت پر بھی ایمان اور آپ ﷺ کی رسالت و نبوت اور اس کی خاتمیت پر بھی ایمان، اور اس طرح ایمان کہ نبوت و رسالت آپ پُر ختم ہے، نبوت کے ساتھ نبوت کی خاتمیت پر بھی ایمان کہ اب کسی کو بھی تاقیامت نبوت نہیں ملنی ہے، یہ کوئی معمولی اور بلکی بات نہیں ہے، دنیا میں کسی بھی امت کو یہ فضیلت نہیں ملی۔

اسی طرح ہم نبی اور رسول کی رسالت و نبوت کے اقرار اور ان کے شرف و مرتبہ کے اعتراف کے ساتھ یہ کہتے ہیں، کہ کسی بھی نبی و رسول کی امت کو یہ خصوصیت نہیں حاصل ہوئی کہ یہ وحدتیں (وحدت عقائد بھی ہو اور وحدتِ ارکان بھی ہو) ملی ہوں جو اس امت کو ملیں، یہ امتیاز اللہ رب العالمین نے صرف امتِ محمدی کو ہی عطا کیا۔

وحدتِ ارکان

”ارکانی وحدت“ یہ ہے کہ دین کے ارکان میں ذرا بھی فرق نہیں آنے دیا جائے گا، نہ کسی زمانہ میں نہ ہی کسی علاقہ میں، کہ حالات کو دیکھ کر کے نماز تین وقت کی کر دی جائے، یا کوئی اور تبدیلی لائی جائے، یا یہ کہ روزے کے ایام بدل دیئے جائیں، ایک لطیفہ یاد آیا، بڑے منصب پر فائز ایک محترم شخصیت نے (میں نام نہیں لوں گا) ہم سے کہا کہ مولانا صاحب! آپ لوگ اتنے سخت موسم میں روزے رکھتے ہیں، رمضان جاڑے میں کیوں نہیں کر لیتے، تو یاد رکھئے!! ارکان جیسے تھے ویسے ہی رہیں گے، اور اسی طرح ادا کئے جائیں، نماز وہی پانچ وقوف کی روزے وہی رمضان کے مبارک مہینے کے، نہ جاڑے سے اس میں فرق آئے گا نہ گرمی سے، زکوٰۃ اسی طرح اپنے نظام اور نصاب کے مطابق جو بنایا گیا ہے، اور جس کی ہمیں تعلیم دی گئی ہے، ”حج“ ٹھیک اسی طرح ”بیت اللہ شریف“ کا اپنے تمام مناسک کے ساتھ بغیر کسی فرق اور تبدیلی کے اور اس کے تمام مناسک ہمیشہ ایک ہی رہیں گے، قیامت تک اس میں کوئی فرق نہیں ہو سکتا اور نہ ہونے دیا جائے گا، یہ جو وحدت ہے اسے وحدت ارکانی کہتے ہیں۔

ختم نبوت کا اعلان اس امت کی حفاظت و بقا کا ضامن ہے

آپ تاریخ کا مطالعہ کریں۔، ہم نے تاریخ کا الحمد للہ خوب مطالعہ کیا ہے، اور ہمیں اس کی اپنے علمی کاموں اور تصنیفی کاموں میں برابر ضرورت بھی پڑتی رہتی ہے، ہم نے یہودیت و عیسائیت کی مستند کتابیں بھی پڑھی ہیں۔ آپ کو صاف نظر آئے گا کہ ان کی پوری تاریخ مدوجزر کی تاریخ ہے، نشیب و فراز کی تاریخ ہے، مشرق و مغرب کی تاریخ ہے، محبت و اختلاف کی تاریخ ہے، عقائد میں اختلاف، ارکان کے ادا کرنے میں اختلاف، یہ جو میں آپ سے کہہ رہا ہوں محض امت کے ایک فرد ہونے کے ناطے نہیں، تاریخ و مذاہب کا مطالعہ رکھنے والی کی حیثیت سے بھی، ذرا آپ بھی مطالعہ کیجئے، فریض کی کتابیں پڑھئے، جرمن کتابیں پڑھئے، انگلش کتابیں پڑھئے، مذاہب کی تاریخ کا مطالعہ کیجئے، مذاہب کی جو تاریخ لکھی گئی ہے، آپ ان مورخوں کو اس کا اقرار کرتے نہیں بلکہ شرم سے گویا منہ پر ہاتھ رکھتے ہوئے بلکہ ایسے احساسِ مکتری کے ساتھ اس حقیقت کو بیان کرتے ہوئے دیکھیں گے، اور

آپ دیکھیں گے کہ اسلام سے پہلے کے مذاہب میں سے کوئی مذہب بھی ایسا نہیں ہے کہ اس کے پیغمبر نے جس طرح اعلان کیا اور جو بتائیں بتائیں وہ مذہب ان کی بتائی ہوئی تعلیمات کے مطابق صدیوں چلتا رہا ہو، صدیوں کیا بلکہ بعض مرتبہ تو نصف صدی اور دوسری صدیوں تک بھی چلتا مشکل ہو گیا۔

ان مذاہب کی تاریخ بتاتی ہے کہ وہاں اتمام نبوت کا اور ختم نبوت کا اعلان نہیں کیا گیا تھا یہ کہیں نہیں ملتا کہ ان مذاہب کو جو لوگ بحق مانتے ہیں اور ان پر پورا یقین رکھتے ہیں اور فخر کرتے ہیں وہ بھی جہان تک ہماری معلومات ہیں ان میں سے کسی نے یہ دعویٰ نہیں کیا کہ نبی و رسول نے اپنی خاتمیت خاتم الرسل و خاتم الانبیاء ہونے کا دعویٰ کیا ہو، کسی نے بھی ایسا نہیں کیا، نہ ہی اللہ تبارک و تعالیٰ کی طرف سے ایسا اعلان ہوا۔

آپ ان تمام مذاہب کی تاریخ میں پڑھیں گے، ذرا کشادہ نظری کے ساتھ اور کشادہ وہنی کے ساتھ آپ دیکھیں تو آپ کو صاف نظر آئے گا کہ ان میں صرف اختلاف ہی نہیں بلکہ تضاد پایا جاتا ہے، یہ مذہب شروع میں یہ کہتا تھا اور اب یہ کہتا ہے، اس مذہب کے پیشواؤ اگر یہ نہ کہیں تو کم از کم احتیاط کے لئے یہ کہتے ہیں، اس مذہب کے پیشواؤ اور ترجمان اور اس کے مستند عالم پہلے یہ کہتے تھے، اب ان کی رائے وہ نہیں یہ ہے، عبادت یہ ہے، نہیں یہ عبادت نہیں تھی بدعت ہے، یہ ثابت ہے، نہیں یہ ثابت نہیں مفروضہ ہے، آپ دیکھیں گے کہ ان مذاہب میں عقائد کا اختلاف ملے گا، ارکان کا اختلاف ملے گا، زمانہ کے ساتھ وہ بدلتے رہیں گے، اختلاف زمانی بھی ہے اور اختلاف مکانی بھی، اس لئے آپ کو صاف صاف نہونے ملیں گے، ایسے نہونے کہ اس مذہب کی اشاعت کا جو دائرہ ہے اور علاقہ ہے، جو اس کی دنیا ہے، مذہبی دنیا اس کے کسی حصے میں کچھ ہو رہا ہے، کسی حصے میں کچھ، یہ سب اس کا نتیجہ تھا کہ وہاں ختم نبوت کا اعلان نہیں ہوا تھا ان لوگوں کے لیے اس کا موقع تھا، اور گنجائش تھی، جائز و ناجائز کی امکانی گنجائش تھی کہ وہ جو چاہیں دعویٰ کریں، آج یہ بات کیوں ہے کہ ساری دنیا کے انقلابوں کے باوجود، سیاسی انقلاب بھی، اجتماعی انقلابات بھی اور اخلاقی انقلابات بھی، یہ بخشش محمد ﷺ سے پہلے نہیں پیش آئے، یہ تاریخی شہادت ہے، اس کا کوئی انکار نہیں

کر سکتا، علمی انقلابات کے ساتھ، علمی ترقیات کے ساتھ، علمی تحقیقات کے ساتھ اور نئے نئے اکتشافات کے ساتھ اور نئے نئے فوائد حاصل ہونے کی امید کے ساتھ جو اس میں تغیر و تبدل کرنے سے اور نیادیں اور نیا عقیدہ پیش کرنے سے ہو سکتے ہیں، یہ جو بعثتِ نبوی کے بعد ہوا ہے اس کے پہلے بھی نہیں ہوا، میں ایک تاریخ داں کی حیثیت سے کہتا ہوں کہ اس کی کوئی مثال نہیں ملے گی۔

لیکن اس کے باوجود یہ دین اب تک ایک چلا آ رہا ہے، انبیاء اور رسول جو گزر گئے ہیں ان پر ایمان باقی ہے، ابھی بھی اللہ تعالیٰ کی برتری اور قدرت کاملہ کہ ”إِنَّمَا أَمْرُهُ إِذَا أَرَادَ شَيْئًا أَنْ يَقُولُ لَهُ كُنْ فَيَكُونُ“ اور اس کی ذات کی وحدت کہ پورے عالم کو چلانے والا ہی ہے، جو اس کائنات کہ یہ کائنات اس کے قبضہ اور دست قدرت میں ہے، ”إِنَّمَا أَمْرُهُ إِذَا أَرَادَ شَيْئًا أَنْ يَقُولُ لَهُ كُنْ فَيَكُونُ“ ان سب کے باوجود یہی ایک چیز ہے جو ابھی تک بیوادی اور اساسی عقائد پر، میں ان چیزوں کو نہیں کہتا جو کسی نے جیسے کہ ابھی آپ نے نظم سنی اپنے کسی دنیاوی مفاد کے خاطر یا کسی رشوت کے نتیجے میں یا کسی مفاد کے سلسلے میں عزت و جاه کے سلسلہ میں پیدا کر دیا، دین میں وہ چیز بالکل نہیں چلنے پائی، آج تک دین بالکل صاف اور منطقی محقق موجود ہے، اور سب جانتے ہیں کہ اگر نیت خراب نہیں ہے، اور خدا کا اگر خوف کسی بھی درجہ میں باقی ہے، تو وہ بدعت و سنت کو سمجھتا ہے کہ یہ سنت ہے اور یہ بدعت ہے، بدعت کو کوئی بھی سنت ثابت نہیں کر سکتا، معصیت کو کوئی بھی طاعت ثابت نہیں کر سکتا، شرک کو کوئی توحید ثابت نہیں کر سکتا، کوئی اللہ کی رضا کا ایسا طریقہ جس میں رسم و رواج کی بو آتی ہو، دنیاوی مفاد ہو، نہیں جانا جا سکتا، یہ کس بات کا نتیجہ ہے، یہ نتیجہ ہے اتمام نبوت اور ختم نبوت کے اعلان کا۔

آج آپ یورپ و امریکا کے آخری سرے تک چلے جائیے معدودت کے ساتھ کہتا ہوں کہ کم لوگوں کو اتنی سیر و سیاحت کا اتفاق ہوا ہوگا جتنا ہمیں ہوا، اس میں ہماری قابلیت اور لیاقت کو دخل نہیں یہ محض اللہ کا فضل و انعام ہے، کہ کم سے کم عالم اسلام کو لے لیجئے عالم غیر اسلامی کی بھی ہم نے خوب سیر کی ہے، یورپ و امریکا و افریقہ سب ہم نے دیکھے ہیں، عالم

اسلام کا تو شاید ہی کوئی کونہ ہم سے بچا ہو، مراکش جس کو عربی میں مغربِ اقصیٰ کہتے ہیں (انہائی مغربی کونہ) اور صرف مغربِ اقصیٰ مراکش تک ہی نہیں وہاں کے آخری حصہ اور آخری سرے تک یعنی وجدہ تک میں گیا ہوں، اور پھر اس کے بعد ادھر تاشقندہ بخاریٰ اور سرقند بھی جانا ہوا ہے، وہاں نمازیں بھی پڑھی ہیں، بزرگوں کے مزارات کی زیارت بھی کی ہے، وہاں خطابات بھی ہوئے ہیں، وہاں کے اربابِ حل و عقد سے ملاقاتیں بھی ہوئی ہیں، اس کے علاوہ عالم عربی کا کوئی ملک نہیں جہاں میں نہیں گیا، عراق، شام، مصر، لیبیا، شرق اردن، ترکی، خلیج کا علاقہ اور صرف یہ ملک ہی نہیں شہر شہر گیا ہوں لیکن کوئی جگہ ایسی نہ پائی جہاں دین کی بنیادی باتوں میں فرق پاتا، یہاں دین کے ارکان کچھ ہوں وہاں کچھ ہوں، نماز پڑھیں بھی اور اللہ کے فضل سے پڑھائیں بھی لیکن اس کے لیے ہمیں کوئی گائٹ بک تک نہیں دی گئی کہ آپ نمازیں پڑھانے جا رہے ہیں یہاں آپ کے ملک کی طرح نماز نہیں ہوتی، یہاں وضو کے بعد یہ یہ کرنا اور پڑھنا ہوتا ہے، یہاں کھڑے ہو کر ایک خاص دعا پڑھنی ہوتی ہے، یہاں دیوار پر یوں ہاتھ لگانا ہوتا ہے، یہاں نماز شروع کرنے سے پہلے یہ الفاظ کہنے پڑھتے ہیں، یہ عبارت سنانی پڑھتی ہے، کچھ کہنا پڑتا ہے، خاص قسم کی تعلیم دینی پڑھتی ہے، اگر قبر ہے تو اس کے آگے جھکنا پڑتا ہے، بے جان سے حاجت براری کرنی پڑھتی ہے، یہ کتنی وسیع دنیا ہے، چپہ چپہ میں مسلمان آباد ہیں لیکن ایک طرح کی نماز ہر طرف ہو رہی ہے، جا کر آپ کہیں دیکھ لیجئے، افغانستان، ترکستان، انگلستان، مراکش، مصر، انگلستان، (اپسین) روس، چین، جاپان کہیں چلے جائیے ادھر لیبیا، سودان، الجزائر جا کر دیکھ لیجئے، آپ اطمینان سے نماز پڑھ سکتے ہیں اور پڑھا بھی سکتے ہیں، خدا کے فضل سے یہ شرف و عزت بھی ہمیں حاصل ہوئی مگر کسی نے کچھ کہنے کی ضرورت نہ سمجھی اور نہ ہم نے کچھ پوچھنے کی، وقت ہوا تو کہا گیا آگے بڑھئے آگے بڑھ گیا، بعد میں بھی کسی کوئی اشکال و اعتراض نہیں ہوا، اور نہ کوئی کی گئی۔

سب فیض ہے ختم نبوت کا!

آخر یہ کس بات کا نتیجہ ہے، یہ نتیجہ ہے ختم نبوت کا، اتمام نبوت کا، اکمال شریعت کا، اگر یہ ختم نبوت کی دولت نہ ہوتی تو اس امت کو یہ اعزاز اور یہ امتیاز نہ ملتا، میں آپ سے

صرف کہتا ہوں کہ یہ جو آپ یہاں بیٹھے اتنے وسیع میدان میں کثیر تعداد میں اکٹھا ہوئے دین کی باتیں سن رہے ہیں۔ یہی نماز، یہی روزہ، یہی زکوٰۃ، یہی حج، سارے ارکان اسی طرح باقی ہیں، کتنے سیاسی انقلابات آئے اور کتنے موائع پیدا ہوئے، سمندر کا سفر کتنا خطرناک بن گیا لیکن حج کا سفر اسی طرح چلا آ رہا ہے، کوئی بھی اس کو روک نہ سکا، بڑے بڑے واقعات رونما ہوئے، ہنگامے برپا ہوئے، کچھ فرق نہ پڑا، کیسے کیسے انقلابات آئے، حکومتیں ہٹ گئیں، ماحول بدل گیا لیکن حج جیسا کل فرض تھا آج بھی فرض ہے، آج ویسے ہی لوگ بیت اللہ شریف جار ہے ہیں جیسے پہلے جاتے تھے بلکہ اب تو بہت بڑی تعداد میں جار ہے ہیں کوئی اس کو روک نہ سکا، سیاسی انقلابات آئے، حجاز مقدس میں تو سیاسی نظام میں ٹھہرا اور رہا ہی نہیں، پہلے ترکوں کی حکومت تھی ان سے پہلے کسی اور کا اقتدار پھر شریف مکہ آئے وہ گئے تواب آل سعود حکمراں ہیں۔

انتظامی و سیاسی تغیرات جو ہوں لیکن ارکان دین میں کوئی تغیر و انقلاب نہیں، حج کی ادا یتیگی میں کوئی فرق واقع نہیں ہوا، کوئی رکاوٹ پیش نہیں آئی، اللہ کے فضل سے حریمین شریفین سے عمرہ کر کے ابھی چند روز ہوئے آرہا ہوں، وہی بیت اللہ شریف، وہی مطاف، وہی حرم شریف، وہی طواف، وہی اشواط، اشواط تک میں اضافہ نہیں، یازمانہ کے ساتھ طواف میں کی یا زیادتی کی جاتی یا اس کا مشورہ دیا جاتا یا ترتیب میں فرق لا یا جاتا ایسا کچھ نہیں ہوا، جیسا آنحضرت ﷺ کر گئے اور بتا گئے ویسا ہی آج جاری ہے، خدا معاف کرے کہ جرأت کی بات ہے آج اگر دنیا میں صحابی بھی اٹھ کر آئیں خدا کو یہ منظور ہو اور ایسا پیش بھی آجائے، صحابی اگر نہیں تو کوئی بڑے سے بڑا تابی اور بڑے سے بڑا ولی اللہ بزرگ آجائے، تابعین میں حضرت حسن بصریؓ یا امام علی زین العابدینؑ، حضرت سعید بن المسیبؓ اور حضرت اویس قرنیؓ تک آجائیں، ولیوں اور بزرگوں میں سیدنا شیخ عبد القادر جیلaniؓ اور حضرت جنید بغدادیؓ تک آجائیں، امام غزالیؓ اور شیخ الاسلام ابن تیمیہ بھی آجائیں یا پھر ہندوستان کے بزرگوں اور اقطاب میں خواجہ معین الدین چشتیؓ قبر سے اٹھ کر آجائیں، بابا فرید الدین گنج شکرؓ اور حضرت مجدد الف ثانیؓ اور کوئی بھی بڑے سے بڑا بزرگ اور امام آجائے دین کو بدلا ہوا

نہیں دیکھیں گے، دین کو ویسا ہی پائیں گے جیسا سیدنا ابو بکر صدیق رضی اللہ عنہ اور سیدنا فاروق اعظم رضی اللہ عنہ کے دور میں تھا، سیدنا عثمان رضی اللہ عنہ اور سیدنا علی مرتفعی رضی اللہ عنہ کے دور میں تھا، اگر بعض چیزوں کو بدلا ہوا دیکھیں گے بھی اور نئی چیزیں پائیں گے تو یہ نتیجہ ہے جہالت کا، غفلت کا، نفس پرستی کا، خواہش پرستی کا، دعویٰ کوئی نہیں کر سکتا کہ یہی صحیح ہے، قرآن میں نہ کوئی تحریف کر سکتا ہے نہ یہ سن سکتا ہے اور دیکھ سکتا ہے، اللہ تعالیٰ نے صاف صاف فرمادیا ہے۔

إِنَّا نَحْنُ نَزَّلْنَا الْذِكْرَ وَإِنَّا لَهُ لَحَافِظُونَ۔ (۱)

(اس) نصیحت نامہ (یعنی قرآن) کو ہم نے، ہاں ہم ہی نے نازل کیا ہے اور ہم ہی اس کے محافظ ہیں۔

شریعت میں اضافہ کرنے والا گستاخ ہے

ہمیں اس نعمت کی قدر کرنی چاہئے اور اس پر اللہ کا شکردا کرنا چاہئے فخر کرنا چاہئے اور امت اسلامیہ کو اس پر فخر کا پورا کا پورا حق ہے کہ اس کا دین مکمل ہو چکا ہے، پوری شریعت اب ہمارے سامنے ہے، اب اس شریعت میں کوئی اضافہ نہیں ہونا ہے، اور اگر کوئی ایسا کرنے کی جسارت کرتا ہے تو وہ گستاخ رسول ﷺ ہے، ہم کسی بھی یورپین انگریز اور کسی بھی دوسرے مذہب کے ماننے والے سے یہ کہنے کا حق رکھتے ہیں کہ کسی گوشہ یا چیپہ میں چلے جائیے یہی شریعت ملے گی جو یہاں ہے، یہی احکام میں گے جو یہاں ہیں، یہی ارکان میں گے جو آپ یہاں دیکھ رہے ہیں، نماز کے جو اوقات یہاں ہیں وہی دوسری جگہ، وہی لندن میں، وہی نیویارک میں، وہی ماسکو میں، وہی پیرس میں، کہیں کیسے بھی حالات ہوں، مسوی حالات ہوں، سیاسی حالات ہوں، خطرات ہوں، سفر کرنا ہو، گرم علاقے ہوں یا ٹھنڈے علاقے ہوں اس میں کوئی تغیر نہیں، چھوٹے یا بڑے دن کی وجہ سے نماز پاچ وقت سے گھٹا کرتیں وقت یا پانچ وقت سے بڑھا کر سات وقت کی نہ کر دی جائے یا مغرب کی عصر کے وقت یا عصر کی ظہر کے وقت کر دی جائے یہ سب کچھ بھی نہیں، نہ کہیں ایسا ہے نہ کہی ہو سکتا ہے، یاد رکھئے یا اس کا فیض ہے اور عطیہ ہے ختم نبوت کے اعلان کا۔

﴿بَابُ سُوم﴾

آخرت

معاد کے متعلق قرآن مجید کا بیان اور اس کے دلائل

اللہ تعالیٰ کی ذات و صفات کے علم کے بعد دوسرا بڑا علم جو انبیاء دنیا کو عطا کرتے ہیں اور جوان کے بغیر کسی اور مأخذ سے قطعاً حاصل نہیں ہو سکتا، وہ یہ علم ہے کہ انسان مر کر دوبارہ زندہ ہو گا اور یہ عالم ٹوٹ پھوٹ کر دوبارہ بنے گا، اس دوسری زندگی میں انسان کو اپنی پہلی زندگی کا حساب و کتاب دینا ہو گا، اس نے دنیا کی زندگی میں جو کچھ کیا ہے وہ اس کے سامنے آئے گا۔

انسان کے پاس اس علم کے حصول کے لئے انبیاء کے سوا کوئی ذریعہ نہیں، انسان کے پاس اخذ کرنے کی جو طاقتیں ہیں، ان سے نہ یہ علم ابتداءً حاصل کیا جا سکتا ہے اور نہ اس کی تردید کی جاسکتی ہے، حواس، عقل، تجربہ اور ان کے علاوہ انسان کی مخفی طاقتیں (حواس باطنی) اور اشراق و روحانیت میں سے کوئی قوت اور مأخذ ایسا نہیں ہے جس سے اس عالم کی زندگی کے علاوہ کسی اور زندگی کے وجود اور اس کی تفصیلات کو ثابت کیا جا سکے اور نہ کوئی ایسی صورت ممکن ہے کہ اس زندگی میں عالم آخرت کا مشاہدہ کیا جا سکے۔ یہ معلومات سب غیب سے تعلق رکھتی ہیں اور غیب کا ادراک انسان خود نہیں کر سکتا، اس کے علوم اور اس کی عقل اس کے حاصل کرنے میں انسان کی کوئی مدد نہیں کر سکتی، ان علوم اور عقل کے ذریعہ نہ اس کو ثابت کیا جا سکتا ہے اور نہ اس کی تردید کی جاسکتی ہے۔

انسان کے لئے دو ہی باتیں باقی رہ جاتی ہیں یا انبیاء پر اعتماد کر کے اور ان کے دعوئی کی صداقت کے شواہد و قرآن کو دیکھ کر ان کے بیان کی تصدیق یا بغیر کسی علمی ثبوت اور دلیل

کے اس کا انکار۔

فَلَا يَعْلَمُ مَنْ فِي السَّمَاوَاتِ وَالْأَرْضِ الْغَيْبَ إِلَّا اللَّهُ وَمَا يَشْعُرُونَ أَيَّانَ يُعَذَّبُونَ ○ بَلْ ادَّارَكَ عِلْمُهُمْ فِي الْآخِرَةِ بَلْ هُمْ فِي شَكٍّ مِنْهَا بَلْ هُمْ مِنْهَا عَمُونَ ○ (۱)

آپ کہہ دیجئے کہ جو مخلوقات بھی آسمانوں اور زمین میں ہیں ان میں سے کسی کو بھی غیب کا علم نہیں سوا اللہ کے (اور اسی لئے) انہیں معلوم نہیں کہ وہ کب اٹھائے جائیں گے۔ بلکہ آخرت کے بارہ میں ان کی سمجھ بالکل عاجز ہو گئی ہے بلکہ وہ اس کے بارہ میں دھوکے میں ہیں بلکہ وہ اس سے بالکل اندر ہے ہیں۔

لیکن جیسا کہ اوپر کہا گیا ہے اس پیش آنے والی حقیقت کے شواہد (آیات) اور اس کے وجود کے امکانات اس دنیا میں اور اس زندگی میں ملتے ہیں جن سے انسان یہ قیاس کر سکتا ہے کہ یہ واقعہ ہر طرح ممکن ہے اور اس میں کوئی عقلی اشکال نہیں ہے۔

اس کا ایک بڑا قرینہ اور اس کا ایک شاہد خود انسان کی پیدائش اور اس کی زندگی ہے، اس نے عدم سے وجود تک، پھر وجود کے بعد تکمیل وجود تک، لتنے منازل طے کئے ہیں، اس نے منی سے نطفے، نطفے سے جنم ہوئے خون کی یا جونک کی شکل اختیار کی، پھر ایک مشکل یا غیر مشکل گوشت کا نکلا بنا، پھر ہڈیوں کا ڈھانچہ بنا، پھر اس کو گوشت کا جامہ پہنان یا گیا، پھر وہ ایک دوسری مخلوق بن کر نمودار ہوا، پھر اس پیٹ کی اندھیری کوٹھری سے نکلنے کے بعد وہ کچھ مدت تک طفویت کے گھوارہ میں رہا، پھر جوانی کے سر بز مریدان میں قدم رکھا، پھر یا تو اس کا دوسرا قدم موت کی چوکھت پر پڑا ایسا کو اتنی مہلت ملی کہ زندگی کی اس بہار کو دیکھ کر اس نے بڑھاپے کی فصل خزان بھی دیکھی اور زندگی کا اٹھا سفر شروع کیا، یعنی جوانی کے بعد بڑھاپے میں پھر اس پر بچپنے کی کیفیتیں طاری ہوئے لگیں، اس کی قتوں نے ایک ایک کر کے جواب دیا، ذہن اور حافظہ نے ساتھ چھوڑا، وہ بچپنے کی طرح بے بس، دوسروں کی دست گیری اور خبر گیری کا تھا ج ہوا، اس پر خود فراموشی طاری رہنے لگی، اس کے لئے ہر جانی پہچانی چیز انجانی ہو گئی۔

اس منزل پر سفر کا ایک حصہ ختم ہو گیا، لیکن اس کا سفر ختم نہیں ہوا، صرف سفر کی ایک درمیانی منزل پیش آئی جس کا نام موت اور عالم بزرخ ہے۔
موت اک ماندگی کا وقہ ہے
یعنی آگے چلیں گے دم لے کر

پس جس کو انسان کی اصل و حقیقت (مٹی اور پانی) اور پھر اس کا آغاز اور اس کی خلقت معلوم ہے، اس کے نزدیک مرکر زندہ ہونے میں کون سا عقلی اشکال ہے اور جس نے انسان میں اتنے انقلابات کا مشاہدہ کیا اس کے لئے ایک آخری انقلاب کو ممکن مانتے میں میں کیا دشواری ہے۔

زندگی بعد موت کا دوسرا اکھلا ہوانہ نہ زمین کی دوبارہ زندگی کے مناظر ہیں جو بار بار آنکھوں کے سامنے آتے رہتے ہیں، یہ زمین جس کے سینہ میں ہزاروں پیدا ہونے والے انسان اور زندہ ہونے والے حیوانات کی زندگی کی امانتیں اور خزانے ہیں، وہ خود مردہ پڑی ہوتی ہے اس کے ہونٹوں پر سوکھ کر پڑیاں جم جاتی ہیں، وہ مٹی کا ایک بے حس و بے جان لاشہ ہوتا ہے جس میں نہ خود زندگی ہوتی ہے اور نہ کسی اور چیز کے لئے زندگی کا سامان، لیکن جب اس کے ہونٹوں پر آسمانی آب حیات کے قطرے گرتے گرتے ہیں اور اس کا حلق ترکتے ہوئے سینہ تک پہنچ جاتے ہیں تو وہی زمین، موت کی نیند سے دفعہ بیدار ہو جاتی ہے، اس میں زندگی کی توانائی اور جوانی کی رعنائی دوڑ جاتی ہے، وہ گویا جھومتی اور مست ہوتی ہے، اس کا دہانہ دلوں، شادابیوں اور زندگی کا خزانہ اُگل دیتا ہے، مہکتا ہوا سبزہ، لہلہتی ہوئی کھیتی، اور سطح زمین پر اُبھرے ہوئے اور پھیل جانے والے کیڑے اور حشرات زمین کی اندر ورنی زندگی اور حیات بخشی کا پتہ دیتے ہیں، برسات اور بہار کے موسم میں زمین کی اس زندگی کا منظر کس نے اپنی آنکھوں سے نہیں دیکھا؟

زندگی بعد موت کے شوابد و مناظر ہر جگہ دیکھے جاسکتے ہیں اور ہر ایک ان کو دیکھ سکتا ہے، البتہ جو شخص تشریع اجسام اور زمین کے احوال و تغیرات سے زیادہ واقف ہے اور جس نے نباتات و حیوانات کے ظہور و نشوونما کا مطالعہ کیا ہے اس کے لئے اس کی تصدیق اور بعث

بعد الموت کے قیاس کا زیادہ موقع ہے، اس لئے قرآن مجید میں اللہ تعالیٰ نے جا بجا ان دونوں حقیقوں کو حیات بعد الہمات کے ثبوت کے لئے پیش کیا ہے اور ان کی طرف توجہ دلائی ہے، ایک جگہ فرماتا ہے :

يَا أَيُّهَا النَّاسُ إِنْ كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّنْ تُرَابٍ
ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ مِنْ مُضْغَةٍ مَّخْلُقَةٍ وَ غَيْرِ مَخْلُقَةٍ
لِنَبِيَّنَ لَكُمْ وَ نُقَرِّرُ فِي الْأَرْضَ مَا نَشَاءُ إِلَى أَجَلٍ مُّسَمٍّ ثُمَّ
نُحْرِجُكُمْ طِفْلًا ثُمَّ لِتَبْلُغُوا أَشَدَّ كُمْ وَ مِنْكُمْ مَنْ يُتَوَقَّى وَ مِنْكُمْ مَنْ
يُرَدُّ إِلَى آرْذِ الْعُمُرِ لِكَيْلًا يَعْلَمَ مِنْ بَعْدِ عِلْمٍ شَيْءًا طَوَّرَ
الْأَرْضَ هَامِدَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَ رَبَّتْ وَ أَنْبَتَ
مِنْ كُلِّ زَوْجٍ بَهِيجٌ ○ ذُلِّكَ بِأَنَّ اللَّهَ هُوَ الْحَقُّ وَ أَنَّهُ يُحِيِّ
الْمَوْتَىٰ وَ أَنَّهُ عَلَىٰ كُلِّ شَيْءٍ قَدِيرٌ ○ وَ أَنَّ السَّاعَةَ اتِيَّةٌ لَا رَيْبٍ
فِيهَا وَ أَنَّ اللَّهَ يَعْلَمُ مَنْ فِي الْقُبُورِ ○ (۱)

اے لوگو! اگر تم کو قیامت کے بارہ میں شک ہے تو (غور کرو کے) ہم نے تم کو بنایا ہے مٹی سے، پھر نطفہ سے، پھر بندھے ہوئے خون سے، پھر گوشت کے مشکل یا غیر مشکل ٹکڑے سے، تاکہ ہم اپنی قدرت تمہارے لئے ظاہر کریں، اور ہم ٹھہر ادیتے ہیں جس نطفہ کو چاہیں رحم میں، ایک مقررہ مدت تک، پھر نکالتے ہیں تم کو بچہ بنا کر، تاکہ پھر تم پہنچو پوری جوانی کو اور بعضے تم میں وہ ہوتے ہیں جو اٹھائے جاتے ہیں (جو انی ہی میں) اور بعضے وہ ہوتے ہیں جو پہنچائے جاتے ہیں (بڑھاپے والی) نکمی عمر تک (جس کا نتیجہ یہ ہوتا ہے کہ) علم و فہم حاصل کرنے کے بعد وہ پھر (سمھیا کر) بے علم ہو کر رہ جاتا ہے۔ (اور دوسری دلیل یہ ہے کہ) تم دیکھتے ہو زمین کو خشک پھر جب ہم نازل کرتے ہیں اس پر بارش تو وہ تازہ ہو جاتی ہے اور پھولتی ہے اور طرح طرح کے خوشنما سبزے اگاتی ہے، یہ سب اسی لئے ہے کہ اللہ کی ہستی ہی حق

ہے اور وہ جلائے گا مردوں کو اور وہ ہر چیز پر قادر ہے اور یقیناً قیامت آنے والی ہے، اس میں کوئی شک نہیں، اور یقیناً اللہ تعالیٰ اُٹھائیں گے قبر والوں کو۔ دوسری جگہ فرمایا گیا :

وَلَقَدْ خَلَقْنَا الْإِنْسَانَ مِنْ سُلْطَةٍ مِّنْ طِينٍ ○ ثُمَّ جَعَلْنَاهُ نُطْفَةً فِي قَرَارِ مَكِينٍ ○ ثُمَّ خَلَقْنَا النُّطْفَةَ عَلَقَةً فَخَلَقْنَا الْعُلَقَةَ مُضْغَةً فَخَلَقْنَا الْمُضْغَةَ عِظَاماً فَكَسَوْنَا الْعِظَامَ لِحْمًا ثُمَّ أَنْشَأْنَاهُ خَلْقاً أَخْرَ فَتَبَارَكَ اللَّهُ أَحْسَنُ الْخَالِقِينَ ○ ثُمَّ إِنَّكُمْ بَعْدَ ذَلِكَ لَمْ يَسْتُوْنَ ○ ثُمَّ إِنَّكُمْ يَوْمَ الْقِيَمَةِ تُبْعَثُونَ ○ (۱)

اور ہم نے بنایا انسان کو مٹی کے خلاصے سے، پھر کہا ہم نے نطفہ بنا کر ایک محفوظ مقام میں (یعنی رحم مادر میں) پھر بنا دیا، ہم نے اس نطفہ کو مجذد خون، پھر کر دیا، ہم نے اس جسے ہوئے خون کو گوشت کا تکڑا، پھر بنا لی، ہم نے اس مضغہ گوشت میں ہڈیاں، پھر جامہ پہنایا، ہم نے ہڈیوں کو گوشت کا، پھر ہم نے (اس میں روح ڈال کر) ایک نئی مخلوق بنا دیا، پس بڑی شان ہے اللہ کی جو تمام صناعوں سے بڑھ کر ہے، پھر تم سب اس کے بعد یقیناً مروگے اور پھر قیامت کے دن یقیناً زندہ کر کے اُٹھائے جاؤ گے۔

زمین کی زندگی اور پانی کی جان نوازی کی کیفیت قرآن نے اپنے معجزانہ الفاظ میں جا بجا بیان کی ہے۔

اللَّهُ الَّذِي يُرْسِلُ الرِّيحَ فَسُتْرِيْ سَحَابًا فَيَبْسُطُهُ فِي السَّمَاءِ كَيْفَ يَسْأَءُ وَيَجْعَلُهُ كِسْفًا فَتَرَى الْوَدْقَ يَخْرُجُ مِنْ خَلْلِهِ جَفَادًا أَصَابَ بِهِ مَنْ يَسْأَءُ مِنْ عِبَادَةِ إِذَا هُمْ يَسْتَبِشُرُونَ ○ وَإِنْ كَانُوا مِنْ قَبْلِ أَنْ يُنَزَّلَ عَلَيْهِمْ مِنْ قَبْلِهِ لَمُبْلِسِينَ ○ فَانْظُرْ إِلَى أَثَارِ رَحْمَةِ اللَّهِ كَيْفَ يُحِيِّي الْأَرْضَ بَعْدَ مَوْتِهَا إِنْ ذَلِكَ لَمُحْكَمٌ الْمُوْتَى وَهُوَ عَلَى كُلِّ شَيْءٍ قَدِيرٌ ○ (۱)

اللہ ایسا قادر و حکیم ہے کہ وہ بھیجا تا ہے ہوا میں، پھر وہ اٹھاتی ہیں بادل، پھر وہ اس کو پھیلا دیتا ہے فضائے آسمانی میں، جیسے چاہتا ہے اور کر دیتا ہے اس کو نکڑے نکڑے، پھر تم دیکھتے ہو مینہ کو نکلتا ہے اس کے درمیان سے، پس جب پہنچا دیتا ہے وہ بارش اپنے بندوں میں جن کو چاہتا ہے تو وہ خوشی کرنے لگتے ہیں، حالانکہ اس بارش کے نزول سے پہلے وہ نا امید ہوتے ہیں، سوال اللہ کی رحمت کے آثار تو دیکھو وہ کیسے زندگی بخش دیتا ہے زمین کو اس کی مردگی کے بعد، بحقیقی یہی اللہ جلانے والا ہے مُردوں کو، اور وہ ہر چیز پر قادر ہے۔

وَاللَّهُ الَّذِي أَرْسَلَ الرَّيْحَ فَتَبَرُّ سَحَابًا فَسُقْنَةً إِلَى بَلْدِ مَيِّتٍ
فَأَحْيَيْنَا بِهِ الْأَرْضَ بَعْدَ مَوْتَهَا كَذَلِكَ النُّشُورُ ○ (۲)

اور اللہ ہی ہے جس نے بھی ہوا میں، پس وہ اٹھاتی ہیں بادل کو، پھر ہم ہاں ک دیتے ہیں اس کو کسی بے جان شہر کی طرف، پھر ہم اس کے ذریعہ زندہ کر دیتے ہیں زمین کو اس کی مردگی کے بعد۔ بس ایسے ہی ہو گا حشر نشر۔

وَمَنْ أَيَّاَتِهِ أَنَّكَ تَرَى الْأَرْضَ خَاسِعَةً فَإِذَا أَنْزَلْنَا عَلَيْهَا الْمَاءَ
اَهْتَزَّتْ وَرَبَثَ إِنَّ الَّذِي أَحْيَاهَا لَمُحْيِي الْمَوْتَىٰ إِنَّهُ عَلَىٰ كُلِّ شَيْءٍ
قَدِيرٌ ○ (۳)

اور اس کی کھلی نشانیوں میں سے یہ ہے کہ تم دیکھتے ہو زمین کو بے جان خشک، آثارِ حیات سے خالی، پھر جب ہم اس پر بر سادیتے ہیں پانی تو وہ تروتازہ ہو جاتی ہے اور پھلوتی ہے، یقیناً، ہی اللہ جس نے زمین مردہ کو یہ زندگی بخشی و، ہی دوبارہ زندہ کرے گا مردوں کو اور وہ ہر چیز پر قادر ہے۔

وَالَّذِي نَزَّلَ مِنَ السَّمَاءِ مَاءً بِقَدَرٍ فَانْشَرَنَا بِهِ بَلْدَةً مَيِّتَا كَذَلِكَ
تُخْرَجُونَ ○ (۴)

اور وہ اللہ جس نے بر سایا آسمان سے پانی ایک خاص مقدار میں، پھر اس

کے ذریعہ زندگی بخشی کسی مردہ علاقہ کو، بس ایسے ہی تم مرنے کے بعد اٹھائے جاؤ گے۔

ان دونشائیوں اور کھلے ہوئے دنمنوں کے علاوہ بھی کائنات کی یہ عظیم وسیع کارگاہ زندگی بعدموت کے نمونے اور منظر دن رات پیش کرتی رہتی ہے، یہاں دم بدم بن بن کر چیزیں بگڑتی اور ٹوٹ پھوٹ کر بنتی رہتی ہیں، ایک بے جان و بے شعور چیز سے اچھی خاصی، جیتی جا گئی، ذی حیات ہستی اور ایک اچھی خاصی جاندار ہستی سے بالکل بے جان اور مردہ چیز برآمد ہوتی ہے۔ بہت سی اشیاء سے ان کے متضاد آثار و نتائج کاظمین ہوتا ہے، بہت سی مخلوقات میں خلقت کا اعادہ اور زندگی کی بازگشت ہوتی رہتی ہے، جس نے خالق کائنات کی اس لا انتہا قدرت، مخلوقات کی ابتدائی خلقت اور تکوین و تخلیق کی وسعت کا کچھ بھی مطالعہ کیا ہے اس کو ایک لمحے کے لئے بھی حیات بعد الموت میں شک نہیں ہو سکتا اور اس کے لئے اس میں قطعاً کوئی عقلی اشکال نہیں ہے۔

أَوْلَمْ يَرَوَا كَيْفَ يُبَدِّيُ الْخَلْقَ ثُمَّ يُعِيدُه طَإِنْ ذَلِكَ عَلَى اللَّهِ
يَسِيرٌ ۝ فَلُّ سِيرُوا فِي الْأَرْضِ فَانْظُرُوا كَيْفَ بَدَا الْخَلْقُ ثُمَّ اللَّهُ
يُنْشِئُ النَّشَأَةَ الْآخِرَةَ طَإِنْ اللَّهَ عَلَىٰ كُلِّ شَيْءٍ قَدِيرٌ ۝ (۱)

کیا ان لوگوں نے نہیں دیکھا کہ اللہ تعالیٰ کس طرح اول بار پیدا کرتا ہے مخلوق کو، پھر وہ ان کو دوبارہ پیدا کرے گا، یہ چیز اللہ کے لئے بہت آسان ہے۔ آپ ان سے کہتے کہ ملک میں چل پھر کر دیکھو کہ اللہ نے خلقت کو کس طرح پہلی دفعہ پیدا کیا ہے، پھر وہی اللہ آخری بار بھی پیدا کرے گا، یقیناً اللہ تعالیٰ ہر چیز پر قادر ہے۔

يُخْرِجُ الْحَيِّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَيُحْيِي
الْأَرْضَ بَعْدَ مَوْتِهَاطَ وَكَذَلِكَ تُخْرِجُونَ ۝ (۲)

نکالتا ہے اللہ زندہ کو مردہ سے اور نکالتا ہے مردہ کو زندہ سے اور زندگی بخشنا ہے زمین کو مردگی کے بعد۔ پس ایسے ہی قیامت میں تم اٹھائے جاؤ گے۔

اللہ تعالیٰ کے لحاظ سے کسی چیز کو نیست سے ہست کرنا اور پھر اس کو دوبارہ زندگی بخشا، دونوں یکساں طور پر آسان ہیں لیکن انسان کے لحاظ سے کسی چیز کا دوبارہ بنانا اس کے پہلی دفعہ بنانے سے بہر حال زیادہ آسان ہے، اس لئے جس نے ایک بار خدا کی صفت خالق کا اعتراف کیا اس کے لئے اس صفت کے دوبارہ ظہور کا اعتراف کرنا بالخصوص جب کہ وہ مخلوق بالکل معدوم نہ بھی ہوئی ہو کچھ مشکل نہیں ہے۔

وَهُوَ الَّذِي بَيَّدَ الْخَلْقَ ثُمَّ يُعِيْدُهُ وَهُوَ أَهْوَنُ عَلَيْهِ طَوْلَةُ الْمَثَلُ
الْأَعْلَى فِي السَّمَاوَاتِ وَالْأَرْضِ جَوَاهِيرُ الْحَكِيمُ (۱)
وہی ہے جو اول بار پیدا کرتا ہے پھر وہی دوبارہ پیدا کرے گا اور یہ دوبارہ پیدا کرنا اس کو زیادہ آسان ہے اور آسمان و زمین میں اس کی شان سب سے اعلیٰ ہے اور وہ زبردست (قادر مطلق) اور حکمت والا ہے۔

أَوَلَمْ يَرَ الْإِنْسَانُ إِنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُبِينٌ ○
وَضَرَبَ لَنَا مَثَلاً وَنَسِيَ خَلْقَهُ طَ قَالَ مَنْ يُحْكِي الْعِظَامَ وَهِيَ
رَمِيمٌ ○ قُلْ يُحْكِيَهَا الَّذِي أَنْشَأَهَا أَوَّلَ مَرَّةً وَهُوَ بِكُلِّ خَلْقٍ
عَلِيمٌ ○ الَّذِي جَعَلَ لَكُمْ مِنَ الشَّجَرِ الْأَخْضَرِ نَارًا فَإِذَا أَنْتُمْ مِنْهُ
تُوْقِدُونَ ○ أَوَلَيْسَ الَّذِي خَلَقَ السَّمَاوَاتِ وَالْأَرْضَ بِقِدْرٍ عَلَى
أَنْ يَخْلُقَ مِثْلَهُمْ بِلِيْقَ وَهُوَ الْخَالِقُ الْعَلِيمُ ○ إِنَّمَا أَمْرُهُ إِذَا
أَرَادَ شَيْئًا أَنْ يَقُولَ لَهُ كُنْ فَيَكُونُ ○ فَسُبْخَنَ الَّذِي بَيَّدَهُ
مَلْكُوتُ كُلِّ شَيْءٍ وَإِلَيْهِ تُرْجَعُونَ ○ (۲)

کیا (قیامت کا انکار کرنے والا) انسان اس حقیقت کو نہیں جانتا کہ ہم نے اس کو ایک حقیر نظر سے بنایا ہے سواب وہ کھل کر اعتراض کرنے لگا ہے، اس نے ہماری شان میں ایک عجیب بات کہی اور اپنی پیدائش کو بھول گیا، اس نے کہا کہ کون زندہ کرے گا مردہ ہڈیوں کو جب کہ وہ بوسیدہ ہو جائیں گی؟ آپ کہئے کہ جس نے ان کو پہلی دفعہ بنایا تھا وہی ان کو دوبارہ زندہ کر دے گا

اور ہر طرح کی تخلیق کو خوب جانتا ہے، وہی جو اپنی قدرت سے بعضے ہرے درختوں سے آگ نکالتا ہے پھر تم اس سے آگ سلاگتے ہو۔ تو کیا جس نے زمین و آسمان پیدا کئے ہیں، وہ اس پر قادر نہیں ہے کہ ان جیسے پھر پیدا کر دے؟ کیوں نہیں، وہ تو بہت پیدا کرنے والا خوب جانے والا ہے، اس کی شان تو یہ ہے کہ جب وہ کسی چیز کو بنانا چاہتا ہے تو اس کو کہتا ہے کہ ہو جا پس وہ ہو جاتی ہے۔ پس پاک ہے وہ ذات جس کے قبضہ قدرت میں ہر چیز کا اختیار ہے اور تم سب اسی کی طرف لوٹو گے۔

وَاللَّهُ أَنْبَتَكُمْ مِنَ الْأَرْضِ نَبَاتًا ۝ ثُمَّ يُعِيدُكُمْ فِيهَا وَيُنْغِرِ جُنُكُمْ
إِخْرَاجًا ۝ (۱)

اور اللہ نے ایک خاص طور پر تم کو زمین سے پیدا کیا ہے پھر وہ تم کو بعد مرگ اسی زمین میں لے جاوے گا (پھر قیامت میں) وہی تم کو اس سے باہر لے آوے گا۔

پھر جس نے اس عالم میں خدا کی صفات کا ظہور دیکھا ہے اور جو اس کی قدرت اور حکمت کے عجائب سے واقف ہے اس کے لئے یہ کیا عجیب چیز ہے۔

أَوْلَمْ يَرَوْا أَنَّ الَّذِي خَلَقَ السَّمَاوَاتِ وَالْأَرْضَ وَلَمْ يَعْلَمْ بِخَلْقِهِنَّ
بِقُدْرَةِ عَلَىٰ أَنْ يُحْكِمَ الْمَوْتَىٰ طَبَلَىٰ إِنَّهُ عَلَىٰ كُلِّ شَيْءٍ قَدِيرٌ ۝ (۲)
کیا ان لوگوں کو اس کا علم نہیں ہے کہ جس اللہ نے زمین و آسمان پیدا کئے ہیں اور ان کی تخلیق سے وہ تھکا نہیں، وہ ضرور اس کی قدرت رکھتا ہے کہ مردوں کو زندہ کر دے، بیشک وہ ہر چیز پر قادر ہے۔

أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَرَزَيْنَاهَا وَمَا لَهَا مِنْ
فُرُوجٍ ۝ وَالْأَرْضَ مَدَدْنَاهَا وَالْقَيْنَا فِيهَا رَوَاسِيٌّ وَأَنْبَتَنَا فِيهَا مِنْ
كُلِّ زُوْجٍ بَهِيجٍ ۝ تَبَصِّرَةً وَذُكْرَىٰ لِكُلِّ عَبْدٍ مُنْبِيٍّ ۝ وَنَزَلْنَا
مِنَ السَّمَاءِ مَاءً مُبَرَّكًا فَانْبَثَنَا بِهِ جَنْتٍ وَحَبَّ الْحَصِيدِ ۝

وَالنَّخْلَ بَاسِقٌ لَهَا طَلْعُ نَصِيدٌ ○ رِزْقًا لِلْعِبَادِ وَأَحْيَيْنَا بِهِ بَلْدَةً
مَيْتَاطٌ كَذَلِكَ الْخُرُوجُ ○ (۱)

کیا ان لوگوں نے اپنے اوپر کی جانب آسمان کو نہیں دیکھا، ہم نے اس کو کیسا بنایا ہے اور (روشن ستاروں سے) اس کو رونق بخشی ہے اور اس میں کوئی رخنہ تک نہیں ہے، اور زمین کو ہم نے پھیلا�ا اور اس میں پہاڑ جمائے اور طرح طرح کے خوشمند سبزے اگائے، اس میں ہر رجوع ہونے والے بندے کے لئے بینائی اور دانائی کا سامان ہے اور ہم نے آسمان سے برکتوں والا پانی برسایا، پھر اس کے ذریعہ باغات اور ہیئت کا غلہ پیدا کیا، اور لمبی لمبی کھجوریں جن کے گچھے خوب گندھے ہوئے ہیں، یہ سب بندوں کی روزی کے لئے اور ہم نے اس کے ذریعہ مردہ شہر کو زندگی بخشی، مس ایسے ہی ہو گا حشر و نشر۔

نَحْنُ خَلَقْنَاكُمْ فَلَوْلَا تُصَدِّقُونَ ○ أَفَرَأَيْتُمْ مَا تُمْنُونَ ○ إِنْتُمْ تَخْلُقُونَهُ أَمْ نَحْنُ الْخَالِقُونَ ○ نَحْنُ قَدْرُنَا بَيْنَكُمُ الْمَوْتَ وَمَا نَحْنُ بِمَسْبُوقِينَ ○ عَلَىٰ أَنْ تُبَدِّلَ أَمْثَالَكُمْ وَنُنَشِّئُكُمْ فِي مَا لَا تَعْلَمُونَ ○ وَلَقَدْ عَلِمْتُمُ النَّشَاءَ الْأُولَىٰ فَلَوْلَا تَذَكَّرُونَ ○ أَفَرَأَيْتُمْ مَا تَحْرُثُونَ ○ إِنْتُمْ تَزْرَعُونَهُ أَمْ نَحْنُ الزَّرِعُونَ ○ لَوْنَشَاءَ لَجَعَلْنَاهُ حُطَاماً فَظَلَلْتُمْ تَفَكَّهُونَ ○ إِنَّا لَمُغْرِمُونَ ○ بَلْ نَحْنُ مَحْرُومُونَ ○ أَفَرَأَيْتُمُ الْمَاءَ الَّذِي تَشَرَّبُونَ ○ إِنْتُمْ أَنْزَلْتُمُوهُ مِنَ الْمُنْزَلَ ○ لَوْنَشَاءَ جَعَلْنَاهُ أَجَاجًا فَلَوْلَا تَشْكُرُونَ ○ أَفَرَأَيْتُمُ النَّارَ الَّتِي تُورُونَ ○ أَنْتُمْ أَنْشَأْتُمْ شَجَرَتَهَا أَمْ نَحْنُ الْمُنْشِئُونَ ○ (۲)

ہم نے تم کو پہلی بار پیدا کیا، پھر تم (دوبارہ ہمارے پیدا کرنے کی) کیوں تصدیق نہیں کرتے؟ اچھا تو یہ بتلا و کہ تم جو عورتوں کے رحم میں مادہ تولید پہنچاتے ہو تو تم اس کو آدمی بناتے ہو یا ہم بناتے ہیں؟ ہم نے تمہاری موت

کے اوقات مقرر رکھے ہیں اور ہم اس سے عاجز نہیں ہیں کہ تم جیسے اور آدمی پیدا کر دیں اور تم کو ایسی صورت میں بنادیں جس کو تم جانتے بھی نہیں، اور جب تم کو اول پیدائش کا علم ہے پھر تم (اسی سے دوبارہ پیدائش کو) کیوں نہیں سمجھ لیتے؟ اچھا پھر یہ تو بتلا و کہ تم جوز میں میں تھم ڈالتے ہو تو تم اس کو اگاتے ہو یا ہم اگاتے ہیں؟ اگر ہم چاہیں تو اس کو چورا چورا کر دیں جس سے تم متین رہ جاؤ اور کہنے لگو کہ ہم پر تو تاو ان پڑ گیا، ہم تو بالکل محروم رہ گئے، اچھا یہ تو بتلا و کہ جو پانی تم پیتے ہو کیا تم نے اس کو بد لیوں سے اٹارا ہے یا ہم اس کو بر ساتے ہیں؟ اگر ہم چاہیں تو اس کو کڑوا کر ڈالیں، سو تم شکر کیوں نہیں کرتے، اچھا یہ تو بتلا و کہ جو آگ تم سلاگاتے ہو کیا تم نے اس کے درخت کو پیدا کیا ہے یا ہم پیدا کرنے والے ہیں؟

أَيْخَسِبُ الْإِنْسَانُ أَنْ يُتْرَكَ سُدَىٰ ○ اللَّمْ يَكُنْ نُطْفَةً مِّنْ مَنْبِيٍّ
يُمْنِيٌّ ○ ثُمَّ كَانَ عَلَقَةً فَخَلَقَ فَسَوَّىٰ ○ فَجَعَلَ مِنْهُ الرَّوْجَيْنِ الدَّذَكَرَ
وَالْأُنْثَىٰ ○ أَلَيْسَ ذَلِكَ بِقِدْرٍ عَلَىٰ أَنْ يُحْيِي الْمَوْتَىٰ ○ (۱)
معاد پر یقین نہ رکھنے والا انسان کیا یہ گمان کرتا ہے کہ وہ یوں ہی مہمل چھوڑ دیا جائے گا (اور اس کا کوئی خاص مستقبل نہ ہو گا) کیا وہ پہلے ایک قطرہ منی نہ تھا جو رحم مادر میں پکایا گیا، پھر وہ محمد خون ہو گیا، پھر اللہ نے اس پر صورت گری کی اور اس کے اعضاء درست کئے، پھر اس سے دو قسمیں بنائیں مرد اور عورت، تو کیا جس اللہ نے یہ سب کچھ اپنی قدرت سے کیا وہ اس پر قادر نہیں ہے کہ مردوں کو پھر زندہ کرے؟

اس عالم پر تفکر کی نظر ڈالنے اور اس مجموعہ کا تناث کو بحیثیت مجموعی اور اس کے اجزاء کو فرد افراد میں اور با مقصد پانے سے انسان کا اندر وون اور اس کا وجدان سلیم خود شہادت دیتا ہے کہ اس عالم کے بعد ایک دوسرا عالم اور اس زندگی کے بعد ایک دوسری زندگی ہوئی چاہئے جو اس عالم اور زندگی کا تتمہ ہو جس میں اس زندگی کے اعمال کے نتائج ظاہر ہوں، اگر یہ عالم

اور زندگی نہیں تو انسان کی خلقت ایک فعل عبث اور یہ سارا کارخانہ بے مقصد اور بے غایت ہے، اسی لئے اللہ تعالیٰ نے انسان کی فطرت سلیم کو مخالف کیا ہے اور فرمایا ہے :

أَيَ حُسْبُ الْإِنْسَانُ أَنْ يُتْرَكَ سُدًى (۱)

کیا انسان خیال کرتا ہے کہ وہ یوں ہی بیکار چھوڑ دیا جائے گا۔

أَفَحَسِبُتُمْ أَنَّمَا خَلَقْنَاكُمْ عَبْثًا وَأَنْكُمْ إِلَيْنَا لَا تُرْجَعُونَ (۲)

کیا تمہارا گمان ہے کہ ہم نے تمہیں فضول و عبث پیدا کیا ہے اور تم ہماری طرف نہیں لوٹو گے۔

زمین و آسمان کے متعلق فرمایا :

وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بَاطِلًا (۳)

اور ہم نے زمین و آسمان اور ان کے درمیان کی کائنات کو بیکار اور بے مقصد نہیں پیدا کیا ہے۔

وَمَا خَلَقْنَا السَّمُوطَ وَالْأَرْضَ وَمَا بَيْنَهُمَا لَا عِبْيَنَ (۴)

اور ہم نے زمین و آسمان اور ان کے درمیان کی کائنات کو کھیل تماشے کے طور پر نہیں بنایا ہے۔

زمین و آسمان اور ان کے عجائب پر غور کرنے سے انسان کا غمیر خود شہادت دیتا ہے اور اس کی زبان خود اس کا اعتراف کرتی ہے۔

إِنْ فِي خَلْقِ السَّمُوطِ وَالْأَرْضِ وَأَخْتِلَافِ اللَّيلِ وَالنَّهَارِ لَآيَتٍ لَأُولَى الْأَلْبَابِ (۵) الَّذِينَ يَذْكُرُونَ اللَّهَ قِيَامًا وَقُعُودًا وَعَلَى جُنُوبِهِمْ وَيَتَفَكَّرُونَ فِي خَلْقِ السَّمُوطِ وَالْأَرْضِ طَرَبًا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ (۶) رَبَّنَا إِنَّكَ مَنْ تُدْخِلِ النَّارَ فَقَدْ أَخْزَيْتَهُ وَمَا لِلظَّالِمِينَ مِنْ أَنصَارٍ (۷)

آسمان و زمین کی تخلیق میں اور یہے بعد دیگرے دن رات کی تبدیلی میں ان

عقل و خرد والوں کے لئے بڑی نشانیاں ہیں جو کھڑے، بیٹھے اور لیٹنے کی حالت میں اللہ کو یاد کرتے اور یاد رکھتے ہیں، اور زمین و آسمان کی تخلیق کے بارہ میں غور و فکر کرتے رہتے ہیں اور کہتے ہیں کہ اے ہمارے پروردگار تو نے اس کا رخانہ عالم کو عبث اور بے مقصد پیدا نہیں کیا ہے، تیری ذات پاک ہے پس تو ہم کو دوزخ کے عذاب سے بچا، تو نے جس کو دوزخ میں ڈالا اس کو رسوا ہی کر دیا اور ظالموں کا کوئی مددگار نہیں۔

ایمان بالآخرت کے خواص

ایک مستحکم اور راسخ عقیدہ، ایک صحیح اور بے عیب تھم کی طرح ہے جب دل کی زمین میں یہ تھم پڑ جائے اور زمین اس کو قبول کر لے اور پھر اس کی آبیاری اور خدمت بھی ہو تو اس سے ایک سر بز پودا ظاہر ہوتا ہے، پھر وہ ایک درخت کی شکل اختیار کر لیتا ہے جو پوری زندگی کو اپنے سایہ میں لے لیتا ہے۔

ایمان بالآخرت بھی ایک تھم ہے جو اپنے ذاتی خواص رکھتا ہے، جب اس کا صحیح اور طبعی نشوونما ہو جاتا ہے تو پھر اخلاق و اعمال، سیرت و کردار، رفتار و گفتار کوئی چیز اس کے اثر سے خارج نہیں ہوتی، ایک معتقد آخرت اور منکر آخرت کی زندگی اور سیرت میں وہی فرق ہوتا ہے جو مختلف بیجوں سے پیدا ہونے والے درختوں کی شاخوں، پتوں اور پھولوں میں ہوتا ہے۔ معتقد آخرت کی نفسیت و مزاج، اس کی عقلیت، اس کے اخلاق، سب منکر آخرت سے مختلف ہوتے ہیں، یہ دو بالکل مختلف سانچے ہیں جن سے دو بالکل مختلف قسم کی ذہنیتیں ڈھلن کر لیکتی ہیں۔

ان دونوں میں اصولی اور مرکزی فرق یہ ہوتا ہے کہ معتقد آخرت عاجل کے مقابلہ میں آجل، نقد کے مقابلہ میں قرض، مسرت فانی کے مقابلہ میں راحت جاودانی کا طلب گار ہوتا ہے، قرآن مجید نے اس اصولی فرق کو اپنی آیات میں بار بار واضح کیا ہے اور اہمیت کے ساتھ اس کو پیش کیا ہے، دنیا کو وہ عاجلہ کہتا ہے اور موت کے بعد کی زندگی کو وہ آخرت کہتا ہے، اور دونوں میں وہ انتخاب کی اجازت دیتا ہے۔

مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لَمْنَ نُرِيدُ ثُمَّ جَعَلْنَا لَهُ جَهَنَّمَ يَصْلَهَا مَذْمُومًا مَذْحُورًا ۝ وَمَنْ أَرَادَ الْآخِرَةَ وَسَعَى لَهَا سَعْيَهَا وَهُوَ مُؤْمِنٌ فَأُولَئِكَ كَانَ سَعْيُهُمْ مَشْكُورًا ۝ (۱)

جو شخص دنیا ہی کی نعمت چاہے تو ہم جتنا چاہیں گے اور جس کے واسطے چاہیں گے اس کو دنیا ہی میں فی الحال دے دیں گے اور پھر ہم اس کے واسطے تجویز کریں گے جہنم، جس میں وہ بحال اور راندہ درگاہ ہو کر داخل ہو گا، اور جو کوئی آخرت کا ثواب اور اس جہان کی کوششی چاہے گا اور اس کے واسطے اس کی والی کوشش کرے گا اور شرط یہ ہے کہ وہ مومن بھی ہو تو ان کی کوشش مقبول ہو گی۔

یہ مختلف قسم کی کھیتیاں ہیں، ایک کھیتی جو ابھی بوئی جائے اور آخرت میں کافی جائے، دوسری جو فوراً بوئی جائے اور فوراً کاٹ لی جائے۔ قرآن مجید نے جہاں دونوں کھیتیوں کا ذکر کیا ہے، وہاں ایک بڑا الطیف فرق رکھا ہے، فرمایا ہے کہ جو آخرت کی کھیتی چاہے گا ہم اس میں برکت عطا فرمائیں گے اور جو دنیا کی کھیتی چاہے گا ہم اس کو اس میں سے دے دیں گے، یعنی ایک کا نتیجہ فوراً ظاہر ہو جائے گا اور دوسرے کے نتیجہ کے لئے انتظار کرنا پڑے گا۔

مَنْ كَانَ يُرِيدُ حَرُثَ الْآخِرَةِ نَزَدْ لَهُ فِي حَرُثِهِ وَمَنْ كَانَ يُرِيدُ حَرُثَ الدُّنْيَا نُوْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ ۝ (۲)

جو کوئی آخرت کی کھیتی کا ارادہ کرے گا تو ہم اس کی کھیتی میں برکت دیں گے اور جو کوئی دنیا ہی کی کھیتی کو مقصد بنائے گا ہم اس کو اس میں سے کچھ نہ کچھ دیدیں گے اور آخرت میں اس کا کوئی حصہ نہ ہو گا۔

منکر آخرت کی اس عاجلانہ اور مستحقانہ ذہنیت کو صاف صاف پیان کیا گیا ہے۔

كَلَّا بَلْ تُحْبُونَ الْعَاجِلَةَ ۝ وَتَذَرُّونَ الْآخِرَةَ ۝ (۳)

ہرگز نہیں! تم تو بس دنیا کو چاہتے ہو اور آخرت کو چھوڑتے ہوئے ہو۔

إِنَّ هُوَ لَآءٌ يُحِبُّونَ الْعَاجِلَةَ وَيَذَرُونَ وَرَاءَهُمْ يَوْمًا ثَقِيلًا ۝ (۱)
 یقیناً یہ لوگ بس دنیا کے متوا لے ہیں اور اپنے آگے آنے والے بڑے
 بھاری دن کا خیال چھوڑے ہوئے ہیں۔
 انہیں لوگوں کے متعلق فرمایا گیا ہے :

فَخَالَفَ مِنْ بَعْدِهِمْ خَلْفٍ وَرِثُوا الْكِتَابَ يَأْخُذُونَ عَرَضَ هَذَا
 الْآذْنَىٰ، وَيَقُولُونَ سَيُغْفَرُ لَنَا وَإِنْ يَأْتِهِمْ عَرَضٌ مُّثُلُهُ يَأْخُذُوهُ،
 إِلَّمْ يُؤْخَذْ عَلَيْهِمْ مِّيقَاتُ الْكِتَابِ أَنْ لَا يَقُولُوا عَلَى اللَّهِ إِلَّا الْحَقُّ
 وَدَرَسُوا مَا فِيهِ وَالَّذَّارُ الْآخِرَةُ خَيْرٌ لِّلَّذِينَ يَتَّقُونَ إِلَّا
 تَعْقِلُونَ ۝ (۲)

پھر ان کے بعد ان کے وہ جانشین آئے جو کتاب (توراة) کے وارث ہوئے
 اور (اس کے ذریعہ) اس دنیا نے دنی کی دولت حاصل کرنے لگے (یعنی
 کتاب اللہ کے علم کو انہوں نے دنیاوی کمائی کا ذریعہ بنایا) اور (اس کو معمولی
 گناہ سمجھتے ہوئے) انہوں نے کہا کہ ہماری بخشش ہو ہی جائے گی اور
 (درحقیقت ان کا حال یہ ہے کہ) اگر ان کو ایسی دولت (اللہ پر افترا پردازی
 کر کے بھی) حاصل ہو تو وہ اس کو لے لیں گے، کیا ان سے اس کتاب کا یہ
 عہد نہیں لیا گیا کہ اللہ کے متعلق بجزق کے کچھ نہ کہیں، اور انہوں نے اس
 کتاب کے احکام کو پڑھا بھی ہے اور آخرت پر ہیز گاروں کے لئے بہتر ہے
 کیا تم اس کو سمجھتے نہیں؟

دونوں کے منتها نظر اور مطلوب میں بھی فرق ہوتا ہے۔

فَمِنَ النَّاسِ مَنْ يَقُولُ رَبَّنَا أَتَنَا فِي الدُّنْيَا وَمَا لَهُ فِي الْآخِرَةِ مِنْ
 خَلَاقٍ ۝ وَمِنْهُمْ مَنْ يَقُولُ رَبَّنَا أَتَنَا فِي الدُّنْيَا حَسَنَةٌ وَفِي
 الْآخِرَةِ حَسَنَةٌ وَقَنَا عَذَابَ النَّارِ ۝ (۳)

اور بعضے آدمی ایسے ہیں جو دعا کرتے ہیں کہ اے رب ہم کو دنیا ہی میں دے

دے اور ان کے لئے آخرت میں کوئی حصہ نہیں، اور بعضے وہ ہیں جو یوں دعا کرتے ہیں کہ ہمارے رب ہم کو دنیا میں بھی اچھی زندگی دے اور آخرت میں بھی اچھی زندگی عطا فرم اور دوزخ کے عذاب سے ہم کو بچا۔

زندگی اور دنیا کے متعلق دونوں کا تخيّل اور نقطہ نظر ایک دوسرے سے اصولی طور پر

مختلف ہوتا ہے، ایک کہتا ہے :

يَقُومُ إِنَّمَا هَذِهِ الْحَيَاةُ الدُّنْيَا مَتَاعٌ وَ إِنَّ الْآخِرَةَ هِيَ دَارُ الْفَرَارِ (۱)

اے میری قوم! یہ دنیا تو بس ایک سامان ہے اور آخرت ہی اصل ٹھکانے کا گھر ہے۔

دوسرًا کہتا ہے۔

إِنْ هِيَ إِلَّا حَيَاةُنَا الدُّنْيَا نَمُوذٌ وَنَخْيٰنٌ وَمَا نَحْنُ بِمِبْعُوثِينَ (۲)

یہاں میرے لئے بس یہ دنیوی زندگی ہی ہے اور ہمیں اسی دنیا میں مرنا اور جینا ہے اور ہم دوبارہ زندہ نہیں کئے جائیں گے۔

آخرت کے عقیدے کے ساتھ تکبر، ذاتی رفتہ کا شوق اور زمین میں فتنہ و فساد اور تخریب کا جذبہ جمع نہیں ہو سکتا۔ ان مقاصد و اخلاق کو اس عقیدے کے مزاج سے کوئی مناسبت نہیں، اللہ تعالیٰ نے صاف کہہ دیا ہے۔

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ غُلُوًّا فِي الْأَرْضِ وَلَا فَسَادًا، وَالْعَاقِبَةُ لِلْمُتَّقِينَ (۳)

آخرت کا یہ گھر (جنت اور اس کی نعمتیں) ہم ان لوگوں کے لئے مخصوص کرتے ہیں جو زمین میں اپنی بڑائی اور فساد انگیزی نہیں چاہتے اور اچھا انجام صرف پرہیز گاروں کے لئے ہے۔

اسی لئے ایک معتقد آخترت کی زندگی میں ذاتی سر بلندی کا جذبہ پیدا نہیں ہوتا، اس سے حکومت و اقتدار کی حالت میں بھی بندگی اور نیازمندی کی خوبیں جاتی، بلکہ جس قدر اس کی گرون فراز ہوتی ہے اسی قدر اس کا سر نیاز جھلتا ہے، اس کو جب طاقت اور دولت حاصل ہوتی ہے تو وہ ایک منکر آخترت (قارون) کی طرح نہیں پکارا ٹھتا کہ :

إِنَّمَا أُوتِيَتُهُ عَلَى عِلْمٍ

مجھے یہ اپنے ہمراور اپنی دانش سے حاصل ہوئی ہے۔

بلکہ ایک خدا شناس اور معتقد آخترت بندے (سلیمان) کی طرح کہتا ہے۔

هَذَا مِنْ فَضْلِ رَبِّي لِيَسْلُوْنِي ءَ اَشْكُرُ اَمْ اَكُفُرُ ط (۱)

یہ میرے پروردگار کی بخشش ہے تاکہ وہ مجھے آزمائے کہ میں شکر کرتا ہوں یا ناشکری۔

وہ جب اپنے ہاتھوں کو کھلا ہوا اپنی سلطنت کو پھیلی ہوئی دیکھتا ہے تو وہ اس پر ایک خدا فراموش بادشاہ (فرعون) کی طرح نہیں کہہ اٹھتا :

آَيَسَ لِيْ مُلْكُ مِصْرَ وَهَذِهِ الْأَنْهَرُ تَجْرِيْ مِنْ تَحْتِيْ.

اوْرَمَنْ اَشَدُّ مِنَا قُوَّةً.

کیا ملک مصر اور اس پر حکومت میری نہیں ہے اور یہ نہریں میرے نیچے بہہ رہی ہیں۔

کون مجھ سے زیادہ طاقتور ہے۔

بلکہ ایک پیغمبر بادشاہ کی طرح اس کا دل حمد سے لبریز اور اس کی زبان شکر سے زمزمه سخ ہو جاتی ہے اور وہ بے اختیار ہو کر کہتا ہے :

رَبِّ اُوْزِعْنِيْ اَنْ اَشْكُرَ نِعْمَتَكَ الَّتِي اَنْعَمْتَ عَلَيَّ وَعَلَى

وَالدَّى وَأَنْ اَعْمَلَ صَالِحًا تَرْضَاهُ وَادْخُلْنِيْ بِرَحْمَتِكَ فِيْ

عِبَادِكَ الصَّلِحِيْنَ ۝ (۲)

خداوند! مجھے توفیق دے اور میرے لئے مقدر کر دے کہ میں تیرے ان

انعامات کا شکر کروں جو تو نے مجھ پر اور میرے والدین پر فرمائے اور یہ کہ میں ایسے نیک عمل کروں جو تجھے پسند ہوں، اور اپنی رحمت سے مجھے اپنے نیک بندوں میں شامل کر۔

وہ دنیا کی اس حکومت پر مطمئن اور قانون نہیں ہوتا، وہ جانتا ہے کہ اصل عزت آخرت کی عزت ہے اور اصلی دولت خدا کی سچی غلامی کی دولت ہے، اس لئے وہ خدا کے انعامات کے شکر کے ساتھ جس آخری چیز کی خواہش کرتا ہے وہ یہ ہے کہ دنیا سے ایک سچے فرمانبردار کی طرح اٹھے اور خدا کے نیک بندوں میں شامل ہو۔ حضرت یوسفؐ کہتے ہیں :

**رِبِّ قَدْ أَتَيْتُنِيْ مِنَ الْمُلْكِ وَعَلَمْتَنِيْ مِنْ تَأْوِيلِ الْأَحَادِيثِ فَاطَّ
السَّمَوَاتِ وَالْأَرْضَ طَافْتَ وَلَيْ فِي الدُّنْيَا وَالْآخِرَةِ تَوَفَّنِيْ مُسْلِمًا
وَالْحِقْنِيْ بِالصَّلِحِينَ ○ (۱)**

اے پروردگار تو نے مجھے با دشائیت دی اور خوابوں کی تعبیر کا علم اور اس کے ذریعہ حلق تھی بھی عطا فرمائی، زمین و آسمان کے پیدا کرنے والے تو ہی دنیا اور آخرت میں میرا کار ساز ہے، اب تو مجھے اسلام کی حالت میں دنیا سے اٹھا لے اور صالحین کے ساتھ شامل کر دے۔

معتقد آخرت دنیا کی رسوانی کے مقابلہ میں آخرت اور میدان حشر کی رسوانی سے زیادہ ڈرتا ہے، وہ اس کے تصور سے لرزائی رہتا ہے۔ حضرت ابراہیمؐ کی دعا ہے۔

**لَا تُخْزِنِيْ يَوْمَ يُعَثِّرُونَ ○ يَوْمَ لَا يَنْفَعُ مَالٌ وَلَا بَنُونَ ○ إِلَّا مَنْ
آتَى اللَّهَ بِقَلْبٍ سَلِيمٍ ○ (۲)**

خداوند! مجھے اس دن رسوانہ کرنا، جب کہ لوگ دوبارہ اٹھائے جائیں گے۔ جس دن کہ مال و اولاد کچھ کام نہ آؤں گے اور بس وہی لوگ (اس دن کی رسوانی سے بچیں گے) جو قلب سليم لے کر آئیں گے۔

مومن کی دعا ہے

رَبَّنَا إِنَّكَ مَنْ تُدْ خِلِ النَّارَ فَقَدْ أَخْزَيْتَهُ وَمَا لِلظَّالِمِينَ مِنْ آنْصَارٍ ۝

..... وَلَا تُخْزِنَا يَوْمَ الْقِيَمَةِ إِنَّكَ لَا تُخْلِفُ الْمِيعَادَ ۝ (۱)

اے ہمارے رب تو نے جس کو دوزخ میں داخل کیا تو اس کو رسوائی کر دیا، اور ان ظالموں کا کوئی مددگار نہیں اور ہم کو قیامت کے دن رسوائہ کر، تیرا وعدہ خلاف نہیں ہوتا۔

اسی کا نتیجہ ہے کہ آخرت کے اس ابدی عذاب اور حشر کی اس ذلت و رسوائی پر دنیا کی بڑی سے بڑی اذیت و تکلیف اور بڑی سے بڑی رسوائی و بدنامی کو وہ ترجیح دیتا ہے، اس خوف سے نہ صرف اس کو برداشت کرتا ہے بلکہ بعض اوقات اپنے گناہ کا اظہار کر کے اس کو خود مول لیتا ہے۔

عہد نبوی میں ایک مسلمان مرد ماعز اور ایک مسلمان عورت عامد یہ نے بار بار اپنی غلطی کا اظہار کیا اور خواہش کی کہ ان کو دنیا میں سزا دے کر آخرت کے داغ سے اور جہنم کے عذاب سے بچالیا جائے، آنحضرت ﷺ نے جسم پوشی کی لیکن وہ بار بار سامنے آئے اور انہوں نے اس سزا کی درخواست کی۔ واقعہ یہ ہے :

عَنْ عَبْدِ اللَّهِ بْنِ بَرِيْدَةَ عَنْ أَبِيهِ أَنَّ مَاعِزَ بْنَ مَالِكَ الْأَسْلَمِ أَتَى
رَسُولَ اللَّهِ صَلَّى اللَّهُ عَلَيْهِ وَسَلَّمَ، فَقَالَ يَا رَسُولَ اللَّهِ إِنِّي قَدْ ظَلَمْتُ نَفْسِي وَ
زَنِيْتُ وَإِنِّي أُرِيدُ أَنْ تَطْهِيرَنِي فَرَدَّهُ فَلَمَّا كَانَ مِنَ الْغَدْأَةِ،
فَقَالَ يَا رَسُولَ اللَّهِ! إِنِّي قَدْ زَنِيْتُ، فَرَدَّهُ ثَانِيَةً، فَأَرْسَلَ رَسُولُ
اللَّهِ صَلَّى اللَّهُ عَلَيْهِ وَسَلَّمَ إِلَى قَوْمِهِ، فَقَالَ أَتَعْلَمُونَ بِعُقْلِهِ بِأَسَا تَنْكِرُونَ مِنْهُ
شَيْئًا، فَقَالُوا مَا نَعْلَمُ إِلَّا وَفِي الْعُقْلِ مِنْ صَالِحِينَا فِيمَا نَرَى،
فَأَتَاهُ الثَّالِثَةُ فَأَرْسَلَهُ إِلَيْهِمْ أَيْضًا فَسُئِلَ عَنْهُ فَأَخْبَرُوهُ أَنَّهُ لَا بَأْسَ
بِهِ وَلَا بِعُقْلِهِ، فَلَمَّا كَانَتِ الرَّابِعَةُ حَفَرَ لَهُ حَفْرَةً ثُمَّ أَمْرَ بِهِ فَرَجَمَ

قال، فجاءت الغامدية فقالت يا رسول الله إني قد زنيت فطهرني و إنك ردها فلما كان الغد، قالت يا رسول الله! لِمَ تردنى؟ لعلك أن تردنى كما ردت ما عزأ، فوالله إني لحبلٍ، قال أما الآن فاذهبي حتى تلد، قال، فلما ولدت أتته بالصبي في خرقه، قالت هذا قد ولدته، قال اذهبى فأرضعيه حتى تطعميه فلما فطمته أتته بالصبي، في يده كسرة خبز، فقالت هذا يا نبی اللہ قد فطمته وقد أكل الطعام، فدفع الصبي إلى رجل من المسلمين ثم أمر لها فحفر لها إلى صدرها وأمر الناس فرجموها، فاستقبل خالد بن ولید بحجر فرمى رأسها فنضج الدم على وجه خالد فسبّها فسمع نبی اللہ سبّه إياها، فقال مهلا يا خالد، فوالذی نفسی بیده لقد تابت توبة لوتابها صاحب مکس لغفر له، ثم أمر بوجها فصلی عليها ودفعت. (۱)

عبداللہ بن بریدہ اپنے والد سے روایت کرتے ہیں کہ ایک دن ماعز بن مالک اسلامی رسول اللہ ﷺ کی خدمت میں آئے اور عرض کیا، یا رسول اللہ میں نے اپنے پربرا ظالم کرڈا، یعنی مجھ سے زنا کا گناہ ہو گیا ہے، لہذا مجھ پر حد جاری کر کے مجھے پاک کر دیا جائے حضور ﷺ نے اس دن ان کو واپس کر دیا، اگلے دن وہ پھر حاضر ہوئے اور وہی عرض کیا کہ یا رسول اللہ مجھ سے زنا صادر ہو گیا ہے، آپ نے اس دوسری دفعہ بھی ان کو لوٹا دیا اور ان کے خاندان والوں کو بلوا کے پوچھا کہ تمہیں کچھ معلوم ہے، ماعز کی عقل میں کچھ فتو را اور فرق تو نہیں آگیا ہے، انہوں نے کہا۔ جہاں تک ہمیں معلوم ہے ہم تو اس کو عقل وہم کے لحاظ سے اپنی قوم کے اچھے ہی لوگوں میں سمجھتے ہیں، ماعز تیسری دفعہ پھر حاضر خدمت ہوئے۔ حضور نے ان کو ان کے قبیلہ والوں کے پاس بیچ کر پھر ان کے متعلق دریافت کرایا، انہوں نے بھی کہا کہ ہمارے

نzdیک ان کو کوئی بیماری اور ان کی عقل میں کوئی خرابی نہیں ہے، پھر جب چوتھی دفعہ آئے تو ان کے واسطے ایک گڑھا کھدا یا گیا، اور حضور کے حکم سے ان کو سنگ سار کر دیا گیا پھر غامدیہ (عورت) آئی اور اس نے عرض کیا یا رسول اللہ! میں زنا کی مرتبہ ہوئی ہوں، لہذا حد جاری کرا کے مجھے اس گناہ سے پاک کر ادی بحث، حضور نے اس کو واپس کر دیا، اگلے دن وہ پھر آئی اور عرض کیا حضور! آپ نے مجھے کیوں واپس کر دیا، شاید آپ نے مجھے (شک و شبہ کی وجہ سے) اسی طرح واپس کیا ہے جیسے ماعز کو واپس کیا تھا، سو خدا کی قسم مجھے حمل بھی رہ گیا ہے۔ رسول اللہ ﷺ نے فرمایا جب یہ بات ہے تو پھر تو اس وقت حد نہیں جاری ہو سکتی، لہذا اب جاؤ، یہاں تک کہ تمہارا بچہ پیدا ہو جائے۔ راوی کہتے ہیں کہ جب اس کے بچہ ہو گیا تو ایک کپڑے میں اس بچہ کو لے کر آئی اور عرض کیا یہ بچہ ہے جو مجھ سے پیدا ہو چکا ہے (لہذا اب مجھ پر حد جاری کر ادی جائے) حضور نے فرمایا نہیں! جاؤ اس کو دودھ پلاو، یہاں تک کہ یہ روٹی کا ٹکڑا کھانے لگے، پھر جب اس بچہ کا دودھ چھوٹ گیا اور وہ کچھ کھانے لگا تو پھر یہ اس کو لے کر حاضر ہوئی، اور اس کے ہاتھ میں روٹی کا ٹکڑا کھانے اور عرض کیا یا رسول اللہ! میں نے اب اس کا دودھ چھڑا دیا ہے اور یہ کھانا کھانے لگا ہے (لہذا اب مجھ پر حد جاری کر ادی جائے) پس حضور نے لڑکے کو لے کر مسلمانوں میں سے ایک شخص کے حوالہ کر دیا، پھر حضور کے حکم سے اس کے سینہ تک کا ایک گڑھا کھودا گیا (جس میں اس کو سینہ تک گاڑ کے) اس کو لوگوں نے سنگ سار کیا، ان سنگ سار کرنے والوں میں خالد بن ولید بھی تھے، انہوں نے ایک پھر اٹھا کے اس کے سر پر مارا اس سے جو خون نکلا تو خالد کے چہرہ تک اس کی مچھینیں آئیں، انہوں نے اس کو کچھ برا بھلا کہا جس کو رسول اللہ ﷺ نے سن لیا تو آپ نے خالد سے فرمایا: اس کو بر اکلمہ نہ نکالو، قسم اس ذات حق کی جس کے قبضہ

میں میری جان ہے اس نے ایسی توبہ کی ہے کہ اگرنا جائز تھیں وصول کرنے والا کوئی ظالم بھی ایسی توبہ کرے، تو بخشا جائے، پھر حضور کے حکم سے اس کی نماز جنازہ پڑھی گئی اور وہ دفن کر دی گئی۔

ایک خالص دنیا پرست اور منکر آخرت کے نقطہ نظر سے یہ فعل سراسر حماقت اور جنون ہے، ایک آدمی اپنا ذہکار کاچھا عیب ظاہر کرے اور بلا کسی ضرورت کے اپنے جسم کو عذاب میں بنتا کرے، لیکن ایک مومن کے نقطہ نظر سے بڑھ کر کوئی عاقلانہ فعل نہیں ہو سکتا کہ آخرت کے عذاب کے مقابلہ میں دنیا کے عذاب کو برداشت کرے، اس لئے کہ اس کے نزدیک آخرت کا عذاب زیادہ بڑا ہے، زیادہ طویل ہے، زیادہ رسوائیں اور زیادہ پر مشقت ہے۔

وَلَعْدَابُ الْآخِرَةِ أَشَدُ وَأَبْقَىٰ (۱) اور آخرت کا عذاب زیادہ سخت اور دریپا ہے۔

وَلَعْدَابُ الْآخِرَةِ أَخْزَىٰ (۲) اور عذاب آخرت زیادہ رسوائیں والا ہے۔

وَلَعْدَابُ الْآخِرَةِ أَشَقُّ وَمَا لَهُمْ مِنْ وَاقٍ (۳)

اور آخرت کا عذاب زیادہ سخت ہے اور وہاں ان کو اللہ کے عذاب سے کوئی بچانے والا نہ ہو گا۔

نیز اس عقیدہ کا نتیجہ یہ ہوتا ہے کہ آدمی جلوت اور خلوت میں یکساں طور پر پابند قانون، محتاط اور خدا پرست رہتا ہے اور جہاں اس کو دیکھنے والا اور اس سے باز پرس کرنے والا کوئی نہیں ہوتا، وہاں بھی اس سے اخلاق و دیانت کے خلاف کوئی عمل صادر نہیں ہوتا۔

مدائن کی فتح میں لوگوں نے مال غنیمت میں شاہان ایران کا فرش لیا جو لاکھوں روپیہ کی مالیت کا تھا اور محفوظ طریقہ پر سردارِ فوج کے پاس پہنچا دیا، اسی طرح ایک معمولی سپاہی کو کسری کا زرنگار تاج ہاتھ آیا، اس نے بھی اس کو سردار کے حوالہ کر دیا، حضرت سعد نے جب یہ سامان حضرت عمرؓ کو بھیجا، اور انہوں نے اس کو مال غنیمت میں دیکھا تو ان کی زبان سے بے اختیار نکل گیا کہ ”جن لوگوں نے ان بیش قیمت چیزوں کو ہاتھ نہیں لگایا اور ان کی نیت میں

فرق نہیں آیا یقیناً وہ بڑے نیک لوگ ہیں۔“

آخرت کے عقیدے اور یقین کا ایک نفیاتی اثر یہ ہوتا ہے کہ انسان میں دنیا کی تکالیف اور زندگی کی تنبیخوں اور ناکامیوں کی برداشت کی زبردست طاقت پیدا ہو جاتی ہے، جو ایک منکر آخرت میں نہیں ہوتی۔

وہ یقین رکھتا ہے کہ صرف یہی زندگی نہیں ہے بلکہ اس کے بعد کی ایک دوسری زندگی ہے جو دائیٰ اور ابدی ہے اور جو اس زندگی کے تو انہیں اور حالات کے ماتحت نہیں ہے، اس لئے اگر وہ مومن ہے اور عمل صالح رکھتا ہے تو اس کو یقین ہے کہ اس کی ساری تکلیفوں کا وہاں بدلہ ملے گا، یہ چاروں کی زندگی تو کسی نہ کسی طرح گزر جائے گی، پھر وہاں اس کا خیال بھی نہیں ہوگا، (۱) نیز آخرت کا عقیدہ، دیدار الہی کا شوق اور جنت کا اشتیاق، انسان میں ایسی سرفروشی بلکہ خود فراموشی پیدا کر دیتا ہے اور ایسا نشہ طاری کر دیتا ہے جو دوسری تدبیروں، مسکرات، رجزیہ اشعار اور دوسرے طریقوں سے ممکن نہیں، مومن اپنی جان کو ایک فروخت کیا ہوا سودا سمجھتا ہے جس کی قیمت اس کو جنت کی صورت میں ملے گی۔

إِنَّ اللَّهَ أَشْتَرَى مِنَ الْمُؤْمِنِينَ أَنفُسَهُمْ وَأَمُوَالُهُمْ بِأَنَّ لَهُمُ الْجَنَّةَ طَيْقَاتِلُونَ فِي سَبِيلِ اللَّهِ فَيُقْتَلُونَ وَيُقْتَلُونَ قَفْ (۲)

بیشک اللہ نے خرید لیا ہے ایمان والوں سے ان کی جانوں اور ان کے مالوں کو جنت کے عوض میں۔ وہ جہاد کرتے ہیں راہِ خدا میں پس قتل بھی کرتے ہیں اور قتل بھی ہوتے ہیں۔

اسی عقیدہ نے مسلمانوں میں جان دینے کے لئے وہ بیقراری اور اسلام کے لئے وہ جان ثاری پیدا کر دی جس کی نظیر نہیں ملتی، مسلم کی روایت ہے کہ دشمنوں کی موجودگی میں حضرت ابو موسیٰ اشعریؑ نے رسول اللہ ﷺ کا یہ قول سنایا کہ ”جنت کے دروازے تواروں

(۱) اسی لئے اسلامی ممالک میں خودکشی کے واقعات کا تابع مغربی ممالک کے مقابلہ میں بعزم صفر کے ہے، اور اتنے واقعات بھی وہاں پیش آتے ہیں جہاں مغربی تہذیب و تعلیم اور مادیت و دنیا پرستی نے انکار آخرت پیدا کر دیا ہے یا آخرت کے خیال کو بالکل دھندا کر دیا ہے۔

(۲) توبہ : ۱۱۱

کے سایے کے نیچے ہیں، ایک شخص جو پریشان حال تھا، پھٹے پرانے کپڑے پہنے ہوئے تھا، کھڑا ہوا اور اس نے کہا کہ اے ابو موسیٰ! کیا تم نے رسول اللہ ﷺ سے سنائے؟ انہوں نے کہا ہاں! وہ اپنے ساتھیوں کے پاس لوٹ کر گیا اور کہا کہ میر اسلام قبول کرو، میں رخصت ہوتا ہوں، پھر توارکا نیام توڑا اور زمین پر پھینک دیا اور توار لے کر دشمنوں میں گھس گیا اور راہ خدا میں جان دے دی۔

ایک مرتبہ حضور ﷺ نے فرمایا:

قُومُوا إِلَى جَنَّةِ عَرْضَهَا السَّمَوَاتُ وَالْأَرْضُ . (۱)

اٹھوچلواس جنت کی طرف جس کے عرض میں تمام زمین اور آسمان ہیں۔ عمر بن ہمام انصاریؓ نے کہا ”یا رسول اللہ ایسی جنت جس کی چوڑائی آسمان اور زمین ہے یا جس کی چوڑائی میں زمین و آسمان آجائیں گے؟“ آپ نے فرمایا ”ہاں! انہوں نے کہا ”اوہ،“ رسول اللہ ﷺ نے فرمایا ”یہ کیوں کہتے ہو؟“ انہوں نے فرمایا یا نبی اللہ! صرف اس امید میں کہتا ہوں کہ شاید میں بھی اس جنت کے لوگوں میں سے ہوں۔ آپ نے فرمایا ”تم ان میں ہو!“ وہ اپنی زنبیل میں سے کھجور نکالنے اور کھانے لگے، پھر کہا کہ اگر میں ان کھجوروں کے کھانے تک زندہ رہوں تو یہ توبڑی لمبی زندگی ہے، پھر انہوں نے کھجوریں پھینک دیں اور لڑنا شروع کیا، یہاں تک کہ شہید ہو گئے۔ (۲)

حضرت جابرؓ کہتے ہیں کہ انس بن نضرؓ نے احمد میں حضرت سعد بن معاذؓ کو دیکھا تو کہا کہ ”نصر کے خدا کی قسم مجھے جنت کی خوبیوں کے پہاڑوں کے اس طرف سے آرہی ہے، جب وہ شہید ہوئے تو ان کے جسم پر کچھ اور اتنی زخم تھے، توار کے، نیزے کے اور تیر کے زخموں سے چھلنی ہو جانے کی وجہ سے ان کو پہچانا بھی نہیں جاسکتا تھا مگر ان کی بہن نے ان کی صرف ایک انگلی کی وجہ سے پہچان لیا جس میں کوئی خاص نشانی ہو گی۔

انکا رِ آخرت کے خواص

انکا رِ آخرت کا پہلا اور طبعی اثر یہ ہے کہ دنیاوی زندگی اور دنیا کی چیزوں سے لذت و

تمتع کا اور انتفاع واستفادہ کا ایک جنون اور بحران پیدا ہو جاتا ہے اور یہی مقصد حیات قرار پاتا ہے، جو جماعت یا سوسائٹی (معاشرہ) یہ عقیدہ رکھتی ہے اس کے ہر گوشہ سے صدائے ناؤ نوش اور نعرہ ”بعیش کوش“ بلند ہوتا رہتا ہے اور اس کی ساری زندگی اس مسابقت کا مظاہرہ ہوتی ہے اور درحقیقت انکار آخرت کے بعد یہ جنون عین فرزانگی ہے، جو اس زندگی کے بعد کسی دوسری زندگی کے تصور سے خالی ہو، وہ اس زندگی میں لطف اٹھانے اور جگر کی آگ بھانے میں کیوں کمی کریں، اور عیش والطف کو کس دن کے لئے اٹھا رکھیں، اسی لئے قرآن کہتا ہے۔

وَالَّذِينَ كَفَرُوا يَتَمَتَّعُونَ وَيَا أَكُلُونَ كَمَا تَأْكُلُ الْأَنْعَامُ وَالنَّارُ

مَثَوَى لَهُمْ ۝ (۱)

اور جو لوگ منکر ہیں وہ (آخرت سے بے فکر ہو کر اس دنیا میں) عیش کرتے ہیں اور حیوانوں کی طرح کھاتے پیتے ہیں، حالانکہ دوزخ ان کا مستقل محلہ کانا ہے۔ تم ان لوگوں کو ان کے حال پر چھوڑ دو، یہ خوب کھاویں اور عیش کریں اور ان کے خیالی منصوبے ان کو مبتلا رکھیں، سو عنقریب ان کو حقیقت معلوم ہو جائے گی۔

انہیں اشخاص سے قیامت کے دن کہا جائے گا۔

**أَذْهَبْتُمْ طَيِّبَاتِكُمْ فِي حَيَوٰتِكُمُ الدُّنْيَا وَاسْتَمْتَعْتُمْ بِهَا فَالْيُومُ
تُجْزَوْنَ عَذَابَ الْهُوْنِ بِمَا كُنْتُمْ تَسْتَكْبِرُونَ فِي الْأَرْضِ بِغَيْرِ
الْحَقِّ (۲)**

تم اپنی لذتیں اپنی دنیوی زندگی میں ختم کر چکے اور وہاں تم نے خوب عیش اڑا لئے، سو آج تم کو ذلت کی سزا دیجائے گی، کیونکہ تم دنیا میں ناحق تکبر کیا کرتے تھے۔

انکار آخرت کا طبعی نتیجہ ہے کہ یہ دنیا، اس کی چیزیں، اس میں کام آنے والے اعمال زیادہ آراستہ اور نظر فریب بن جاتے ہیں، ماڈی ذہنیت اور سطحی نگاہ ہو جاتی ہے جو حقائق تک نہیں پہنچ سکتی۔

إِنَّ الَّذِينَ لَا يُؤْمِنُونَ بِالْآخِرَةِ زَيَّنَ لَهُمْ أَعْمَالُهُمْ فَهُمْ يَعْمَهُونَ۔ (۱)
جو لوگ آخرت پر ایمان نہیں رکھتے ہم نے ان کے لئے ان کے اعمال ان کی نظروں میں آراستہ کر دئے ہیں پس وہ راہ حق سے بہت بھٹکے ہوئے ہیں۔

قُلْ هَلْ نُبَيِّنُكُمْ بِالْأَخْسَرِينَ أَعْمَالًاٰ ۝ الَّذِينَ ضَلَّ سَعْيُهُمْ فِي
الْحَيَاةِ الدُّنْيَا وَهُمْ يَحْسِبُونَ أَنَّهُمْ يُحْسِنُونَ ۝ صُنْعًا ۝ أُولَئِكَ
الَّذِينَ كَفَرُوا بِاِيَّتِ رَبِّهِمْ وَلِقَائِهِ فَحَبَطَتْ أَعْمَالُهُمْ فَلَا تُقْيِمُ لَهُمْ
يَوْمَ الْقِيَمَةِ وَرُزْنَا ۝ ذَلِكَ جَزَاءُهُمْ جَهَنَّمُ بِمَا كَفَرُوا
وَاتَّخَذُوا آثَىٰثِي وَرَسُلِي هُنُّوا ۝ إِنَّ الَّذِينَ آمَنُوا وَعَمَلُوا
الصِّلْحَاتِ كَانَتْ لَهُمْ جَنَّتُ الْفِرْدَوْسِ نُزُلًا ۝ خَالِدِينَ فِيهَا
لَا يَغْفُونَ عَنْهَا حِوَلًا ۝ (۲)

آپ کہئے! کیا تم کو ایسے لوگ بتائیں جو اعمال کے اعتبار سے بہت ہی خسارہ میں ہیں، یہ لوگ ہیں جن کی محنت حیاتِ دنیا میں ضائع ہوئی اور از راہِ جہالت وہ سمجھتے ہیں کہ وہ ٹھیک کام کر رہے ہیں۔ یہ وہ ہیں جنہوں نے اللہ کی آیات کا اور آخرت میں اس کے حضور حاضری کا انکار کیا، پس ان کے کئے کرائے اعمال بھی اکارت گئے، پس قیامت کے دن ہم ان کا کوئی وزن قائم نہ کریں گے، یہ ان کی سزا ہے جہنم، بہ سبب ان کے کہ انہوں نے کفر کی راہ اختیار کی اور جو لوگ ایمان لائے اور انہوں نے اچھے عمل کئے ان کی مہماںی اور رہائش کے لئے فردوس کے باعث ہیں، وہ ان میں ہمیشہ رہیں گے اور وہاں سے کہیں جانا نہ چاہیں گے۔

اس کا ایک نتیجہ یہ بھی ہوتا ہے کہ زندگی میں حقیقت و سنجیدگی کا حصہ کم اور لہو و لعب کا حصہ زیادہ ہوتا ہے، ان کی زندگی کے ایک بڑے حصے کو تفریحات اور سرور و نشاط کے اعمال و مشاغل گھیرے رہتے ہیں اور بڑے بڑے نازک و قتوں اور خطرات میں بھی ان کے اس تفریحی انشاک سے لطف اندوzi میں کوئی فرق واقع نہیں ہوتا۔

وَذَرِ الَّذِينَ أَتَّخْدُلُوا دِينَهُمْ لَهُوَا وَلَعِبًا وَغَرَّتْهُمُ الْحَيَاةُ الدُّنْيَا۔ (۱)
 اور آپ ان لوگوں کو ان کے حال پر چھوڑ دیجئے جنہوں نے اپنے دین کو کھیل
 تماشا بنا لیا ہے اور اس دنیا کی چند روزہ زندگی نے ان کو مبتلائے فریب کر رکھا ہے۔
 اس کا ایک نتیجہ یہ بھی ہے کہ حوادث و واقعات کے حقیقی اسباب عمل پر ان کی نظر
 نہیں پڑتی، بلکہ چند طاہری چیزوں میں الجھ کر رہ جاتی ہے، وہ معاملات کی گھرائی تک نہیں اُتر
 سکتے اور ظاہری سطح سے نیچے نہیں جاسکتے جس کا نتیجہ یہ ہوتا ہے کہ عین ہلاکت کے وقت بھی ان
 کا تفریجی انہا ک اور غفلت کم نہیں ہوتی، وہ ان واقعات کی کوئی تاویل کر لیتے ہیں اور ان کی
 کوئی فرضی یا غیر حقیقی وجہ تلاش کر کے مطمئن ہو جاتے ہیں اور ان کے رویہ میں کوئی انقلابی
 تبدیلی واقع نہیں ہوتی۔ آیت شاہد ہے :

فَلَوْلَا إِذْ جَاءَهُمْ بِأُسْنَا تَضَرَّعُوا وَلِكُنْ قَسْتُ قُلُوبُهُمْ وَزَيَّنَ
 لَهُمُ الشَّيْطَانُ مَا كَانُوا يَعْمَلُونَ ○ (۲)

پس ان پر جب ہمارا عذاب آیا تو وہ کیوں نہ گڑ گڑائے اور کیوں انہوں نے
 زاری اور انابت کی راہ اختیار نہ کی، لیکن بات یہ ہے کہ ان کے دل سخت
 ہو گئے ہیں اور شیطان نے ان کے اعمال کو ان کی نظروں میں آراستہ کر دیا ہے۔
 انکار آخرت کا ایک اخلاقی نتیجہ یہ ہوتا ہے کہ اخلاقی اعمال کا کوئی محرك باقی نہیں
 رہتا اور ان اخلاق و اعمال کی کوئی آمادگی پیدا نہیں ہوتی جن میں کوئی دنیاوی منفعت یا
 مصلحت نظر نہیں آتی، یا ان کے کرنے کے لئے انسان مجبور نہیں ہوتا۔

أَرَأَيْتَ الَّذِي يُكَذِّبُ بِالدِّينِ ○ فَذَلِكَ الَّذِي يَدْعُ الْيَتَيمَ
 وَلَا يَحْضُرُ عَلَى طَعَامِ الْمُسْكِينِ ○ (۳)

کیا تم نے اس کو دیکھا جو جزا اوسرا کو جھٹلاتا ہے، وہ یتیم کو دھکے دیتا ہے اور
 غریب حاجتمندوں کو کھلانے کی (دوسروں کو بھی) ترغیب نہیں دیتا۔

اور اگر وہ ایسے کوئی اخلاقی اعمال کرتے بھی ہیں تو محض دکھاوے کے لئے :

وَالَّذِينَ يُنْفِقُونَ أَمْوَالَهُمْ رِثَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ
الْآخِرِ وَمَنْ يَكُنْ الشَّيْطَانُ لَهُ قَرِيبًا فَسَاءَ قَرِيبًا ○ (۱)
اور جو لوگ خرچ کرتے ہیں اپنے اموال لوگوں کے دکھاوے کے لئے اور
ایمان نہیں رکھتے ہیں اللہ پر اور روز آخرت پر اور جس کسی کا ساتھی شیطان
ہوتا ہے بہت برا ساتھی ہے۔

كَالَّذِي يُنْفِقُ مَالَهُ رِثَاءَ النَّاسِ وَلَا يُؤْمِنُ بِاللَّهِ وَلَا بِالْيَوْمِ الْآخِرِ.
اس شخص کی طرح جو اپنا مال لوگوں کو دکھانے کے لئے خرچ کرتا ہے اور اللہ
اور یوم آخرت پر ایمان نہیں رکھتا۔

انکار آخرت کی ایک خاصیت تکبر ہے، متنکر آخرت کو متکبر ہونے سے کوئی چیز مانع
نہیں ہوتی، جو اپنے سے کسی بالاتر طاقت اور ایک ہمہ داں اور ہمہ بیش حاکم کی عدالت اور اس
زندگی کے بعد کسی زندگی اور روز جزا کا یقین نہیں رکھتا، اس کو ایک شتر پے مہار اور ایک سرکش
انسان بننے سے کیا چیز روک سکتی ہے، دنیاوی قانون اور مصالح اور موائع کسی حد تک اس کے
راتستے میں رکاوٹ بینیں گے لیکن یہ موائع جب دور ہو جائیں گے یا ان موائع پر جہاں وہ
غالب آ سکے گا تو وہاں وہ فرعون بن کر بھی نمودار ہو گا، اسی لئے قرآن مجید میں انکار آخرت
کے ساتھ اکثر تکبر کا ذکر کیا گیا ہے، گویا کہ ان دونوں کا تعلق لازم و ملزم یا علت و علول کا سا ہے۔

**فَالَّذِينَ لَا يُؤْمِنُونَ بِالْآخِرَةِ قُلُوبُهُمْ مُنْكَرَةٌ وَ هُمْ
مُسْتَكْبِرُونَ ○ (۲)**

اور جو لوگ آخرت پر ایمان نہیں رکھتے ان کے دل متنکر ہیں اور وہ متکبر لوگ ہیں۔
فرعون اور اس کے شکر کے متعلق کہا گیا :

**وَاسْتَكَبَرَ هُوَ وَ جُنُودُهُ فِي الْأَرْضِ بِغَيْرِ الْحَقِّ وَ ظَنُوا أَنَّهُمْ إِلَيْنَا
لَا يَرْجِعُونَ ○ (۳)**

اس نے اور اس کے شکر یوں نے ناحق زمین میں تکبر اور گھمنڈ اختیار کیا اور

انہوں نے گمان کیا کہ وہ ہماری طرف نہیں لوٹیں گے۔

حضرت موسیٰ کے اس قول میں جو قرآن مجید میں نقل کیا گیا ہے اس قصہ کی طرف

اشارہ کیا گیا ہے۔

وَقَالَ مُوسَىٰ إِنِّي عُذْتُ بِرَبِّي وَرَبِّكُمْ مِنْ كُلِّ مُتَكَبِّرٍ لَا يُؤْمِنُ
بِيَوْمِ الْحِسَابِ (۱)

اور موسیٰ نے کہا میں اپنے پروڈگار اور تمہارے پروڈگار کی پناہ لیتا ہوں، ہر اس متکبر کے شر سے جو روز حساب پر ایمان نہیں رکھتا۔

منکر آخرت عموماً اس دنیا میں بھی ایک روحانی عذاب اور نفسانی کوفت میں بنتا رہتا ہے، ان میں جن لوگوں کا احساس باطل اور ان کا ضمیر مرد نہیں ہوا ہے، ان کو یہ کھٹک ہر حال میں تکلیف دیتی رہتی ہے کہ زندگی بہر حال محدود ہے، عمر کتنی ہی طویل ہو عیش و عشرت کا سامان کتنا ہی زیادہ ہو، موت یقینی چیز ہے اور اس گزار عیش سے ایک دن ضرور ہی نکانا پڑے گا اور اس عیش و عشرت کو لازماً چھوڑنا پڑے گا، دل کی یہ پھانس اور آنکھوں کی یہ کھٹک ان کے عیش کو مکدر اور بے چین رکھتی ہے، دنیا میں وہ بڑے نا امید اور مایوس ہوتے ہیں اور حقیقت میں ان سے بڑھ کر کون نا امید ہو سکتا ہے۔

مخصر مر نے پہ ہو جس کی امید
نا امیدی اس کی دیکھا چاہیئے

اس لئے ان میں سے بہت سے لوگ اپنے دل کو موت کے خیال سے بچاتے رہتے ہیں، اور اس کا خیال کسی طرح آنے نہیں دیتے، موت کے ذکر سے بھی ان کو وحشت ہوتی ہے اور بعض اس کا پورا اہتمام کرتے ہیں کہ ان کو کسی طرح بھی یہ ناگوار حقیقت یاد نہ آئے، اس لئے وہ لوگ مسکرات و نشیات کا استعمال کرتے ہیں تاکہ ان پر ہمیشہ بخودی اور خود فراموشی طاری رہے۔

مے سے غرض نشاط ہے کس رو سیاہ کو
اک گونہ بخودی مجھے دن رات چاہئے

پھر ان کی یہ حالت ہوتی ہے کہ ساری عمر ان کو یہ تلخ حقیقتیں کبھی یاد نہیں آتیں اور
ان کا یہ عالم ہوتا ہے۔۔

سد اخواب غفلت میں مد ہوش رہنا

دم مرگ تک خود فراموش رہنا

ان کی آنکھیں اس وقت گھلتی ہیں جب وہ ہمیشہ کے لئے بند ہونے لگتی ہیں۔

قَدْ خَسِرَ الَّذِينَ كَذَبُوا بِلِقَاءَ اللَّهِ حَتَّىٰ إِذَا جَاءَهُمْ السَّاعَةُ بَغْتَةً
قَالُوا يَا حَسْرَتَنَا عَلَىٰ مَا فَرَّطْنَا فِيهَا وَهُمْ يَحْمِلُونَ أَوْزَارَهُمْ عَلَىٰ
ظُهُورِهِمْ أَلَا سَاءَ مَا يَزِرُونَ (۱)

بڑے گھائٹے میں ہیں وہ لوگ جو جھوٹ بتاتے اور جھوٹ سمجھتے ہیں اللہ کے
سامنے کی پیشی کو، یہاں تک کہ جب آجائے گی ان پر قیامت اچاک تو
کہیں گے ہائے حسرت! اس پر جو ہم نے کوتا ہیاں کیں اس دن کی تیاری میں،
اور وہ لادے ہوں گے اپنے گناہوں کے بوجھا اپنی پیٹھوں پر، خبردار! بہت
برے اور تباہ کن ہوں گے ان کے وہ بوجھ جن کو وہ اٹھائے ہوئے ہوں گے۔

وَمَا هَذِهِ الْحَيَاةُ الدُّنْيَا إِلَّا لَهُوَ وَلَعِبْ وَإِنَّ الدَّارَ الْآخِرَةَ لَهِيَ
الْحَيَاةُ لَوْ كَانُوا يَعْلَمُونَ (۲)

اور یہ دنیوی زندگی تو سرف ایک کھیل تماشا ہی ہے اور اصل زندگی تو بس
دار آخرت ہی کی ہے، کاش! لوگ اس حقیقت کو جان لیتے۔

تمت بالخير

